
कोंकणीच्या महायज्ञात जाणी जाणी 


तन मन धनान आपणालो त्याग ओपलो 


त्या समस्त ज्ञात - अज्ञात कोंकणी 


सेवकांक हे पुस्तक आदरान ऑपता . 


युगपुरूष 


दोन उतरां मनांतली ...... 


शणै गोंयबाब उर्फ वामन रघुनाथ वर्दे वालावलिकार ! 
जिवीतभर कोंकणी भाशेचे उदरगती खातीर वावर करतनाच 
कोंकणी भाशेक लिखित पांवड्यार व्हरून बसोवपी एक युगपुरुष ! 
कोंकणीत गिरेस्त साहित्य निर्मिती करपी म्हान साहित्यीक ! 


कोंकणी ही हेर भासांसारकीच एक स्वतंत्रभास हे दाखोवन 
दिवपाखातीर ताणी भाशाशास्त्राचो खोलायेन अभ्यास केलो . 
कोंकणींत उपाट साहित्य निर्मिती करुन निद्रीस्त कोंकणी समाजाक 
जागोवपाचो वावर केलो . तेच खातीर तांकां आर्विल्ल्या कोंकणी 
साहित्याचे जनक म्हणल्यार अतिताय जावची ना . 


शणै गोंयबाबांनी कोंकणी चळवळ कोंकणी समाजाक 
अस्मितायेची जाणीव करुन दिवपाखातीर चलयली . कोंकणी 
भाशेवरवी कोंकणी समाजाच्या सगल्या पावंड्याची उदरगत जावंची 
ह्या हेतान कोंकणीच्या वावराक मुळांतल्यान हात घालो . कोंकणी 
भाशेची व्याकरणी बांदावळ दाखोवन दिली . समाजाक आमचे 
भाशेचे महत्त्व पटोवन दिवपाखातीर दिसरात ते तळमळ्ळे ; कश्टले 
तांतूंतल्यान कोंकणी भाशेचे उदरगतीची चळवळ मूळ धरपाक 


लागली . 


कोंकणी समाजाक जागोवपा खातीर तांकां आत्मसम्मान 
मेळोवन दिवपाखातीर सदांच कार्य करपी म्हान कर्मयोगी 

युगपुरुषाच्या वावराची थोडीशी वळख वाचप्यांक घडची हे नदरेन 
जैत प्रकाशनान शणै गोंयबाब विशेशांक तांच्या 125 व्या 
जयंतीदिसा निमतान उजवाडाक हाडिल्लो . शणै गोंयबांबाच्या 
साहित्याचेर बरपावळींतल्यान चर्चा जांवची , तरणे पिळगेक तांच्या 
साहित्याची होलमणी येवंची ही नदर दवरून नामनेच्या 
बरोवप्याकडल्यान बरोवन घेतले . साहित्यीक , विद्यार्थी आनी 
शिकोवप्यांकडल्यान विशेशांकाक बरो येवंकार मेळ्ळो . शिक्षणीक 
नदरेंतल्यान उजवाडाक हाडिल्ल्या ह्या अंकांतल्या लेखांचे पुस्तक 
येवंचें अशी सुचवणी कांय साहित्यीक आनी शिकोवप्यांनी केली . 
डॉ . तानाजी हळर्णकार , श्री कमलाकार म्हाळशी , आनी प्रा . भुषण 
भावे हांचेकडेन चर्चा करून पुस्तक उजवाडाक हाडपाचो निर्णय 
घेतलो . बरपांतल्यो बारीक - सारीक चुको सुदारपाच्या वावरांत 
श्री नागेश करमली , प्रा . प्रकाश थळी , श्रीमती विनंती कासार 
हांचो मोलाचो आदार मेळ्ळो . युगपुरुष - शणै गोंयबाब : एक 
परिचर्चा ह्या नांवान पुस्तकाची निर्मणी जाली . 

शणै गोंयबाब हो अस्मिताय जागोवपी इतिहासकार , 
साहित्यीक हे तर जालेंच , ते भायर शणै गोंयबाब हें एक अश्टतासी 
व्यक्तिमत्व . तांच्या ह्या विविध तासांची वळख वेगवेगळ्या 
नदरांतल्यान वाचप्यांक जावंची हे खातीर तांचेर त्या त्या विशयांक 
धरून वेगवेगळ्या मळांचेर वावुरपी तज्ञ मानेस्ताचे लेख हांगां 
घेतल्यात , 


देखीक 

' गोमंतोपनिषद ' चेर कविवर्या दो . मनोहररायांनी बरयलां , 
पत्रकार आनी साहित्यीक केणीबाबांनी गोंयबाबांच्या एकंदर 
साहित्यीक व्यक्तीमत्वाचो वेध घेतला . भाई मावजो हांणी कथाकार 
गोंयबाब नियाळळा नागेशबाब करमलींनी आमच्याच 
आत्महीणपणाक खुबळावपी गोंयबाबाचेर नदर मारल्या . दो . 

हळर्णकार शणै गोंयबाबान घाल्ल्या सादाचो आवांठ कितलो 
गगनभेदी तशेंच आस्कळ विस्कळ आशिल्लो हाची विस्काटावणी 
करता . प्रो . प्रजल साखरदांडेचो ' इतिहासकार गोंयबाब ' चितारपी 
अभ्यासपूर्ण लेख घेतला . प्रो . गांवकारान नाटककार गोंयबाब 
दिला जाल्यार प्रो . वझरीकारान शणै गोंयबाबाच्या समग्र साहित्याचो 
आढावो घेतला . 


गोंयबाब एक कवीय आशिल्लो तांचें हे तास मातशे उपेक्षीत 
उरला . ह्या तासाचेर उजवाड घालपी बरप कवी माधवबाब बोरकार ' 
हाणे ' गोंयकाराचो मुंबैकार'च्या निमतान दिलां . मोस्त्राखातीर ही 
इल्लीशी स्त्रय - नामावळ दिल्या . हेर मानेस्तूय पंगतींत आसातूच . 

ह्या पुस्तकांत जांकां कोंकणी चळवळीचो मुकुटमणी वा मानदंड 
मानतात त्या उदयबाबांची प्रस्तावना मेळ्ळी हे आमचे भाग्य . 
तांची ' विचारमंथन हे उदरगतीचें लक्षण ' ही प्रस्तावना म्हणल्यार 
एका स्वतंत्र परिसंवादाचो विशय जावं येता . 

हे पुस्तक इतल्या सोबीत रुपान छापून उजवाडावपाक ज्यो 
व्यक्ती आनी संस्था कारण जाल्यात तांचो उल्लेख करप हे आमचें 
कर्तव्य . गोवा कोंकणी अकादेमीचें 50 टक्के अनुदान फावो जालें . 
ते खातीर तांचे उपकार . तेचपरी सह्याद्री प्रिंटर्सान पुस्तक बरे 
तरेन वेळार छापून दिले . ते खातीर तांचे दीनवास मानुकूच जाय . 
पुस्तकाक सोबीत मुखचित्र चित्रकार गौरिश वेर्णेकार हाणी दिले . 
तांचेय आमी उपकारी . ह्या पुस्तकाखातीर आपणालीं बरपां 
अगत्यान दिवपी समस्त मानादिक बरोवप्यांक कशे विसरु येत ? 

शणै गोंयबाबाली पुण्याय तशेंच व्हडपण मानेस्तांची बरपावळ 
आनी पुस्तकाची निर्मणी करतना जायते जाणांची तकालस उपकारा 
पडल्या . आतां उरला तो वाचक वर्ग . तांचेकडल्यान आमकां 
घसघशीत येवकार मेळटलो अशी आस्त बाळगितां . 


भिकू बोमी नायक 

विचारमंथन हे उदरगतीचे लक्षण 


शणै गोंयबाबाच्या जल्माक 128 वर्सी जाल्यांत आनी ते 
संवसाराक अंतरले ताका अंदूं 59 वर्सी जातात . तांणी जे बरोवप 
केलें तें भौ करून 1910 ते 1945 ह्या वर्सामदीं . ताचे उपरांत देश 
स्वतंत्र जालो , गोंयची सुटका जाली , कोंकणीक तिची हक्काची 
सुवात मेळपाचे दिशेन कांय म्हत्त्वाच्यो घडणुको जाल्यो . आनी 
आयज परिस्थिती खूब तरांनी बदलल्या . अशे आसले तरी आयचे 
पिळगेक शणै गोंयबाबाचें चरित्र समजून घेवचें - शे दिसता , तांचे 
विचार , मतां हांचो अभ्यास करीन दिसता हे तांच्या कर्तुत्वाचे 
जैत . 


हे अरों घडटा ताका एकापरस चड कारणां आसुं येतात . 
तातूंतलें एक कारण अशें की आयज एकविसाव्या शेकड्यांतून 
शणै गोंयबाब फाटी पडूंक नात , तांचे विचार पोरणे जावंक नात , 
इतलेंच न्हय तर तांचे खूबशे विचार आयच्या काळाक लागू जातात 
आनी थंय तांचे दूरदृष्टीचो साक्षात्कार जाता . शणै गोंयबाबांचो 
विचार वा तांचे मत बुद्दीक झापडां लावन मानून घेवचे अशें मात 
समजूंक फावना . शणै गोंयबाबानूच शिटकावणी दिल्ली आसा , 
तांचे दर एक सांगणे बुद्दीचे साणीर घासून घेवपाची . देखून शणै 
गोंयबाबाच्या चरित्राचो चिकित्सायेन अभ्यास करतनाच तांच्या 
विचारांचो आनी मतांचोय चिकित्सेचे नदरेन अभ्यास जावंक 
जाय . असो अभ्यास करतना सगले एकाच मतार पावतले वा 
एकूच अर्थ लायतले अशें न्हय . पूण कोणेय अभ्यासाच्या आदारान 
लायिल्लो अर्थ पटलोना तरी समजून घेवचो पडटलो . 

शणै गोंयबाबां संबंदान एक सोपेपण आसा . ते आयच्या 
काळांतले , माचयेर उबो रावन वा टेलिव्हिजनावयल्यान उलोवपी 
फुडारी न्हय . ताका लागून तांणी अमूक उतर वापरलें काय कितें 
वा अमूक मुद्दो मांडलो काय कितें हाचेर वाद जावपाची गरज 
ना . तांचे विचार , तांची मतां आमचेमेरेन पावल्यांत ती तांच्या 
पुस्तकांतल्यान . देखून तांणी निश्चितपणान कितें म्हळां हे विशीं 
दोन मतां आसपाचे कारण ना . तांणी जें बरयलां ताचेर वेगवेगळी 
मतां आसुं येतात . पूण शणै गोंयबाबाचो वा कोंकणी चळवळीचो 
फोबिया जाल्ले कांय जाण गोंयकार समाजांत आसात . आपणे 
शणै गोंयवावाची बरपावळ वाचल्या अशे ते भासयतात आनी 
शणै गोंयबाबान जें बरोवंक ना तें तांकां दसोवपाचो यत्न करतात . 
तितल्यारूच ते थांबिल्ले जाल्यार तांकां भक्तूंक जातालें , पूण जो 
विचार शणै गोंयबाबांचो न्हय तो तांकां दसोवन आशिष्ट आनी 
असभ्य भाशेत ते टिका करतात . असल्या मनशांचे हे दुबळेपण 
वा ती तांची विकृती . शणै गोंयबाबांची बरपावळ वाचपाचे जो 
कश्ट घेता ताका सत्य कळपाक आनी ते विकृतीची वळख जावपाक 
वेळ लागना . कांय अबुद्दी मनशांय गोंयकार समाजांत आसात . 
तांकांय शणै गोंयबाबांनी कसलो विचार मांडला हाचे खरेपण 
करपाची इत्सा जायना . तिरसुवाद मनशांचे विकृतीक ती सत्य 
मानतात आनी आपणाले अकलेचे प्रदर्शन मांडटात . 


शणै गोंयबाबांच्या खंयच्याय विचाराचेर कितकीय खर 
टिका जावंयता . पूण तो विचार शणै गोंयबाबांचो आसूंक जाय . 
कल्पनेंतल्यान कितेंय काडप , तें शणै गोंयबाबांनी बरयलां अशें 
भासोवपाचो यत्न करप आनी अबुद्दी मनशांक फटोवप हो समाजीक 
गुन्यांव . ख्यास्त घडना ते मेरेन असली विकृती धुमशेण कांडटली 
हे मतींत धरूंक जाय . घडये कोंकणीच्या विरोधावांगडाच तो 
फोबिया आनी ती विकृती मरतली . 

मात असले विकृतीची पर्वा करिनासतना शणै 
गोंयबाबांविशींचो अभ्यास चालू उरपाक जाय . अभ्यास चरित्राचो 
आनी कर्तुत्वाचो . ते खातीर ह्या झेल्यासारकी पुस्तकां उजवाडाक 
येवपाक जाय . आनी ह्या अभ्यासाक उपाट वाव आसा . हाचें 

कारण शणै गोंयबाबांचे बरपावळीक आनी वावराक कितलींशींच 
तासां आसात . शणै गोंयबाब हो भासशास्त्री , व्याकरणकार , 
इतिहासकार , चरित्रकार , सर्जनशील साहित्यकार , रुपांतरकार 
आनी विचारवंत , हातुंतल्या दर एका रुपाचो आनी वावराचो 
खोलायेन अभ्यास करून शणै गोंयबाबांनी कोंकणीभाशी समाजाक 
कितें दिलें हाचो नियाळ जावपाक जाय . 
जाचे सगळे विचार ताचे पिळगेक आनी 

फुडल्या 

पिळग्यांक 
मानवले असो कोणूय मनीस हे धर्तरेर जावन गेला अशे दिसना . 
तशे घडपाक जाय अशेंय ना . शणै गोंयबाबांचें एक खाशेलेंपण 
म्हणजे तांचे जे विचार ताचे पिळगेक पटलेनात ते फुडल्या पिळग्यांक 
पटले . शणै गोंयबाब काळाचे फुडे पावन विचार करताले . अशें 
आसलें म्हूण ताचे सगलेच विचार आयच्या काळांत उखलून 
धरपासारके आसतलेच अशें ना . पूण काय विचार , कांय मतां 
आमकां पटलींनात म्हूण शणै गोंयबाब ल्हान जायनात . तांच्या 
प्रगत विचारांची धार उणी जायना . 

लेखांच्या ह्या झेल्यांत शणै गोंयबाबांच्या कर्तुत्वाच्या खुबशा 
तासांचेर उजवाड घालपाचो वावर बरोवप्यांनी केला . म्हायतेचो 
प्रसार घडचो हो तांचो मुखेल हावेस . आमचे सरभोंवतणी अज्ञानाचो 
जो काळोख पातळ्ळा आनी जो कांय जाणांनी मुजरत पांगुरला 
तो मतींत घेतल्यार म्हायतेचो प्रसार करप हेवूय गरजेचे थारता . 
उदेते पिळगेक शणै गोंयबाबांचे बरपावळीक हात घालचे आदी ही 
म्हयती फायद्याची जावंयेता . पूण फुडाराक अदीक खोलायेन 
चिकित्सा करपाचो वावर हातांत घेवचो पडटलो . 


विचारमंथन चालू उरप हे खंयच्याय समाजाचे उदरगतीचे 
लक्षण . ह्या पुस्तकांत आस्पाविल्ल्या लेखांवरवीं तें मंथन जाता . 
हे पुस्तक उजवाडा हाडपाची मांडणी जैत प्रकाशनाक सुचली हे 
खातीर ताका परबी फावतात . तरी शणै गोंयबाबांचे बरपावळीची 
अदीक खोलायेन आनी चिकित्सायेन समीक्षा करपी आनीक 
पुस्तकां जाय . जैत प्रकाशनान तोवूय वावर मनार घेवचो . 


-उदय भेंब्रे 

' गोमंतोपनिषत् 


- दो . मनोहरराय सरदेसाय 


शणै गोंयबाब म्हळ्यार वामनबाब वर्दे वालावलीकार . तांणी जायतें बरयला . 
जाण्ट्यांपासत तशेंच भुरग्यांपासत . तांणी चिंतूंक लावपासारखें बरयला तशें 
हांसूक लावपासारकें आनी रडूंक लावपासारकेंय बरयला . कोंकणी भाशेचें जैत , 
आबादि फारीय , पुण्यात्मो राम कामती , मोगाचे लग्न , झिलबा राणो , भुरग्यांलो 


इश्ट . 


तांच्या ह्या पुस्तकांत सगळ्यांत बरें पुस्तक खंयचे काय म्हणून विचारले 
जाल्यार हांव कितें सांगतालों जाणा ? ' गोमंतोपनिषत् ' . उपनिषद हें उतर तुमी 
आयकलांच जातलें . उपनिषदां म्हळ्यार गिन्यानान उपाट भरिल्ले पुर्विल्ल्या काळांतले 
आमगेले ग्रंथ . 

तातूंत ल्हान , ल्हान सुरबूस काणयो आसात . ' गोमंतोपनिषत् ' ह्यो अश्योच 
काणयो . तातूंत चडशें गोंयचे जिवीत दिश्टी पडटा देखून तांकां ‘ गोमंतोषनिषत् ' 
अशें म्हळां . गोमंत म्हळ्यार गोंय हे जाणाच न्हय तुमी ? 

ह्यो काणयो कसल्यो ? खासा शणै गोंयबाबूच सांगतात . ' ह्यो जरी काणयो 
म्हळ्यो तरी त्यो कोल्या - कवडुल्याच्यो वा न्हवऱ्या - होंकलांच्या मोगाच्यो न्हंयत . 
निखटी अणभवांची वळेरी दिल्यार बरी लागची नासली . देखून ते काणयेंत 
गुंथचे पडले . निखरे सुके सडसडीत फोव तोंडांत उडैल्यार दाडमां वळटात . देखून 
ते उदकांत भिजौन गोडाचो बांदो आनी सोय घालून मोव आनी सुरबूस करचे 
पट्टात . तशीच गजाल ह्या उपनिषदांची " 

अश्यो ह्यो काणयो . रुचीक गोड तश्योच मनाचे भलायकेक आनी घटायेक 
चड बो . गोमंतोपनिषताचे दोन खंड , म्हळ्यार दोन वांटे आसात . पयल्या 
खंडांत पांच धाकट्यो काणयो . " म्हजी बा खंय गेली ?, वासूशणेली पोपाय , 
' बाबूमामालो पणस ' , ' पितुबाबालो तांब्यापटो ' आनी खर्णवीर ' दुसऱ्या खंडांत 
सवंसारबुट्टी नांवाची एकूच एक लांब कथा . 

एका परस एक गोड अश्यो ह्यो काणयो , पूण भुरग्याच्या जिविताचेर 
बरयल्ली आनी वाचप्याचे काळीज हालोवपी काणी म्हळ्यार पयलीच काणी : 
" म्हजी बा खंय गेली ? " बाबूलो म्हणून एक भुरगो आसता ताजी ही काणी . 

" बाबूलो कसो आसलो ? " तो इल्लोसो भुरगो खरो , पूणून मोटो बण्ट . 
मोटो अंवजाळी , मोटो आडांगी . तो निकतोच सटकुळ्ळेल्लो आनी आपल्या 
धुमशेणांनी आनी धुडबुसांनी सगलें घर माथ्यार घेतालो . अश्या ह्या बाबुल्याची 
' बा ' म्हळ्यार आवय अकस्मात भायर पडटा . बा खंय गेल्या काय म्हणून 
विचारल्यार ताजी आजी ती देवा घरा गेली म्हूण सांगता . बाबुलो उठा आनी 
नाखार बोट धरून , दांत - ओंठ चाबून देवाक म्हणटाः ' देवा सायबा तुवें म्हजे बाक 
व्हेल्यार खूब दीस जाले . तुवे तिका कित्याक व्हेली ? तूं आज सांजे तिका तिचे 
कुडीत ती न्हिदिल्ली 3 बयान हाडून दवर ना जाल्यार फाल्यां सकाळी तुका 
दाखैतां कशे आसा तें . हांव आज्याक सांगतलों तुजी पुजा करूंक नाका म्हणून . 
मागीर तुका पळे , न्हाण ना , धोण ना , फुलांची पाखळी ना , दिवो ना , वात ना . 
कातलेची शिर्णी ना . गोडाचो कुडको ना , साकरेची चिमटी ना . कांय ना कांय 
ना . तुका उपाशी वळवळावंक लायतलों " 

पूण एकदां देवाघरा गेल्ली बा परतून थोडीच येता ! बाबुल्याक एकसारको 
आवैचो ध्यास्त लागता . तो जेविना , खायना , तो आंग सोडटा , 
सामको व्हीर जाता आनी अखेरेक म्हजी बा , म्हजी बा म्हणत प्राण सोडटा . 

" वासूशणैली पोपाय " मनशाभशेन उलयता . आपलें दुख सांगता . ती पोपाय 
आशिल्ली कशी ? आयकात हाः “ ती सुमार वीस मुंडे हात उंच वाडिल्ली . ती 
गुलगुलीत बरी मातिल्ली . तिका आडवो खांदो असो एकूय नासलो . शेंड्यावयल्या 
दांडाऱ्यांनी ती न्हवऱ्या वांगडा फुलैले मोटे व्हडले उबे सत्रेसारकीच दिस . दांडाऱ्या 
मजगत तिका ल्हानव्हड कुचकुचीत पोपायो लागिल्ल्यो . तातूंल्यो सकैल्यो जून 
तटास जावन पिकूक पाविल्यो आनी वैल्या फुलांनी निक्तींच गोळां धरताली . " 


सुकून ताचो 

अशी ही पोपाय . एक दीस मुळासकट हुमटून पडटा - व्हडलें वादळ येवन . 
तिचें आंग चिडता आनी रखणटा . तिचे दांडारे मोडटात , पोपायो तुट्टात 

आनी 
रगत व्हावसो चळचळीत दीख व्हावक लागता , तेना ती किंवाट्यान देवाक विचारताः 
" देवा इल्लीय तांक आसली जाल्यार म्हाका आस तशी बयान उबी कर , म्हाका 
तूं एनाच मरूंक दिंव नाका , ना जाल्यार तूं पक्षपाती , तूं मेळ्या - मोगी , तूं दुबळो , 
अक्कल नाशिल्लो म्हणपाचें . मोठ्या व्हडल्या ताळ्यान सगल्या संवसाराक कळौन 
हांव तुजी इज्जत काट्टली आनी तुज्या नांव घेवन वा आयकून तुगेल्या रुपांत 
मेळचे भाशेक गच्च तोंड धांपून आनी कानांत बोटां घालून प्राण सोडटली . " 

" बाबूमामालो पणस " ही तसलेच तरेची काणी . कसलो तर पणस हो ! 
ताची तोखणाय कितली म्हणून करतलो ! सगल्या गोंयां पैलें वैलें दाबण तें 
हाका . सकैलें मूळ धरून वैले तेंगशे मेरेन खांद्या - खांद्यानी अश्शे कुचकुचीत 
पणस . भितर सगळे घरेच - घरे , नाजूक बरे . चांफी कशेशे , चार कसलो तो नाच . 
घरो जाल्यार हळडुवें सतम्याचे भांगर , म्होवाळ , थपथपीत . जिबेर दवरिनाफुडें 
विरगळून उदक पोटांत पावतकूच बोंबलेमेरेन थंडाय " . 

एक दीस बाबूमाम आपल्या भागेल्याक दुसऱ्या दिसा पणसुलां काड म्हणून 
सांगता . ती उतरां पणसाच्या कानार पडटा आनी कितें जाता जाणात . 


" ते राती त्या पणसाचे तळमळे कितें सांगतलो ? ताचे हातपाय सामके 
लडलडले . आंग - पांगाक कांपरो भल्लो . शी खावन पैरो जोर आइल्ल्यावरी ताका 
कुलकुलो भल्लो . वारे - वावटळ नासताना ताज्यो ताळ्यो खांदयो हालूंक लागल्यो 
आनी पानां सळसळूक लागली . " 

आनी तो म्हणूक लागलो , " आयलो सो दिसता ह्या काळग्यांचो नवो 
सोमार . हो सोमार येता म्हळ्यार म्हजें काळीज सामकें कलकलता . आतां 
म्हज्या भुरग्याल्या रक्तखेवाक परतून आरंभ जातलो . हांवें जागरणां - जुगरणां 
काडून , मर - मर - मरून , म्हजी माणकुलीं , कुकुली ल्हान - व्हड करची आनी निमाणे 
ती ह्या मनश्याचे भकीक पडची मूं ? .... अगा पातकी मनशांनू . हिंसा केल्या 
बगर जर तुमगेली दांतकडी हालना तर असल्यो काणयो तुमी कोणाक सांगतात ? 
हांव तुमकां खात्रीन सांगतां कि तुमी सगळे हिंसाकार , सगळे मांसखायरे . 
तुमच्या भितर शिवराक असो पतीक सोदल्यार मेळचो ना . तुमी वोगीच अहिंसा , 
अहिंसा म्हणून तोंडाची बेष्टी ऊब घालौं नाकात . 

मनीस जियेता तो दुसऱ्याची हत्या करूनूच जियेता . हीच शिकवण 
" पितूबाबालो तांब्यापटो " हे काणयेंत सांगल्या . पितूबाब नांवाचो एक मनीस 
जावन गेलो खंय . तो कसो आसलो ? " दुसऱ्यान आपणाक जे केल्यार मानना , 
तें आपणे दुसऱ्याक करचें न्हय . ते तागेल्या वेदान्ताचे पैलें सूत आसलें . आनी 
तांचे आड तो केनाच पावल घालिनासलो . तो आपले करणेन कोणाक दुखै 
नासलो , उतरान केन्ना तिडैनासलो आनी मनान कोणाचें वायट येवजी नासलो . 
दुसऱ्याच्या जिवाफुडें तो आपल्या सुखाची , आरोग्याची आनी जिवाचीय कुस्कट 
पर्वा करी नासलो . " 


ताका सगल्यांचो मोग , सगल्यांचो कळवळो , मनशाचोच न्हय तर 
मोनजातीचो आनी झाडापेडांचो . तो आपल्या गोरवांक मेकळी सोडटा , नुस्तें 
पास्तें खावंचे सोडटा , इतलेंच न्हय तर तो विचार करता तांदळा - गवांक तरी 
कित्याक खावंचे , तांकां जीव ना ? खंयच्याच जिवाक मारचो न्हय हे तत्व धरून 
तो सगलें खावंचे सोडटा आनी तशे तरेन भुकेन सुकून प्राण सोडटा . आनी 
मरचेपयलीं तो आपली इश्टेट जो कोणाचोच द्वेस करीना , जो दुसऱ्याचे गुन्यांव 
भकशिता , जो सुःख दुःख सारकें लेखता अशा मनशाक दवरता . पूण आसलो 
मनीस केना मेळत काय ? मनशाक जितो उरतलो जाल्यार थोडी तरी हेर जिवांची 
हत्या करचीच पडटा . 


पितूबाब म्हळ्यार चड बरो मनीस जाल्यार खर्णवीर हो चड वायट मनीस . 
क्रूर , दुश्ट , दयामाया नाशिल्लो , उरफाट्या काळजाचो , कर्तुपांचो , पाड्या चिंतनांचो , 
' कोकस्तान ' म्हणून एका कल्पनीक देशाचो तो राजा जावन गेलो खंय . थंयचे 
लोक झुजाचे विद्युत पाटांगडे . झुजमारे म्हणून घेवपांत तांकां मोठी खोस जाताली . 
झूज , रणखेवां आनी हाणामारी हांचेफुडें संवसारांत व्हडविकेची हेर कसलीच 
करणी आसा म्हणपाचे ते नकळ आसले . थंयचो देव झुंजार देव . खर्णवीरान 
दुसऱ्या एका देसाचेर म्हळ्यार धर्मस्थानाचेर धुरी घाली . खूब जाणांक मारले . 
पूण त्या झुजांत खर्णवीर मेलो . मरतकच ताका यमदूत व्हरूंक आयलो . खर्णवीर 
आपणाक ख्यास्त नाका म्हणून विनयता . पुण ताका यमाचे दूत राजवान चरांटून 
बांदतात आनी नर्क - लोकांत व्हरतात आनी जायतो वळवळावन निमाणे ताका 
सासणाच्या काळोख - गुपाटांत उडतात . 

दुसऱ्या खंडांतली संवसार बुट्टी ही काणी अशीः हजारांनी वर्सी जालीं 
आपणे निर्मिल्ले जीव बरेतरेन चलनात हे पळोवन देवाक उबगण येता आनी तो 

सगल्या मोनजातीक आनी मनशाक ना करपाक पावस धाडटा , बुट्टी धाडटा . 
देवाचो अपुर्बायेचो एकलोच मनीस आसलो तो म्हळ्यार नोये . देव ताका एक 
व्हडलें तारू बार्दूक सांगता . इतल्यांत बुट्टी येता . रोखडेंच मार्गांनी धोंपर भर 
उदक जावन तें घराच्या हुंवऱ्याभितर रिगूक लागले . कांयजाण घराच्या पाश्टांचेर , 
कांयजाण रुखांचेर आनी कायजाण दोंगराचेर चडले . मर्ण सामकें तांच्या सामखार 
उबें रावलें तरी आसतना संवसाराची माया सुटना जावन कोणे आपलो म्हालम्हतो 
माथ्याचेर उबाल्लो , कोणे फाटकुळेर माल्लो आनी कोणे आपल्यो दुडवांच्यो 
चिरयो पेंगटाक गच्च बांदल्यो . बायलांनी जाल्यार आपलें भांगर - शिंगर लग्नाक 
भायर सरिल्ल्या होंकल्यां भशेन आंगाखांद्यार घालें . पावस चाळीस दीस आनी 
चाळीस राती पडलो . चोंयवसल्यान उदक तुंबले . हे बुट्टेत मनशां , सावजां , सवणीं 
आनी जिवाणीं घुस्मुटून मेली . हे बुट्टेत मेल्ल्या जिवांचे आत्मे हुयेल मारीत मळबांत 
वेतात . देवदूतांक आपल्याक कित्याक बुडोवन मारले म्हणून जाप विचारतात . 
दर एकलो आत्मो आपले जिणेची काणी सांगता . 

हांगा शणै गोंयबाब मनीससभावाची तरेक - तरा अप्रूप अप्रूप चित्रां रंगयतात . 
निमाणे , एक आत्मो आपलें शाणेपण मुखार मांडटा . हेच शाणेपण शणै गोंयबाब 
तुमकां - आमकां सांगूक सोदता . हातूंत दुभाव ना . ' दुख , संकष्ट आनी अरिष्ट 
चुकौंक तांकता तितलें वावुरचें . कितेंय होगडावलें जाल्यार तें सोदून काडचो 
यत्न करचो . कोणेय नाडलो - नागैलो जाल्यार ताका फावो ती बुद्द शिकौंची . 
संवसारांतलें दुख ल्हव करपाचो एक भांगराचो उपाय आसा तो हो कि दुसऱ्यांनी 
आपणाकडेन जशें चलचेंशे दिसता तशें आपणे ताचेकडेन चलचें . जण एकल्यान 
आपल्या घामा कष्टाचे जोडीन पोट भरचें आनी दुसऱ्याच्या म्हाल - म्हत्याचेर 
आनी मुदग्याचेर केन्नाच दोळो दवरचो न्हय . कोणाच मनशाक केनाच उणाक 
लेखचो न्हय . " 

अश्यो ह्यो काणयो - अशें हें ' गोमंतोपनिषत् ' - गोंयच्या जिविताचो हो 
हारसो ; गिन्यानाचो कळसो . कोंकणी भाशेच्या अमृताचो शिंसो . तुमकां थळाव्यो 
आनी घराव्यो कोंकणी भाशेची रुच घेवंक जाय , तिचे अप्रूप शब्द - भांडार तोखेवंक 
जाय , गोंयच्या जिविताची वळख मेळूक जाय आनी संवसारांतलो वेव्हार समजूंक 
जाय . मनीसपण आनी शाणेपण कळूक जाय तर भुरग्यांनो शणै गोंयबाबाचें 
गोमंतोपनिषत् मुजरत वाचात आनी वाचून तुमच्या इश्टांक वाचूंक सांगात . 

शणै गोंयबाब : 

एक अवतारी पुरुस ! 


चंद्रकांत केणी 


शणै गोंयबाब हांचे जिणेचें आनी वावराचे मूल्यांकन करता आसतना , 
तांच्या छापिल्ल्या पुस्तकां भायर आमचेकडेन दुसरें कसलेच साधन ना . पुस्तकांतलो 
एखादलो विचार आमी घेतांत आनी ताचेर आमच्या बुध्दीच्या आनी कुवतीच्या 
आदारान आमकां जाय ते निश्कर्श काडटांत . ते विचार बरयता आसतना तांचें 
भोंवतणचे वातावरण कशे आसलें वा खंयचे घडणुकेक लागून तांकां ते विचार 
उक्तावचे पडले हे समजून घेतलेबगर तांच्या विचारांचो संदर्भ मेळना . आनी 
संदर्भाभायल्या विचारांक अर्थ नासता . खासा तांची बरपावळ ज्या वर्सा बरोवन 
जाली त्याच वर्सा छापून येवंक ना . मदीं खुबशा वर्साचे अंतर गेलां . देखीक 
' श्रीभगवंतांले गीत ' हे श्रीमद्भगवद्गीतेचो कोंकणी अणकार 1935 वर्सा केल्लो . 
ताचे पुस्तकाच्या रुपान 1919 वर्सा प्रकाशन जालें . ' वल्लिपत्तनाचो सोद ' हे 
पुस्तकय अशेंच . 1927 वर्सा दिल्लें हें व्याख्यान 1962 वर्सा उजवाडा आयलें . 
देखून शणै गोंयबाबाच्या समग्र साहित्याचो बारीकसाणेन अभ्यास करून आनी 
तांचे खंयचे विचार कशे बदल्ले आनी कसले विचार जिवीतभर थीर उरले हैं 
समजून घेतलेबगर तांच्या साहित्यावेल्यान तांच्या जिवीत आनी कार्याविशींचे 
निश्कर्श काडप समा जावंचे ना . 

शणै गोंयबाबांविशीं आयजमेरेन जितलेंय बरप उजवाडा आयलां , लेख वा 
कवितेच्या रुपान आसूं ना जाल्यार पुस्तक वा पुस्तिकेच्या रुपान आसूं , तें एका 

सांच्यांतलें आसा . पयल्या लेखकान में कितें बरयलां तेच ताच्या उपरांतच्या 
लेखकांनी बरयला . तेच प्रसंग आनी तेच निश्कर्श आमी फाटली पन्नास वर्सी 
वाचीत - आयकत आयल्यात . आयज आमी तांची , तांच्या जल्माची सपाद - शताब्दी 
मनयतात तेन्ना कोंकणीफुडले खुबशे प्रस्न सुटिल्ले आसात . पंचवीस वर्सी आदी 
जेन्ना आमी तांची शताब्दी मनयली तेन्ना वेगळे काय करूंक नासले . आनी 
त्यावेळार सगलेच प्रस्न सुटुंक नासले . तेना कोंकणीक साहित्य अकादेमीची 
मान्यता तितली मेळिल्ली . आमी एकविसाव्या शेंकड्यांत पावल दवरचे आदींच 
आमच्यो सगळ्यो मागण्यो मान्य जाल्ल्यो . आतां उरलां ते मान - मान्यताय मेळिल्ल्या 
कोंकणीच्या आदारान ह्या भौभाशी भारतांत कोंकणी व्यक्तिमत्त्वाचो - वयक्तिक 
आनी भौशीक - पुराय विकास सादून शणै गोंयबाब हांचे समृद्ध गोंय , कोंकणी 
भास आनी कोंकणी समाज हें सपन साकार करपाचो वावर . कोंकणी हें निखटें 
साधन , साध्य न्हय हे वळखून आमी फुडली पावलां उखलूक जाय . ते नदरेन 
तांचें सपाद - शताब्दीपूर्ती वर्स हे कोंकणी अस्मिताय वर्स म्हणून मनोवपाचो जो 
संकल्प केल्लो आसा तो योग्य असोच आसा . अस्मिताय वर्स मनयता आसतना 
अस्मिताय म्हळ्यार कितें हें सामान्य मनशाक समजावन तिची राखण कशी 
करचेली , तिचो विकास कसो करचेलो आनी तिच्या आदारान कोंकणी लोकांमदीं 
भावपण वाडीक लावन तांची जीण समृध्द कशी करचेली हाचो विचार जावंक 
जाय . अस्मिताय वर्साच्या निमतान ज्यो कार्यावळी जातल्यो त्यो वसुकी 
शिगम्याभशेन जावन उपकारच्यो नात . त्यो फुडल्या वावराची दिशा दाखोवपी 
बुन्यादीसारक्यो आसच्यो पडटल्यो . 


शणै गोंयबाबाच्या समग्र साहित्याचे संकलन करून ते उजवाडावपाचे . इतल्यान 
घोडो न्हंयचे देगेर पावतलो . पूण ताणें उदक पियेवचे काय ना हे ताचें ताका 
थारावचे पडटलें . म्हळ्यार , निखटेच साहित्य उजवाडाक येवन भागचे ना . कोंकणी 
मनशाच्या काळजांत तें पावयतलो जाल्यार ताका तें वाचूंक प्रवृत्त करचो पडटलो . 
कोंकणी ही मराठीपरस वेगळी आनी स्वतंत्र भास म्हणून दाखोवचे खातीर , 
कोंकणी भाशेची तांक सिध्द करचे खातीर आयजवेर आमी कार्यावळी चलयल्यो . 
त्यो गरजेच्यो आसल्यो . म्हूण त्योच कार्यावळी फुडेंय चालू दवरल्यो जाल्यार 
आमी आसात थंयच उतरले . फुडें वचचेनात . सैमाचो एक नेम आसता . जो 
बदलत्या काळासांगातान चलता तो तिगता . जो फाटी उरता तो कालबाह्य जाता . 
आनी फुडे वचपाची दिशा विसरून तो आपल्याच विचारांच्या जाळ्यांत घुसपून 

एक बंदिस्त जीण जगतां - जगतां एका दिसा कालवश जाता ! उदकाचो जो प्रवाह 
व्हांवता तो फुडें पावता आनी नित्यनूतन उरता . हाचे उरफाटें जो प्रवाह बंदिस्त 
जाता तो आपली गती वगडावन बसता आनी ताची अधोगति वा दुर्गति जाता . 
व्हावतें उदक निर्मळ उरता . बंदिस्त उदक सुकता वा कुसता . कसलीय चळवळ 
बदलत्या काळाक धरून , बदलत्या वातावरणाक अनुरूप अशी आसूंक जाय . 
चळवळीचे ध्येय केन्नाच बदलचे ना हे खरे आसलें तरी फुडें वतना कितेंतरी फाटी 
सारचे पडटा हें आमी विसरूंक फावना . 


शणै गोंयबाबानी कोंकणी चळवळ , कोंकणी समाजाचे स्वत्व आनी स्वाभिमान 
जागोवन तांकां आपल्या कुळाच्या दायजाची वळख करून दिवन स्वतंत्र भारताचे 
स्वतंत्र नागरिक ह्या नात्यान अभिमानाची जीण जगपाक प्रवृत्त करचें ह्या उद्देश्यान 
चलयिल्ली . दुसऱ्याच्या हातान उदक पियोवपाची दुसऱ्याच्या ताटापोंदचे माजर 
जावन रावपाची वृत्ति कोंकणी मनशांनी सोडची , आपले परंपरेचो आनी 
आवयभाशेचो पावला कणकणीं अपमान जाता , हे पळोवनय कोंकणी मनशाचेर 
कांयच परिणाम जायना इतलें ताचें काळीज भेरेलां , आपूण कोण हाचो विसर 
पडून जे लोक दुसऱ्याच्या मुँडात रावपाक धन्यताय भोगतात , तांकां तांचे तांकीची 
जाण करुन दिवची , हे हावेसान तांणी आपलें संशोधन आनी लेखन आनी 
व्याख्यान ह्या सारकिले उपक्रम हातांत घेतले . दर्यांत बुचकळी मारून एक - एक 
रत्न भायर काडून वेळेर उबे राविल्ल्यांक दाखोवंचे ते भाशेन ताणी इतिहास , 
संस्कृती , भूगोल , भासशास्त्र ह्या सारकिल्या विशयांचेर अभ्यास केलो आनी 
मेळिल्लें गिन्यान कोंकणी समाजामुखार दवरलें . मनशाक जशें पोट आसता तशें 
मोनजातीकूय आसता . पूण जो मनीस निखटो पोटाचोच विचार करून जगता 
तागेली जीण मोनजातीसारकी म्हणची पडटली . देहाची पूजा मनशान करचीच . 
पूण आपणाचेर संस्कृती घडोवपासारकी जापसालदारकी आसा हे ताणे विसरचें 
न्हय . आपली प्रतिभा कोणाक तरी विकून एका आश्रिताची जीण जगचे बदला 
कोंकणी मनशान आपलें दायज वळखून संवसारांत मानाचे स्थान घेवंचे असो 
तांचो हावेस आसलो . ती मोख गांठटलो जाल्यार आवयभास कोंकणीचो आदार 
घेवंचो होच तांच्या जिवीताचो आनी वावराचो संदेश तांच्या साहित्यांतल्यानय 
उतरां कणकणी व्यक्त जाल्लो आसा . 


शणै गोंयबाबांच्या साहित्याचो विचार करता आसतना त्या साहित्याची 

तुळा सामान्य साहित्याकडेन जावंक फावना . साहित्याचे नेम आनी कस हेर 
साहित्याकय लागू जातात आसले तरी समाज जिणेच्या आनी सांस्कृतीक 
दायजाच्या नेमांचेर आनी कसांचेर शणै गोंयबाबांले साहित्य तपासले जाल्यार 
तें जितले उदात्त तितलेंच अप्रूप हाची कल्पना येतली . 

तांच्या साहित्यावयल्यान नदर मारली जाल्यार आपणांक नांव वा प्रतिष्ठा 
जोडचे खातीर तांणी साहित्यरचना करूंक ना हे नदरेंत भरता . देवनागरी लिपींत 
तांची 22 पुस्तकां उजवाडाक आयल्यांत . तेभायर रोमी लिपीतय तांणी पुस्तकां 
बरयल्यांत . फकत मनोरंजक साहित्याच्या कसाक लागत अशी पुस्तकां खुबूच 
थोडी आसात . पूण ती बरयतना लेगीत भाशेची अभिव्यक्ति आनी लवचिकपण , 
दुसऱ्या भाशांतली उतरावळ आसपावपाची तिची तांक तांणी दाखोवन दिल्या . 
गोंयच्या इतिहासाचो सोद घेवन , गोंयकारांच्या तेजिश्ट दायजाची तांकां वळख 
करुन दिवपी पुस्तक म्हळ्यार , ' गोंयकारांची गोयांभायली वसणूक . ' कथेच्या 
रुपान धर्म , अध्यात्म , संस्कृती आनी परंपरेचें सार वाचप्यां मुखार दवरपी तांची 
पुस्तकां म्हळ्यार , ' गोमन्तोपनिषतचे दोन खंड . मराठी समर्थक कोंकणी विरोधकांनी 
कोंकणीक हिणसावपाखातीर मांडिल्ल्या मुद्यांचे सादे - सरळ भाशेंतल्यान खंडन 
केल्लें पुस्तक म्हळ्यार , ' कोंकणी भाशेचे जैत . ' आयजमेरेन कोंकणीआड मांडिल्ल्या 
दर एका मुद्दयाक इतली समर्थ जाप दुसऱ्या कोणेच दिल्ली ना . कोंकणी परिशदेचे 
ते येवकार अध्यक्ष जाले आनी तांणी त्यावेळार में भाशण केलें तातूंत भाशेचो 
इतिहास आसपावला आनी फुडाराची दिशाय दाखोवन दिल्या . कोंकणी ही 
स्वतंत्र भास हे सिध्द करपाखातीर तांणी भुरग्यांखातीर आनी जाणट्यांखातीर 
अशी दोन व्याकरणां बरयलीं . ' कोंकणी नादशास्त्र ' रचलें . निखटें मनोरंजन 
करपी ' मोगाचे लग्न ' , ' पोवनाचें तपले हे सारके मोलियराचे फार्स कोंकणीत 
अणकारले आनीक " झिलबाराणो ' सारकें नाटक रचलें . गोंयच्या इतिहासाचें 
संशोधन करतना , ' आल्बुकेर्कान गोंय कशें जिखलें ' हाचो तपशील पुंजावन तो 
वाचप्यांमुखार दवरलो . ' बलिपत्तनाचो सोद ' हे अशेंच इतिहासाचेर आदारिल्लें 
पुस्तक . गोंयकारांचो तांकां खूब अभिमान . देखून ' पुण्यात्मो राम कामती ' , 
' आबे फारीय ' ह्या सारकी चरित्रां तांणी बरयली . शिक्षण आनी गुणी विद्यार्थ्यांची 
तांकां मोटी लक्तुबाय . ती ' कोंकणी विद्यार्थ्यांक ह्या नावान उजवाडाक आयिल्ल्या 
व्याख्यानांनी व्यक्त जाल्या . 
f ण साहित्याचे प्रयोजन कितें ? हो प्रस्न फाटलीं शंबर वर्सा आमच्या देशांतले 
विचारवंत विचारीत आसात . युरोप , अमेरिकेंतले साहित्यिक लेगीत ह्या प्रस्नाची 
जाप सोदपाखातीर प्रयत्न करतात . जण एकलो आपली विचारसरणी , अणभव 

आनी दानत हांचेर आदारिल्ल्यो जापो दिता . पूण इतलें खरें की , साहित्य हे 
मनीसमनाचे विचारशक्तीक , ताच्या सूक्ष्म भावनांक आनी संवेदनांक जागोवपाचें 
एक प्रभावी साधन . तें मनोरंजक आसूं येता , उद्बोधक आसूं येता वा निखटेंच 
समाजजिणेचे पडबिंब आसूं येता . साहित्याच्या प्रांतांत प्रवेश करता तो वाचक 
ह्या साहित्यांत रमता आनी जिणेंतली सुखां - दुखां विसरता . एका काल्पनीक 
विश्वांत तो वावुरिल्ल्यान , माचयेवयले एखादें नाटक पळयिल्ल्याचो आनंद 
तितलेपुरतो ताका मेळटा . 

शणै गोंयबाब हांणी साहित्य रचलें तें कोणाचें मनोरंजन करपाखातीर 
न्हय . कोंकणी उतरावळीची गिरेस्तकाय आनी तिच्या अभिव्यक्तीची तांक सिध्द 
करपाखातीर तांणी संशोधन केलें तें भेरेल्लें कोंकणी मन संवेदनक्षम करचें , 
ताचो शेणिल्लो आत्मो सोदपाची ताका प्रेरणा दिवची , भ्रमाची झेम सोडून ताणें 
उठचें हेखातीर . शणै गोंयबाब हांणी आपली लेखणी वापरली ती हेखातीर . 
तांच्याच उतरांनी सांगतलो जाल्यार 


" पापयांनो , कसली मडसरेची झेम काडटात ? उठात ! ....... आमगेल्या भाशेचे 
कुळार वेदांच्या कुळवंत गिरेस्त नांवादीक आनी लौकीकवंत घराण्यांतलें आसा 
म्हणपाचें घणघणीत दिसता . हे खातीर आमकां कोंकण्याक आमगेले भाशेचो 
मोठो अभिमान आनी गर्व दिसूंक फावो . आमी कोंकणे बाबत कुळां न्हयत . 
आमकां परक्या भासांच्या लौकीकार जगपाची गरज ना . त्यो भासो आमगेल्यो 
आवय भासो न्हय . देखून आमी आमगेले भाग्यवंत आवयचे मांडयेर बसू या . 
आनीक माथे वयर उबारुन सगळ्या संवसाराकडेन पळोवंया ! 


हे तांचे कार्य पूर्ण जाला हे आयचे परिस्थितीचो नियाळ घेतल्यार दिसून 
येता . ब्रिटिशांक भारताभायर काडून स्वतंत्र जाल्ले भारतीय प्रजेन आपल्या 
पांयांक आपखोशयेन इंग्लीश भाशेची बेडी बांदून घेतल्या . कोंकणीविशीं तेंच 
चल्लां . शणै गोंयबाबांनी कोंकणीचो इतिहास , भूगोल , ते भाशेची तांक आनी 
साहित्यीक शक्त दाखयली . तरी जे भावनेन भारतांत हिंदी दीस वा सप्तक 
मनयतात तेच भावनेन आमी अस्मिताय वर्स मनोवंचे नात इतली जतनाय घेवंक 
जाय . कसलेच तरेचो अधिकार तांचेकडेन नासलो . खंयचीय सत्ता तांच्या फाटल्यान 
उबी नासली . प्रचार प्रसाराची माध्यमाय तांचेकडेन नासली . पूण एक मनीस 
आपल्या विचारांचे तांकीन नवें यूग निर्माण करूंक शकता हे शणै गोंयबाब हांणी 
आपल्या जिवीत आनी कार्यावरवीं दाखोवन दिला . तांणी फुडाराचें एक सपन 
पळयिल्लें . तें तांणी बरोवन दवरिल्लें आसा . 

' हिंदूस्तानाक स्वराज्य मेळटकच हांगेलो हावेस इतलोच दिसता . मराठणाक 
गोंय दसवन , मराठ्यांचें आनी मराठी भाशेचे चेपण आपणाल्या माथ्यार घेवंचें 
आनी अडेचे ' मराठी ' म्हणोवन सासणाची सासणां बंदेपणांत काडची ! 
दमणगंगेसाकून मलबारामेरेन सगळो कोंकण देस हातांत घेवन , हिंदुस्तानाचे 
मुखेल सतेतळा ताचो कारभार कोंकणी भाशेत खासाखवान चलवंचो . आनी 
आपणाल्या घरा - दारांत आपणे धनीपणान नंदचें हें हांगेल्ल्या सपनांतूय येना . 
हांका बंदेपणाचीच रूच . राजकारणांत , भासकारणांत आनी धर्मकारणांत हे 
फांपरमुठके बंदेच रावतले म्हण्टात ! हांकां स्वतंत्र कोण करीत ? 

हे सगले साहित्य वाचतकच साहित्यिकाचे आयचे व्याख्येत शणै गोंयबाब 
हांकां कसले तरेचे साहित्यिक तुमी म्हण्टले ? ते कथाकार आसले ? कांदबरीकार 
आसले ? धर्मशास्त्री आसले ? इतिहासकार आसले ? व्याकरणकार आसले ? 
चरित्रकार आसले ? बालसाहित्याचे लेखक आसले ? काय नाटककार आसले 
? हे सगळे साहित्य प्रकार समर्थपणान हाताळपाची प्रतिभा तांचेकडेन आसली 
हे मान्य करुनूय साहित्यिकांचे पंक्तिक तांकां बसयले जाल्यार तांकां ल्हान 
केल्लेभाशेन जातलें . खऱ्याअर्थान ते अवतारी पुरु आसले .... पुरुषोत्तम ! 
अवताराची कल्पना अशी आसता की , जेना एखाद्याच्या समाजाचेर वा संस्कृतिचेर 
सुमाराभायलो अन्याय जाता तेन्ना धर्म भंगता . तो अन्याय पयस करून धर्माची 
नव्यान प्रतिष्ठापना करचे खातीर एक असो मनीस तेंच मिशन नदरेमुखार 
दवरून एखादो मनीस जल्म घेता आनी आपल्या जिवीतांत आपले कार्य पूर्ण 
करुन आपल्या व्यक्तिमत्त्वाचो परमळ दवरुन परत वता . पुराणांत ' वामन अवतारा 
ची कथा आसा . ते सगळे पुरुषार्थ पूर्ण केल्ले शणै गोंयबाब हे फक्त नांवानच 
न्हय तर आपल्या कार्यान लेगीत ' वामन अवतारच ' आसले ! 


का SSSS 

कोंकणी मनशामदल्या 
आपशकमीपणाची जागवण 

आनी शणै गोंयबाब ! 


नागेश करमली 


भारतांतल्या हेर भाशीक लोकसमाजांवरीच , कोंकणी भाशीक लोकांचोय 
एक सभावीक असो प्रदेश आसूनय , तांच्या वांट्याक विखंडतायेचो जो शापीत 
इतिहास आयलो , तसो इतिहास आनीक खंयच्याय भाशीक लोकांच्या वाट्याक 
आयिल्लो दिसना . हे कपलफुटके विखंडतायेन , कोंकणी मनशाक , खयांनीच 
आपूण कोण , आपणालें दायज कितें , आपणाले कर्तृत्वीपण कित्यांत आसा हें 
कळपाक जी सवस्तकाय लागता , जी थिराय आनी जी थाकाय लागता ती 
केनाच लाभूक दिली ना . आनी हे सगळे , जेन्ना ह्या देशांतले वेगवेगळे भाशीक 
लोक , आपापणाली भाशीक आनी सांस्कृतीक अस्मिताय घेवन वयर सरताले , 
तेन्नाच घडले . आमगेल्या देशांत आयज जे भाशीक लोकसमाज आनी तांचे तांचे 
अशे जे सभावीक अशे प्रदेश आसात ते आयजसावन सादारण हजार बाराशी 
वर्सी आदीं ' तरी आकार घेवंक लागले आसूंक जाय . ते पयलींय ते लोकसमाज 
आशिल्ले . पूण तांची आपापली अशी वेगवेगळी शीम स्पश्ट नाशिल्ली . तें घडूंक 
लागले तेन्नाच संस्कृत आनी मागीर प्राकृत - अपभ्रंश हे प्रक्रियेंतल्यान बंगाली , 
गुजराती , मराठी , पंजाबी आनी आयज हिंदीच्या पोटांत आस्पावतल्यो ब्रज , 

अवधी भोजपुरी सारक्यो भासो आपापलें रूप प्रकटावंक पावल्यो . दक्षिणेत 
कन्नड , तेलगु , मलयालम सारख्या भाशांचे संवसार उबे जावंक लागले . संस्कृत 
सारकी दक्षिणेत तमीळ ही पयलींसावन आपणाली परंपरा घेवन चलताली . 
आनी सादारण ह्याच काळांत , कोंकणी मनीस विखंडतायेच्या चक्रांत सांपडिल्लो 
आमी पळयतात . 


सप्तकोकणांतलें गोंय हे एक मुखेल . गोयंचे उत्तरेक जो कोंकणी वाठार 
आशिल्लो आनी भुगोलीक तशेंच इतिहासीक नदरेन जो आयज आसा तो सदांच 
कोणा ना कोणा तरी अ - कोंकणी राजवटकेखालाच उरलो . जो राजा येता ताची 
चाखरी करप आनी तांतूतच समाधानी रावप ही ह्या वाठाराची आनी थंयच्या 
लोकांची परंपराच जावन पडली . आपूण कोण हे वळखून घेवपाक ताका केन्ना 
उसरपतच मेळ्ळी ना . आनी जेन्ना मराठी राज्य निर्माण जालें तेना तर भाशीक 
लागसाराचो फायदो घेवन गोंयचे उत्तरेकडल्या ह्या कोंकणी लोकसमाजाक , 
मराठणी सत्तेन कांय न्हय करून गिळून उडयलो . गोंयचे दक्षिणेक जो कोंकणी 
लोकसमाजाचो कारवार जिल्ह्यासारको भाग आशिल्लो तो कर्नाटकी शिमांनी 
बांदून उडयलो . कन्नड आनी कोंकणी भासो म्हळ्यार दोन भाशीक लोक , तरीपूण , 
कन्नड संस्कृतायेच्या प्रभावामुखार कोंकणी मनीस , कोंकणी म्हणून स्वंतत्रपणान 
तकली वयर काडपाइतलो समर्थपणान केन्नाच वावुरलो ना हे सत्य . उरतां उरलें 
ते मदलें कोंकण , गोंय . गोंय हे मदेवर्ती कोंकण . उत्तर कोंकणातल्या वा गोंयचे 
दक्षिणेवटच्या कोंकणी लोकांसारकी गोंयची परिस्थिती न्हय . पूण दुर्दैवान ह्या 
प्रदेशांत फिंर्गी पावले . तांणी धार्मिक उतळताप निर्माण केले आनी ल्हव ल्हव 
सगळे गोंय आपणाले सत्तेखाला हाडलें . फिरग्यांनी आपणाली भास आमचे 
गोमटेर बसयली . गोंयचे उत्तरेक वा दक्षिणेक जे घडूंक शकले ना तो सांस्कृतीक 
स्वरुपाचो अत्याचार गोंयकारांच्या वाट्याक आयलो . आपणाल्याच घरांत रावन 
लेगीत तो आपणाकच परको कसो जालो . बाकीच्या भारतीय प्रदेशांत जी 
भाशीक आनी तिका जोडून आशिल्ली सांस्कृतीक परंपरा विकसीत जायत गेली 
तें गोंयात घडलें ना . परिणाम कोंकणी मनीस हेरकडेन जसो दुसऱ्यालें मानायपण 
करीत उरलो तेंच अदीक भंयाकृतपणान गोंयांतय घडले . गोंयांत तो फिंर्गी 
सत्तेचें मानायपण करपी जालो . आपशकमीपण , कर्तुत्वीपण , आप - दायजाची 
जाण ह्यो गजाली जाल्यार पयसच उरल्यो . गोंयातलो एक वर्ग म्हळ्यार खिस्ती 
समाज ; ताका जबरदस्तेन फिंर्गी करपाचो प्रयत्न जो शेकंड्यांनी वर्सा चल्लो , 

तातूंतल्यान , त्या सांस्कृतीक उताळतापांतल्यान जीव धरून उरिल्लो , भौसंख्य 
आसूनय भयाभीत आनी फाटीचो कणो नाशिल्लेवरी जियेवपी हिंदू समाज 
जाल्यार आपणालें नीज सोदपाचे भरीक पडनासतना , आडगत जायना , तयार 
जें कितें मेळटा तें आपणालें म्हणून पोटलावन बसलो . हांगाच मराठीचो सबंद 
येता . फिंर्गीपण तर भितल्ल्यान नाका , म्हण्टकीच आपणावपाचें कितें ? सोपेपणान 
मेळटा तें मराठीपण ! हिंदुसमाजांतलो चिमटी भर सुशिक्षित वर्ग आनी ताचे 
वांगडा तांका मेळिल्लो मराठीचो वसो घेतिल्लो पुजारी - पुरोहिती वर्ग हांणी आपणाली 
म्होर म्हाराष्ट्रावटयां केली . परिणाम कोंकणी आसून लेगीत कोंकणीपणाक 
कितेंच सुवात उरली ना . बरें , मराठी म्हळो म्हणून गोंयचो कोंकणी मनीस , 
महाराष्ट्रातल्या मनशाक पुरायान आपलोच अशें केनाच दिसले ना . रूख मराठी , 
ताच्या खांद्यांक अडेचे हुमकळत रावपासरकी ही आयतिका . एके तरेची परावलंबी 
वृत्तीच हांतल्यान वाडीक लागली म्हळ्यार जाता . हाचो दुसरो परिणाम जालो तो 
म्हळ्यार महाराष्ट्रांतले लोक , कोंकणी मनशाक विशेष करूंक गोंयकारांक 
आपणालो असो इतिहास ना अशें म्हणूक लागले . महाराष्ट्रीय म्हण्टात तशेंच हेर 
लोकय म्हणूक लागले . कोंकणी ही मराठीची बोली म्हणपाक लागले . आनी 
गोंयचो प्रदेश हो महाराष्ट्राचो कुडको म्हणपाक लागले . एका उतरांत सांगपाचें 
जाल्यार , संबंद भारतांत कोंकणी भाशीक समाज म्हळ्यार एक आश्रितांचो 
समाज जालो . ताचे मोल शून्य जालें . कोंकणी मनीस समुदाय हे नदरेन सोडात , 
व्यक्तीगत पांवड्यार संस्कारी आनी पुरुशार्थी आसूनय ताची भास हेंगाडी थरूंक 
लागली . 


फिंर्गी राजवटकेच्या काळांत , खिस्ती मिशनऱ्यांनी कोंकणीची जीवसाण 
वळखून तिच्यांत बरपावळ रचपाचो यत्न केलो खरो . पूण तातूंत तांचो हेत 
कोंकणीपण जागोवपाचो नासलो . कोंकणी भास तांकां जाय आसली ती फक्त 
धर्मीक प्रसार कार्याखातीर . तांच्या ' कोंकणी मोगा ' फाटल्यान कोंकणी मनशांतलो 
आत्मविश्वास जागोवप हो हेत निखालसच नासलो . कोंकणीची व्हडवीक गावपी 
तशें कांय जाण जावन गेले . पूण त्या ' गावपांतय ' खंयच कोंकणीच्या नीज 
दिश्टाव्याचो उजवाड दिसना . तातूंत कोंकणी मनशाच्या संदर्भात जी शेंकडे 
वर्सा 

चूक जाली आनी आजय घडत आसा ते सगळे पयस करून , कोंकणीपणाची 
खाशेली घुडी हुबोवपाचो हावेस दिसना . ते खातीर वामन रघुनाथ वर्दै 
वालावलीकरांच्या रुपांत शणै गोंयबाबच जल्माक येवंचो पडलो . 

कोंकणी मनशाक ताच्या उजळ इतिहासाची वळख करून दिवपी , कोंकणी 
मनशाक ताच्या भाशेच्या स्वतंत्रपणाची जाणवीक करून दिवपी आनी ते खातीर 
आपणाली पुराय जीण झरोवपी , शणै गोंयबाब हो फाटल्या हजार वर्साच्या 
इतिहासांतलो पयलोच इतिहासपुरुस . गोंयकारांमदें , शणै गोंयबाबापयलीं जायते 
व्हड मनीस जावन गेल्यात . शणै गोंयबाबाच्याय काळांत जाल्यात . पूण शणै 
गोंयबाबान कोंकणी भास , संस्कृताय आनी कोंकणी लोकसमाज हे विशींची 
जाणवीक जितली खरपणान , तर्कबुद्दीन आनी इतिहासीक साधनाचो उपेग करून 
जे पोटतिडकेन आनी आग्रहान मांडली तें काम , ताचे पयलीं कोणेच केलें ना . 
हजार वर्सी जी उपेक्षा कोंकणीन सोंसली ती नाशी करून कोंकणीमुखार हावेसाची 
वाट रेखून दिवपाचे काम आनी तेंय बी विसाव्या शेंकड्यांत दिसता तितले सो 
नासले . कारण , हेर देशी भाशांचे स्वतंत्र संवसार उबे जावपाचो काळ फाटी 
पडिल्लो . मोठ्या भाशांनी ल्हान भाशांक पोटांत आस्पावन उडयिल्लें . कोंकणी 
जाल्यार मराठीचीच एक बोली हे बळिश्ट महाराष्ट्र धरूनच चलतालो . खुद्द 
कोंकणी मनीसय चडसो तशेंच धरून चलतालो . अशे परिस्थितीत कोंकणीची 
मठी उबारबाक गडगंज असो बुन्यादीचो फातर बसोवप हे कठीण काम आसलें . 
शणै गोंयबाबान तो वावर करून दाखयलो . 


शणै गोंयबाबान कोंकणीक प्राणप्रतिष्ठा जोडून दिवपाखातीर कितें केलें , 
कितें बरयलें आनी कितें सांगलें तें सगळं हांव विस्कटावन सांगूक वचना . कारण 
तांचो तो सगळो वावर आयज आमचेमुखार आसा . तोच आयज आमकां प्रेरणा 
आनी उर्बा दिता . शणै गोंयबाबान कोंकणी मनशाचो अडेच हजार वर्साचो इतिहास 
सोदून काडलो . आत्महीणपणांत व्हडवीक मानप्यांक जाप दितना तांकां सांगचें 
पडले , " आमी बाबत कुळां न्हयत . आमकांय इतिहास आसा . " गोंय फिर्याच्या 
शेकातळच्यान मुक्त जातकीच ते मराठणाचो कुडको करूंक चिंतप्यांचेर ताणी 
सडसडीत शिट्टयो ओडल्यात . शणै गोंयबाब बरयतात . " हिंदुस्थानाक स्वराज्य 
मेळटकच हांगेलो हावेस इतलोच दिसता की मराठणाक गोंय दसोवन , मराठ्याचे 
आनी मराठी भाशेचे चेपण आपणाल्या माथ्यार घेवचें आनी अडेचे ' मराठी ' 
म्हणोवन सासणाची सासणां बंदेपणात काडचीं ! दमणगंगेसाकून मलबारामेरेन 
सगळो कोंकण देस हातांत घेवन , हिंदुस्थानचे मुखेल सत्तेतळा ताचो कारभार 
कोंकणी भाशेत खासा - खवान चलोवंचो आनी आपणाल्या घरादारांत आपणे 
धनीपणान नंदचें , हें हांगेल्या सपनांतूय येना ! हांकां बंदेपणाचीच रूच ! 

राजकारणांत , भासकारणांत आनी धर्मकारणांत हे फांपरमुठके बंदेच रावतले 
म्हणतातः हांका स्वतंत्र कोण करीत ? " 


गोंय महाराष्ट्रात विर्गळावन उडोवपाची वान्सा घेवन बशिल्ल्यांक खडपसूक 
जावन शिटकायले उप्रांत शणै गोंयबाबांनी भारतीय स्वतंत्रतायेक उमाळ्यांनी 
भरिल्ल्या उतरांनी येवकार दिला . ते म्हणटात : 


" कैलासासाकून कुमारीमेरेन सासणाच्या अखण्य आनी संसल्या हिंदुस्थानाचें 
उफेण स्वराज्य आमची खेम घेवंक उडक्यो मारीत आमचेसरी धांवत येता . 
ताका वेंग मारात , ताका आवळून धरात आनी सासणाचे भाग्यवंत जायात ! 
बंदेपण पुरो जालें ! उबगण आयली ! जीव सामको वाजवाजलो ! ' 


कोंकण , कोंकणे आनी कोंकणी भास हो शणै गोंयबाबांचो मंत्र आमचो 
प्राणमंत्र जालो . त्या मंत्रानच भारून गेल्यांच्या प्रयत्नांनी आनी कश्टांनीच गोंयचे 
कोंकणी भाशेचे राज्य ह्या भोवभाशीक भारतांत निर्माण जालें . हे निर्मणे फाटल्यान 
शणै गोंयबाबान मारिल्लो आपशकमीपणाचो उलो आसा आनी तांणी आपणाल्या 
बरपांतल्यान घालून दिल्ली आत्मभिमानाची देख आसा . 


शिकागोजक 

कांगाटाचजाट 
Plante जकशाजाप्रकिनाव 
जिगर कांकीमान 

शणै गोंयबाब : एक कथाकार 


दामोदर मावजो 


काणयेचो रुपकार काळाप्रमाण बदलत गेलो आनी एकोणिसाव्या 
शतमानाच्या मध्याक आयज आमी जिका ' कथा ' म्हूण वळख त्या साहित्यप्रकाराचो 
जल्म जालो . अमेरिकेंत एडगर एलन पो हो कथा केळोवपी पयलो कथाकार अशें 
मानतात . एडगर एलन पोचें व्हडलें योगदान म्हळ्यार ताणें कथा बरोवपाचे तंत्रूय 
विस्कटावन सांगलें . आयजय चडशा प्रमाणांत तेंच तंत्र घेवन कथा फुडे गेल्ली 
पळोवंक मेळटा . कोंकणी साहित्यांत आधुनिक तंत्रांतली पयली कथा म्हूण उल्लेख 
जाता ती शणै गोंयबाबांची ' म्हजी बा खंय गेली ? ' ही कथा हेच परंपरेतली . 


शणै गोंयबाब हे अश्टतासांचे लेखक हे मान्य करूंकच जाय . ताणी कथा , 
कविता , नाटक , निबंद , चरित्र हे सगले साहित्यप्रकार केळ्यल्यात . ' गोंयकारांचो 
मुंबैकार ' ह्या विनोदी मोडीतल्या काव्यान तांचे साहित्यीक जिणेची सुरवात 
जाल्ली आसुंये . मुंबय पावतकीर गोंयकारपण गुठलावन दवरुन अडेचो झेत 
काडून मुंबयकार म्हूण मिरोवपी गोंयकारांचे दुर्बळ मानसिकतायेच्यो भगलो 
मारून बरयिल्लें हें काव्य त्या काळार खूब गाजलें . 1910 वर्सा जरी उजवाडाक 
आयलें तरी खूब पयलीं तें बरोवन जाल्ले आसुंये . 

' म्हजी बा खंय गेली ? ' ही कथा केना बरयिल्ली तें कळपाक मार्ग ना . 
' गोमन्तोपनिषत पयलें खंड ' 1928 वर्सा उजवाडाक आयलें . ह्या खंडांत पांच 
कथा / निबंद आसात . तातुंतली ' म्हजी बा खंय गेली ? ' ही कथा तांणी पयलीं 
बरयिल्ली आसूंक जाय . 1920 वर्सा आदी बरयिल्ली ही कथा उजवाडणेची वाट 
पळयत कितली वर्सा उरली देव जाणा . हेर भारती भाशांक उजवाडणेखातीर 

नेमाळी वा हेर सोंपेपणा सहज साध्य आशिल्ली . अशा वेळार ही कोंकणी कथा 
मात प्रकाशनाची वाट पळयत बशिल्ली . सुमार ऐंशी वर्सी फाटीं बरयिल्ली ही 
आधुनीक कथा भारतीय साहित्यांतली एक भोव उंचेल्या पावंड्याची दर्जेदार 
आनी कसदार कथा - आनी कोंकणी कथा विश्वाचो बुनयादी फातोर . 

हे कथेक विंगड विंगड तासां आसात . विशय भोवच भावूक . बाबुलो ह्या 
भुरग्याक शणै गोंयबाबान फिशाल कलाकाराचे कुशलतायेन चितरायला . विशय 
भोव बरेतरेन केळ्यतना फावो तितलेच प्रसंग आस्पावन घेतल्यात . भास नकसूद 
आनी लालित्यपूर्ण आसा . संवाद जाणट्यांच्या तोंडांत जाणट्यांचे जाल्यार 
भुरग्याच्या तोंडांत भुरग्याक सोबसारके घाल्ल्यान कथा वास्तवतायेचे कसवटेरुय 
भोव बरी उतरता . ऐंशी वर्सा फाटीं बरयिल्ली कथा आयज वाचतना लेगीत 

ಆಹಹ 
करून दोळ्यांत दुकां देवतात ही कथेचे यशस्वितायेची गवाय . 

ना ना म्हूण जाल्लो भुरगो . सगल्यांचे अपुर्बायेचो . वायदमन जाल्ल्याचें नीब 
जावन आवय अचकीत मरता . मरण म्हळ्यार कितें हें ना समजुपाची पिराय 
जाल्ल्यान जाण्टी मनशां बाबुल्याक कांय सांगिनांत . तो हट करता . तेन्ना बा 
देवागेर गेल्या म्हूण सांगतात . ' मागीर म्हाका घेनासतना कशी गेली तर ? ' हो 
बाबुल्याक प्रस्न पडटा . तो देवाकडेन झगडटा . तरिकूय बा येना म्हणून तो होळप 
काडून रडटा . आजी सांगता ' देवागेर गेल्ली मनशा परतीं येनात ' . तेना बाबुलो 
' ती म्हजेसरी येना जाल्यार हांव तिचेसरी वतलों ' म्हूण हट्टाक पेट्टा . आवयचो 
ध्यास घेता . जेवना - खायना . हांतरुणार पडटा आनी अखेरेक ' म्हजी बा , म्हजी 
बा ' म्हणीत प्राण सोडटा . अशी ही कथा . 


आयज ही कथा वाचतना हो विशय घडये आमकां तितले पिशें लावचो ना . 
कारण , फाटल्या ऐंशी वर्सीत कथा - काणयांनी आनी नाटकां - सिनेमांनी हो विशय 
कितल्याशाच लेखकांनी वेगवेगळ्या रुपांनी मांडला . आयज ही कथा वाचतना 
ऐंशी वर्साफाटलो काळ आमी तकलेंत दवरचो पडटलो . जेना भारतीय भाशांतलें 
कथा - साहित्य निकतेच पावली मारताले तेन्ना बरोवन जाल्ली ही कथा . भाशा , 
इतिहास , व्याकरण आनी संशोधन हांकां आपणाली पुराय जीण ओपूंक नाशिल्ली 
जाल्यार घडये शणै गोंयबाब भारतीय साहित्यांतलो आद्य कथा - कादंबरीकार 

Apan 
म्हूण नामनेक पावताशिल्लो . 

Sona 
आयज एकविसाव्या शतमानाच्या हुमयर बसून जेन्ना हांव हे कथेचो नियाळ 
करतां तेन्ना अनेक दोशस्थळांच म्हजे नरदेंत भरतात . पूण आयज जे दोश शे 

दिसतात ते त्या काळावयल्या सगल्याच कथांमंदी आशिल्ले . भारतीय आनी 
अस्तमतेच्या कथांनी लेगीत . काळ बदलला तशे कस बदलतात . आमची कथा 
आरिव , घोटीव आनी पकदस्य बंदिस्ती घेवन येता . देखून आयचे फाट येर त्या 
काळावयली कथा पसरट वा सदळ बांदणेची कशी दिसता . 

' म्हजी बा खंय गेली ? ' ही कथा बरयतना कथेवरवी भाशेचे गिरेस्तकायेचें 
प्रदर्शन करपाची संद शणै गोंयबाबानी घेतल्या म्हणपाचे जाणवता . भाशेंतल्या 
उतरांची विविधताय दाखयतना तांणी लिखणी सदळ सोडल्या . देखीक , बाबुल्याचे 
वर्णन करतना ' मोटो बण्ट , मोटो अवजाळी , मोटो आडांगी ' अशी सतत तीन 
विशेशणां लायल्यांत . उपरांत ' मस्ती जिल्ली , हडबंगां उल्लीं ' अशा उतरांनी एकच 
गजाल दोन फावटींनी सांगल्या . बाबुल्याचो जल्म जालो तो ' ना ना म्हणून , 
कानदोळे सुजोवन , आंगवणी - जोगणी करुन ' अशें त्रिवार सांगलां . आयचो लेखक 
अशें करचो ना . पूण तितलेच हेंय खरें , शणै गोंयबाबांनी कथा बरयतना भाशेचे 
लालित्य खंयच वगडावंक ना . 

कथानक भोव प्रभावी उतरांनी रंगयलां . पूण आवय मरता तो प्रसंग आनी 
उपरांत बाबुलो मरता तोय प्रसंग खुबच ताकतिकेन सांगून उडयला . ' बाबूक सवें 
वर्स लागूक होनी बायक अनर्थाचे वायट जालें . वैजांचे म्हणणे भाशेन तिका 
वायदमन जाल्लें खंय , आनी तातूंतच ती भायर पडली ' . अशा उतरांनी आवयचे 
मरण दाखयलां . हो प्रसंग इल्लो चड नाट्यमय जावं येतालो . उपरांत बाबुल्यान 
आवयचो ध्यास घेतलो तेन्ना ' तो जेविना जालो . खायना जालो . ताणें आंग 
सोडले . सुकून सुकून ताचो सामको व्हीर जालो . तो हांतरुणाक लागलो . आनी 
अखेरेक ' म्हजी बा ! म्हजी बा ! ' म्हणून ताणे प्राण सोडलो . ' अशे तरेन हो प्रसंग 
सोपयला . हांगाय नाट्य जाय आसलें . 

हालींच्या काळार कथा सुचकतायेचेर भर दिता . त्या काळार सगल्योच 
गजाली विस्कटावन सांगपाची चाल आसली . देखीक , आवय जोरान बडबडटाली 
तेन्ना ' बाबुलो एकाद्रो भियेवन आंग काडीत म्हणून आजो आनी आजी ताका 
तिच्या कुडीच्या दाराकडेन वचूंक दिना जाली ' , खरे म्हळ्यार ' तीं ताका कुडीच्या 
दाराकडेन वचूंक दिना जाली . ' इतलेच सांगल्यार पुरो . ' बाबुलो एकाद्रो भियेत ' 
म्हूण ती तशें करताली हे वाचकाक समजता . पूण त्या वेळार वाचकाचेर चड 
पातयेवन रावनासतना सगलेच स्पश्टपणान सांगपाची रीत आसली . 

कलाकार 
हे पुराय 

कथेत आमकां लेखक खंयच दिश्टी पडना . म्हणजेच लेखक 

तटस्थताय राखूक जैतिवंत जाला . पूण ही तटस्थताय लेखकान कथेचे अखेरेक 
सोडून दिल्या . कथा सोंपयले उपरांत कथेचेर भाश्य करपाचो मोह लेखकान 
टाळूक जाय असलो . पूण लेखकांतल्या भाश्यकारान कलाकाराचेर मात केल्ली 
पळोवंक मेळटा . ' म्हजी बा ! म्हजी बा ! ' म्हणीत ताणें प्राण सोडलो . ' हांगा कथा 
सोंपता . सोंपूकच जाय आसली . पूण तशें घडना . ' बाबुल्याची ही खबर आयकून 
कोणा मनशाचें काळीज उचांबळचें ना ? .... ' अशे तरेची वाक्यां रचून आनी 
' बाबुल्यान आपली ' निग्रहाची उतरां खरी करून दाखयली ' . अशें स्पश्टीकरण 
करून भगवंतान अर्जुनाक सांगिल्ली सांगणी दिवन निमाणे आमचो माणकुलो 
बाबुलो आपली अपुर्वायेची बा जंय गेल्ली थंय वचून , खोशयेन तिचे हाण्डीर 
बसलो हातूंत दुबाव ना . ' अशा उतरांनी कथेचो शेवट केला . ताका लागून बरे 
कथेची बरी अखेर जावपाची थंय लांबण लावन रसीक मनाचो विरस केला अशें 

arma 
म्हणूक जाय . 

आयचे घडयेक अशे तरेन ऐंशी वर्साफाटले कोंकणी साहित्यांतले पयले 
कथेतली दोशस्थळां सोदून काडप सोंपें . पूण त्या काळार ही आधुनिक कथा ' 
म्हूण लेबल लावंक मेळटा अशी तंत्रशुध्द कथा बरोवप्याची तोखणाय जावंक 

FATA 


जाय . 


णि आज्यान कश्ट काडून घरदार- भाटबेंस केलें . पूण ताका धा भुरगी लज 
शी ! पूण त्या काळार धा भुरगीं आसप हे कोण चूक लेखतालो व्हय ? मागीर 
आयज आमी ताचें चुकलें अशें म्हणप समा व्हय ? तेचभाशेन आयज ' म्हजी बा 
खंय गेली ? कथा वाचतना काळाचे भान आमी बाळगूंक जाय . भावनाप्रधान 
कथा बरोवपाखातीर , सुक्षीम संवेदना उक्तावपाखातीर आनी मनाची स्पंदना 
विस्कटावपाखातीर फावो अशी सोबीत सुंदर भास शणै गोंयबाबांनी कितले 
प्रभावी तरेन केळयल्या तें पळोवन अभिमानान हडे भरून येता . हे कथेतले 
भाशेचे सुंदरतायेमुखार सगले दोश कुस्कुटापरस थारतात . शणै गोंयबाबांनी 
चड कथा बरोवंक नात . वासू शणैली पोपाय , बाबुमामालो पणस , पितुबाबालो 
तांब्यापटो वा खर्णवीर हे आगळेवेगळे सुरबस ललीत निबंद . तांकां कथा म्हणपाचें 
धाडस हांव करचों ना . म्हणटल्यांक आडावचोंय ना . कारण कथेन हालींसराक 
चडशी प्रस्थापीत बंदनां मोखून पार केल्यांत . पूण शणै गोंयबाबान ' म्हजी बा 
खंय गेली ? ' ही एकच कथा बरयल्या अशें धरलें जाल्यार लेगीत तो कोंकणीतलो 
आद्य आनी स्रेश्ठ कथाकार हातूंत निखालस दुबाव ना . 

भुरग्यांलो इष्ट - बाबुलो 


- शांताराम वर्देवालावलीकार 


शणै गोंयबाबांनी आपले वज्रलिखणेतल्यान एक बाबुलो जल्माक घालो . 
हो बाबुलो म्हळ्यार कोंकणीचो , फुडाराचे पिळगेचो प्रतिनिधी . बाबुलो ओतां 
आंगार पडसर हांतुणार न्हिदून रावपी सुसेगाद भुरगो न्हय . ताका फांत्यापारार 
भिणभिणट्यार मडवळण येवन उठयता . काळी चंद्रकळा न्हेसून आंब्यारुखाचे 
उंच तेंगशेर बशिल्ली मडवळण गायता . तिजे पिपिपी- पिपिपि अशे सूर बाबुल्याच्या 
माणकुल्या कानांचेर पडटात . बाबुलो आपले बारकेले दोळे ल्हवपीक उक्ते करता . 
ताका दिसता मडवळण सांगता , ' उठ म्हज्या बाबुल्या , सुर्यामामाचे घोडे दिसूक 
लागले . " बाबुलो उठटा . आपलो सकाळचो सगळो वावर आटपता . आपल्या 
आवय - बापायक पायां पडटा , जाण्ट्यांक पायां पडटा आनी शाळेत वता . ताज्या 
खांदार पुस्तकांचे जडगुळो वजें नासता . ताजे शणैमाम भांगराचे मनीस . ते 
ताका मारधपट करीनात . रागार तापार जायनात . ते ताका मायेन लागी ओडटात . 
आनी ताजी अपुर्बाय करतात . ताका काणयो सांगतात . सांजचे भोंवपाक न्हंयेचे 
धडेर , दोंगरार , मळार खंय ना खंय व्हरतात . थंयचो सैम दाखयतात . थंयच्यो 
शिंपयो , घुलो , पानां , फुलां हांच्यो खबरी सांगतात . देखून बाबुल्याक शाळेची 
गोडी लागल्या . तो आपलो अभ्यास घडपडीत सडसडीत करता . तेच भाशेन तो 
खेळ खेळपांत फाटीं नासता . ताज्या शणैमामान ताका सांगलां , अभ्यासाच्या 
वेळार अभ्यास आनी खेळाच्या वेळार खेळ खेळूक जाय . खेळाक लागून आंग 
घोळटा . जीवाक घटाय येता . केन्नाकेन्नाय ताजे शणैमाम लेगीत ताजेबराबर 

खेळूक येतात आनी ताका सांगतात " खेळांतूय भुरग्यांनी फटी उलोवचें न्हय 
आनी रडी खांवची न्हय ; खेळांत हार आयल्यार सोसून ओगी रावचे . " बाबुलो 
घरा आसता तेना हेर भुरग्यांक एकठांय करून आपालिपा खेळटा . आखोमाखो 
खेळटा ना जाल्यार आपल्या पोरसांत वचून केळीक तेळटा . सवण्यांक तोखेता , 
बुकल्याची अपुर्बाय करता . 


बाबुल्याचे गोंय भोवच सुंदर , तें निजाचे अपुर्बायेचें . थंयचे उदक वारें 
पथीक . थंय भांगराचें ओत पडटा आनी रुप्याचे चान्ने हांसता . थंय फुलां , फळां 
आनी पिकावळ चकचयाळ . थंयची माती , थंयच्यो फातुल्ल्यो , थंयचो दर्या , 
थंयचे दोंगर हाजे बाबुल्याक अप्रूप . बाबुल्याच्या सह्याद्रीची तेमकां मळबाक 
चोखतात आनी सर्गाक तेंकतात . सह्याद्रीचे कुशींतल्यान दुदाच्यो झरी व्हावतात . 
हतयांचे हिंड ताज्या पोटावेल्यान धांवतात . तेचभाशेन गोंयचे बंदर . धव्याफुल्ल 
शिडांचे फस - फशीत कापड न्हेशिल्लें , रांपणीचे जाळ्येची ओल पांगुरिल्लें , विंगड 
विंगड नुस्त्यांच्यो चकचकीत , झगझगीत , लकलकीत वस्ती आंगार चडयल्लें 
अशें बाबुल्याचे बंदर . बाबुल्याचो दर्या खोश्येच्या खातखुतल्यांनी दीसरात हांसता , 
हालता - धोलता , नाचता - गाजता . भुरकुट्टा - मुरगुट्टा . कोंकणाचे पाय धुंवक तो 
किटकिट्टा , अशे तरेन बाबुल्याचे गोंय म्हळ्यार भूय , दर्या , दोंगर आनी कर्तुत्वी 
मनशां हांचो मेळून जाल्लो धर्तरेवेलो एक स'च ! सासणाचो सुखदिणो !! 


पूण बाबुल्याचे कर्तुत्व आपणाक गोंयची वा कोंकणाची म्हेर घालून घेना . 
खेळटांना खळ्येतल्या पावसाच्या उदकांत सोडिल्ली ताजी कागदाची पातमारी 
सपणाच्या सांकवा पोंदसून भायर सरता ती मुंबय वचपाक . तांतूत आंबे , पणस , 
अनसां हो सैमीक म्हाल भल्लाच . पूण त्याभायर तसल्या म्हालाचे मोल वाडोवपी 
फिशाळकाय वापरून केल्ली साठां , पत्रावळी आनी दोणेय बी तांतूत भल्ल्यात . 
हो म्हाल विकून बाबुलो दुडू हाट्टलो . बाबुल्याक व्हड जातकच उद्योग करपाचो 
आसा . मांडपसरे घालपाचे आसात . ताका आपल्या वेपाराची तारवां संवसाराच्या 
सगळ्या बंदरांनी धाडपाची आसात . ताका आपल्या कोंकणातलो म्हाल 
संवसारांतल्या सगळ्या पेठांनी पावोवपाचो आसा . खासा आपूण गिरेस्त जावन 
सगळ्यांक गिरेस्त करपाची सपनां तो पळेता . देखून आपल्या सांगात्याक घेवन 
तो कागदाची व्हडी उदकांतल्यान मुखार व्हरपाची येसाय मारता . 

बाबुलो भुरगेपणांतूच व्हड व्हड सपना पळेता . आमचे राष्ट्रपती भौ . अब्दुल 
कलाम म्हणटात , ल्हान हावेस बाळगप हो एक गुन्यांव . बाबुल्याक हे शंबर 
सवायशी वर्सी फाटींच होलमल्लें . देखून बाबुलो आपल्या पायांसरी पळेना . ताजी 
नदर मळबाच्याय पेल्यान वता . ताका मळबांतली मोतयांवरी शिंपडिल्ली नखेत्रां 
पुंजावन हाडपाची आसात . बाबुल्याक जाणटो जावन वयर उंच उडपाचें आसा . 
ताका सुर्यावळी आनी गिरावळी रांगसुपाच्यो आसात . थंयचे नवें ताल्ल गिन्यान 
हाडून आपल्या भावां - भयणींच्या फुड्यांत दवरपाचें आसा . आपूण गिन्यानी 
जावन हेरांक गिन्यानी करपाची वान्सा तो बाळगिता . ताका खूब कितें करचेंशें 
दिसता . ताका शेतकामती जायन दिसता . आपल्या कोंकणात कोण उपाशी 
मरचो न्हय म्हणून शेतां , भाटां , पोरसां , कुळागरां लावची , नवीं नवीं सारी 
घालून , नवें शास्त्र वापरून थंय पांच पांच पिकां काडची , एक खांडी पिकोवचे 
बदला धा खांड्यो कशो पिकतीत हाजी तजवीज करची , नाल्लाबोंड्याच्या जाग्यार 
कळसो कसो नाल्ल मेळचो , खाण जेवण भरपूर मेळचें आनी दुबळ्या धाकट्याक 
धादोसकाय मेळची अशे तरेचो वावर करपाक बाबुलो येवजिता . संवसारांतली 
पीडा मारून उडोवपाखातीर बाबुल्याक केन्नाकेन्नाय वैज जायन दिसता . पूण 

बेठो 
नाडी पळोवन आनी वखदां दिवन बरो करपी वैज न्हय . तो रोगाच्या मूळाक 
वचूंक सोदता . नवी नवीं रसायणां तयार करून वखदां सोदून काडून , धामी , 
पीडा ना नपश्यात करून उडोवप आनी लोकांक वज्राच्या आंगाचे , तिकतिकीत 
कांतीचे आनी घटमूट करप ही वान्सा बाबुलो बाळगून आसा . ताचेच बराबर 
बाबुलो काळजान घट . तो झुजाक भियेना . गरीब दुबळयांक भय घालपी तशेंच 
धेक दाखोवपी मनशांवांगडा झुजूक तो सदांच मुखार . दुस्मानाच्या हड्डयार 
बसपाक तो फाटी सरपी न्हय . असल्या मस्त्यांची मस्ती जिरोवपाची ताका 
खुमखुमी . असल्या दुस्मानांपासून संवसाराक वाटावपाची उमेद घेवन तो वावुरता . 
हया बाबुल्याक एक व्हडली भयणूय आसा . ती ताका शाणुलो गुणुलो म्हणून 
ताजी अपुर्बाय करता . ती आपल्या इश्टींणीवांगडा खुतखुतल्यांनी खेळटा . खेळांत 
सगळे तरेचे जेवण करता . तेना ती बाबुल्याकय जेवणाक आपयता . बाबुलो 
आनी ताजी भयण दिशी माशी इल्ली इल्ली करून व्हड जातात . 

6 


असल्याच जुवान गड्यांक हातांत धरून बाबुल्याचे कोंकण , संवसाराच्या 
बऱ्याक वावुरपाची मोटी उमेद बाळगून आसा . 

pos जया जमा 


विधिमाजमा np 
कितीही शिवाकांकन 

। 
गाजी जान कामाजिणागज किन गायिका 
शणै गोंयबाबाच्या 
वाटणलापकांकाका 
शिक का उल्याची व्याप्ती 
जाकी निकालाकांकरी 
जाणाटगाजायजाजता 

-डॉ . तानाजी हळर्णकार 


शणै गोंयबाबाचें नांव घेतलें म्हणटकीर कोंकणीचें नांव येवप अपरिहार्य 
जाता . लौकीक अर्थान शणै गोंयबाब आनी कोंकणी हो जोड शब्द . जे शणै 
गोंयबाबाच्या विचारान विद्युतभरीत जाले आनी तांचे परंपरेचे जाले , तांचेखातीरय 
हो जोड शब्द जालो , तरी तांचेखातीर ह्या जोड शब्दाची व्याप्ती वेगळे तरेची 
आसा . शणै गोंयबाबाक पयसुल्ल्यान वळखुप्यांचे व्याप्तीपरस ही व्याप्ती खुबूच 
व्यापक आसा . सर्वसाधारण मनशाचो हे संबंधीचो समज अल्पप्रमाणांतलो आसा . 
ताचे नदरेन , शणै गोंयबाब हो एके फाटी उरिल्ले भाशेचो , कोंकणी भाशेचो प्रेमी . 
अशे भाशा प्रेमी दर एके भाशेत मेळटात . कांय कारणांक लागून फाटी उरिल्ले 
भाशेक ते हेर भासांचे बरोबरीक हाडपाचो यत्न करतात . तातूंत यशस्वी जातात . 
तांचे कार्य थंय सोंपता . कारण त्या कार्याची व्याप्तीच तितकी दवरलेली आसता . 
ताची मोख तितकीच मोटवी आंखिल्ली आसता . मौखीक तशें लिखीत संपर्काचें 
आनी अभिव्यक्तीचे माध्यम म्हूण तयार जावपाइतकी भास सक्षम जाली म्हणटकीर , 
ते भाशेचे साधन म्हणून कार्य सोंपता आनी ती भास साध्य जांवन रावता 
संपर्काखातीरची एक स्वतंत्र भास आनी साहित्यीक अभिव्यक्तीखातीर एक 
सक्षम भास इतकी भाशेचें तांकीची व्याप्ती सिमीत दवरली ताची मोख म्हणटकीर 
भाशा प्रेमींचें कार्य सोंपता . तशे ते हेर भाशेंतल्या भाशाप्रेमींचेय सोपता . 

शणै गोंयबाबाची भाशेकडसूनची अपेक्षा इतकी ल्हान नासली . संपर्क माध्यम 
आनी साहित्य निर्मिती साधन ही भाशेची प्राथमीक स्वरुपाची कर्तव्यां जाली . 
भाशेचे म्हत्त्वाचे कर्तव्य हे इतकें प्राथमीक स्वरुपाचें आसना . तें म्हान कार्यस्वरुपी 
आसूंक जाय . जशें न्हंयचे कार्य फकत येदादारीचे साधन वा नुस्ते पिकोवपाची 
सुवात म्हणपाइतकें ल्हान आसना . न्हंयचे देगेवयल्या संवसाराची न्हंय ही प्रकृती 
आनी संस्कृती आसता . हे तिचे मुखेल कार्य आनी म्हूण न्हंयकडेन फकत 
उदकायेरादारी आनी मत्स्य - निर्मितीची अपेक्षा धरली तर न्हयेचे कार्य - शक्तीचो 
पुराय उपेग करुन घेतलोना अशें जाता . तेचवरी भाशेवरवीं ती भास उलयतल्यांचो 
सर्वंगी विकास घडोवपाचो विचार जालना तर भाशेचो घेवंक जाय आसलो तसो 
आनी तितको फायदो घेतल्यांनी घेतलो ना असो अर्थ जाता . भास आपले चारय 
हात उबारुन दिवपाक उबी रावल्या , आनी घेतले कर्मकट्टे जाले , तर दोश भाशेचो 
नासता . भाशेची ही समाज विकासाची क्षमता शणै गोंयबाबान जुस्ताक ज्यूस्त 
पारखिली . ही पारखणी हेंच शणै गोंयबाबाच्या कार्याचे अर्दे यश थारले . कार्याची 
मोख आनी कार्याखातीर वेंचिल्ल्या साधनांची कार्यक्षमता जो कोण ज्युस्ताक 
ज्यूस्त पारखून घेता , तो आपल्या कार्यात यशस्वी जाताच जाता . ज्युस्ताक 
ज्युस्त पारखणी करप तशें सोपं नासता . फकत प्रज्ञावंतांकूच तें सादता . शणै 
गोंयबाबाक तें सारकें सादलें . 


शणै गोंयबाबापयलीं जायत्या विद्वानांनी कोंकणी भाशेचे उदरगतीचो वावर 
केला . व्हड तळमळीन आनी निश्ठेन केला . कोंकणी एक स्वतंत्र भास म्हण सिध्द 
करपाक हो तांचो वावर जैतीवंत जाला . आनी हो वावरय थोडे - थोडको न्ही . 
उण्या - पुऱ्या साडेचारशीं पांचशी वर्साचो वावर तो . पुराय योगतायेचो असो . तो 
वावर कोंकणी भाशेच्या उदरगती संदर्भापुरतो जालो . ताचे पलतडीन वचूंन , 
कोंकणी समाजाच्या सर्वंगी उदरगतीचे दिकेन तो जालोना . तसो थंय कोणेन 
साक्षात्कारच घडयलोना . तो दिश्टावो कोणाक घडलो ना . पयलेच फावट तो 
स्पश्टपणान आनी समर्थपणान शणै गोंयबाबाक घडलो . शणै गोंयबाबाची प्रज्ञा 
ती ही . हे प्रज्ञेन उप्रांत कोंकणीचो संवसार बदलून उडयलो . नवो इतिहास घडयलो . 


कोंकणी - मराठी , गोंय - मराठण हे फाट भुंयेचेर शणै गोंयबाबाक कोंकणी 
अस्मितायेचो साक्षात्कार घडलो ही गजाल निश्चीत . पूण धरुया ही फाट भूय 

नासली , मराठी - मराठणचें अरिश्ट नासले , तर शणै गोंयबाब साक्षात्कारी शणै 
गोंयबाब म्हूणन मुखार येवचो नासलो व्हय ? मराठी आनी मराठणाचो संदर्भ 
नासतनाय कोंकणी मनशाचें व्यक्तीमत्व आनी ह्या व्यक्तीमत्त्वाचो विकास , हे 
विशय शणै गोंयबाबाच्या मिशनाचे विशय जावंक पावचे नासले काय कितें ? 
परकी अरिश्ट आयलेउप्रांत निजाच्या रक्षणाचो प्रश्न , ताच्या संवर्धनाचो प्रस्न 
गरजेचो आनी ताकतिकेचो जाता हें खरें . पूण मुळांत निजाचे रक्षण आनी 
संवर्धन हो एक स्वतंत्र विशय आसा . ह्या विशयाक परकी आक्रमणाचो संदर्भ 
मेळटकीर तो विशय काइँगाद जाता खरो . पूण मुळांत हो विशय स्वतंत्रपणान 
हाताळपाचो एक स्वतंत्र विशय आसा हें नुवाल जायना . इंग्रजी भाशेचे आक्रमण 
हो भारतीय भाशांखातीरचो चिंतेचो विशय . पूण हे आक्रमण जावंचे पयलीचें 
आनी , फाल्यां आक्रमण गेलेउप्रांतचे परिस्थितींनी भारतीय भासांचो विकास 
करुंक वाव आसचोना अशें जायना . आक्रमणाबगर त्यो परिपूर्ण भासो आसात 
अशांतली गजाल ना . 


शणै गोंयबाबाचे प्रज्ञेचो आशय आनी आवेश पळयल्यार दिसता की मराठी 
आनी मराठण हे प्रासंगीक वा निमित्तीक संदर्भ . ते ना आयिल्ले तरी आत्मसन्मानाचो 
विशय हो तांगेल्या मिशनाचो विशय जावन मुखार येतलोच आसलो . धनीपणाचो 
विशय घेवन तांचे मिशन जल्म घेतलें आसलें . धनीपणाचे भावनेत आनी 
आत्मसन्मानाचे संकल्पनेत आत्मो हों मूळ केंद्रस्थानी येता . आनी आत्मो हो 
चिरंतन विशय . चिरंतन विशयाचो प्रस्न येता तेन्ना तो मुल्यांकीत आसता . 
निमित्तीक आसना . निमित्तीक संदर्भ प्रसंगानुसार येता आनी वता . विशय चिरंतन 
उरता . शणै गोंयबाबाच्या काळांत निमित्तीक संदर्भ येवंक नासले तरी शणै 
गोंयबाबाची प्रज्ञा द्रष्टेपणाचो साक्षात्कार घडयतलीच आसली . 


मराठणाचो संदर्भ ओपिनिपन पोलान केनाच पुसून उडयलो . मराठीचो संदर्भय 
ल्हव ल्हव करुन क्षीण जायत चल्ला . आनी म्हूण कोंकणीची आमची चळवळ ही 
चड साधनेची आनी उणी संघर्शाची चळवळ जाल्या . तरीय हे चळवळींत देवपी 
लोकांचो आंकडो वाडत आसा . ह्या लोकांची प्रेरणा खंयची ? परकी अरिश्टांपासून 
कोंकणीचे संरक्षण ह्या विशयाची , कांय कोंकणी मनशाच्या सर्वंगी विकासाच्या 
स्वतंत्र विशयाची ? कोंकणी ही भास काय बोली हो विशय केन्नाच सोंपून गेला . 

तरीय कोंकणीची केस उबी रावता ती आतां कोंकणी मनशाची पुरुशार्थाची 
भास म्हणून . कोंकणी मनशाच्या आत्म्याक बळगें दिवपाचें टॉनीक दिवपी भास 
म्हूण . आनी हो विशय चिरंतनाचो . सद्याक अस्तित्वांत आशिल्लो उरलो सुरलो 
कोंकणीचो विरोध सोपलो तरी हो विशय कोंकणीचे चळवळीचो विशय म्हणून 
निरंतर उरतलो , उरुंक जाय . कोंकणी समाजाची संजीवनी कशी कोंकणी भास , 
तिचो विशय चिरंतनाचो विशय जावंक जाय . परकी आक्रमणां येतात तेनाय , 
आनी येना तेन्नाय . 


खंयच्याय क्रांतीकाराचे मुल्यमापन करतांना ताणे आपणे जावन कितले 
फातर परतिले हाचेर जावन उपकारा ना . तर ताणें फातर परतुपी कितले गडे 
निर्माण केले हाचेर जावंचें आसता . ताचेकडसून दिक्षा घेतिल्ले गडे जो क्रांतीचो 
वावर करतात त्या वावराचे श्रेयं मूळ क्रांतीकाराक वता . वचूंक फावो . हे बाबतीत 
शणै गोंयबाब एक यशस्वी क्रांतीकारी . ताचो विचार व्रतसाधना कशी मुखार 
व्हरुन त्या विचारांक फळांची प्राप्ती करुन दिवपी गडे ताका मेळ्ळे . अशे गडे 
मेळप ही भाग्याची वा योगायोगाची गजाल नासता . ती गजाल आसता क्रांतीकारान 
दिल्ल्या विचाराच्या सामर्थ्याची . तातुंतल्यान मेकिल्ल्या मंत्राची . मंत्र दिवपी आनी 
मंत्र घेवपी दोगय समर्थ आसलेबगर खंयचीय चळवळ जाय तो आकार घेना . 
कोंकणी चळवळीत हो सुमेळ भोवच बरे तरेन सादला . समर्थ गुरुक समर्थ 
अनुयायी मेळ्ळे आनी दोगांचेय प्रज्ञेच्या संगमांतल्यान कोंकणी अस्मितायेचें 
विश्व अवतरले . म्हणून तर अवघ्या वर्साच्या कालखंडात कोंकणी चळवळीन 
विक्रमी जोड जोडली . संवसारामुखार एक आदर्श प्रस्थापित केलो . हेर 
भाशिकांखातीर देख निर्माण करुन दवरली . 


भासशास्त्र , साहित्यशास्त्र , संशोधनशास्त्र , इतिहासशास्त्र , समाजशास्त्र अशा 
साबार मळांचेर शणै गोंयबाबान संचार केलो . त्या त्या मळाक आपले अशें 
खाशेलें योगदान दिले . काळाच्या प्रवासांत तांगेलें हें योगदान आपली सुवात 
राखून दवरतलेच म्हणपाची खात्री दिवंक जावंची ना . दिसान दीस त्या शास्त्रांनी 
प्रगत बदल जायत आसात . ह्या शास्त्रांतल्या खोप्या विद्वांनाचेलेगीत सिध्दांत 
आउटडेटेड जावंक लागल्यात . पूण एक गजाल निश्चितपणान उरतली . ह्या शास्त्रांच्या 
आदारान शणै गोंयबाबान दिल्लो स्वत्त्वाचो विचार . एक भाशाशास्त्री , साहित्यकार , 

इतिहास संशोधक म्हूण शणै गोंयबाब चालू सहस्त्रकांत फाटी पडत . पूण पुरुशार्थाचो 
दिश्टावो करपी प्रज्ञावंत म्हणून शणै गोंयबाबाचें नांव अजरामर जाला . तें अजरामर 
उरतलें . फकत कोंकणी समाजाखातीरच न्हय , आख्खे मनीस कुळयेखातीरय . 

स्वाभिमानी कोंकणी मनशाचे दैवत ही शणै गोंयबाबाची वळख अर्दकुटी 
वळख जाता . शणै गोंयबाबान कोंकणी समाजाक उद्देशून आपले विचार मांडिल्ले 
आसले , तरी त्या विचारांची व्याप्ती कोंकणी समाजापुरती समजप , हे त्या 
विचारांखातीर अन्यायाचे थरतलें . ते त्या विचारांचे अवमुल्यन जातले . संवसारांतले 
सगलेच क्रांतीकारी विचार पयली लागींच्यांकच सांगप जाल्यात . ह्या आयकतल्यांची 
मागीर सांखळ जावन ते विचार संवसारीक जावंक पावल्यात . कांयकडेन तर 
घरच्यांचेचखातीर सांगिल्ली गजाल आपशींच गांवार पावल्या . थंयसून देशार 
आनी देशार सावन संवसारार असो तिचो प्रवास जाला . तेदे तांकीचे ते विचार 
आसले म्हणून हें जावंक पावलें . ज्या विचारांकडेन येदी तांक नासली ते थंयच्या 
थंय सुकून गेले . शणै गोंयबाबाच्या विचारांत आत्मसन्मान जागोवपाची तांक 
आसा . हो आत्मसन्मान फकत कोंकणी मनशाचो असो समज करूंक फावना . 
जय जंय आत्महीणपण पोसप जालां थंय थंय आत्मसन्मानाच्या मंत्राची गरज 
आसा . आनी आत्महीणपणांतल्यान वयर सरपाक उत्सूक आशिल्लो कोंकणी 
समाज हो एकमेव समाज न्हय . आनीकय जायते समाज , समाजांतले जायते 
मनीस , दुसऱ्यांच्या पोशांन उदक पियोवपांत धन्यता मानपी मेळटले . तांकां 
साक्षात्कारीत करुंक शणै गोंयबाबांचे विचार आधारभूत जावं येतात . तांतूत 
तशें तत्त्व आनी सत्त्व मेळटा . 


शणै गोंयबाबाचे सवायशतकी जयंते निमतान , शणै गोंयबाबाच्या विचारांचे 
पुनर्मुल्यांकन जावंक जाय . तें करताना शणै गोंयबाबाक कोंकणीचो मनीस 
म्हणून उबो करतना ताची खरेली उंचाय दाखोवन दिवंक जाय . हाचेफुडले 
कोंकणी चळवळीक चडांत चड वैश्वीक संदर्भ येवंक जाय . आमच्या वावराक 
तेवटेनची दिका मेळूक जाय . 

शणै गोंयबाबाचो उलो आमच्या कानार सादलो . आमी धन्य जाले . ह्या 
उल्याची वाट पळोवपी जायते कान आसतले . तांच्या कानार हो उलो आमी 
सादोवया . सगल्यांकच धन्य करुया . 

गॉयकाराचो मुंबैकार : 


एक अभ्यास 


माधव बोरकार 


शणै गोंयबाबान चडांत चड गद्य बरप केलें . इतिहास , भासाशास्त्र , कथा , 
नाटकां अशे वेगवेगळे साहित्य प्रकार मोटे कुशळतायेन केळयले . पूण आपले 
सुरवातेच्या काळांत तांणी कवितेची रचना केल्ली दिसता . ' गोंयकाराचो मुंबैकार ' 
ही तांची दीर्घ कविता तांणी 1910 वर्सा उजवाडा हाडली आनी आपल्या साहित्य 
संवसाराचो आरंब केलो . हे भायर तांची ' सुंदर म्हजे गोंय ' ही आनीक कविता 
मेळटा . तशेंच तांच्या काय गद्य बरपाक कवितेची सया मारता . तातूंत ‘ मयेंचे 
तळे हो तांचो जो निबंद आसा तो गद्य काव्याची अप्रूप अशी पत आसा . ह्या 
निबंदाची भास कवितेचो रुपकार घेवन आयल्या . हाचोच अर्थ असो की हेर 
गजालीं बराबर तांचेठांय एक कवीय आशिल्लो . 


शणै गोंयबाबाच्या विचारांत गोंय आनी गोंयकार दीस रात वसताले . तांणी 
केल्लें संशोधन आनी हेर बरप ताची गवाय दिता . ' गोंयकाराचो मुंबैकार ' हे दीर्घ 
कवीत ताका आडवाद ना . हे कवितेचो बारकायेन अभ्यास करुन पळयल्यार 
गद्याचो आशय तांणी कवितेंत मांडपाचो यत्न केल्लो दिसता . 


ही कथा रवळू कामत हाची . हो रवळू कामत मूळ काकोडेचो . साश्टीकार 
बामण कुळांत जल्माक आयिल्लो . ताचो तंबाखूचो पसरो आशिल्लो . पूण ताका 
आपल्या व्यवसायाची लज दिसूक लागली . चडांत चड पैसो जोडून गिरेस्त 
जावपाचे ताका हुटहुटे लागले . पैशे जोडपाची संद सोदतना ताका ताच्या गांवचें 

मुंबयसावन आयिल्लें चिमणेआका दिश्टी पडले . तिणे मुंबय शाराचे वर्णन करु 
रवळूमुखार झगझगीत फुडाराचे चित्र उबें केलें . 

मुंबयची खबर आयकून रवळू भुल्लसून वता आनी तो मुंबय वचपाचें थारायता 
मुंबय वचपाचे प्रस्थान दवरल्लें तरी प्रवासाखातीर जाय आशिल्लो दुडू तार 
लागीं नासता . ते खातीर तो ताचेकडेन आशिल्लें रुप्याचे काण घाण दवरत 
आनी आयिल्ले सोळा रुपया किरवटीक लावन आगबोटीन मुंबय वचूंक भाय 
सरता . मुंबयची लखलख झगझग पळोवन ताची तानभूक न्हिवता आनी ताक 
ती वयांत आयिल्ली बायल कशी दिसता . मुंबय पावतकच सुरवेक तो चिमण्यागेर 
कांय दीस रावता . किरवटीक आशिल्ले पैशे सोंपत येतात . मागीर तो पोटाखाती 
वावर सोदपाक भायर सरता . पूण शिकप नाशिल्ल्यान तो पावला पावलाव 
आडखळटा . म्हणपासारकेली कसलीच कला ताच्या पदराक नासता . अखेर 
उपाय नासून तो धोंडूभायकडेन रांदपी म्हूण रावता . पूण तेंय काम ताका जमन 
आनी ताका लागून ताची फजेत जाता . इंग्लिश शिकल्यार ताचो उपेग जातले 
अशें येवजून तो इंग्लिश शिकपा फाटल्यान लागता . आनी कसोयतरी करुन ते 
कारकून जाता . हेच बराबर ताचेभितर व्हड बदल जाता . ताचो भेस बदलता 
इतलेंच न्हय तर तो रवळूचो रवळेराव जाता आनी रतनबेन हे चलयेकडेन ते 
लग्न जाता . हेच बराबर तो आपल्याक हेरांपरस व्हड लेखून हेर गोंयकारांक 
हिणसायता . तांचेकडेन तिरकुच्छायेन पळयता . ताचे बायलेक तो सामकी माथ्यार 
चडयता , तिचे उतरान उतर आपल्या हातांत झेलता . परिणाम तो रतनबेनीचे 
सामको बंदो जाता . रतनबेनीक कसलेच घरकाम करपाची संवय नासता . दीसभर 
नटपथटप करपांतूच ती गुल्ल आसता . देखून रांदप बी वावर रवळूक करचे 
पडटा . ते भायर तिका मौज करपाची सवय . ताका लागून बायलेचो थातोमात 
करपांत ताका आयिल्लो पैसो पावना . स्वस्ताय आसुनूय ताचे गांठीक कांय 
उरना . बायलेची भर करपाक तो मारवाड्याचे रीण काडटा . मुखार रतनबेन 
पोटाचे दुखणे जावन मरता . रवळू . मारवाड्यांचे रीण फारीक करूंक शकना . 
निमाणे रिणकारी कोर्टात वतात . तो रीण फारीक करूंक पावना आनी आपले 
नाक कापून घेता . ताचे इश्ट सोयरे धायरे ताका विचारीनात आनी मदतीचो 
हात मुखार करिनात . ताका मुंबय शाराचो वीट येता आनी तो गोंयां वचपाचो 
ध्यास घेता . केल्ले करणेचो ताका पश्चाताप जाता . आनी तो मुंबय सोडून 
बेतीवेयां पुंडलीक नायकागेर येवन रावता . तागेल्या पसयचेर वावर करून 
दीस सारता . 

कथनात्मक शैलीत ( narrative mode ) बरयल्ली ही कविता गोंयकारांक 
उपदेश करता . तो म्हळ्यार संवसाराचे फाटीर खंयूय पावलो तरी आपले मायभूयेक , 
आपल्या दायजाक केन्नाच विसरचे न्हय . ही कविता गद्याचो आशय पद्याचो 
रुपकार घेवन आयल्या . शणै गोंयबाबान हांगा आपले विचार मांडपाक गद्याचो 
आलाशिरो कित्याक घेतलो जायत , ताची नाट मेळना . 


हे कवितेक सामाजिक आनी आर्थिक संदर्भ आसात ते लक्षात घेवंक जाय . 
गोंयकारानी विंगड विंगड सुवातांनी स्थळांतर केलें ताका आर्थिक संदर्भ आसा . 
चड करुन नव्यो संदी सोदपाच्या हेतून चडावत गोंयकार मुंबय सारकिल्या 
शारांनी स्थळांतरीत जाले . रवळू होय तातूंतलोच एकलो गोंयकार . कांय गोंयकार 
गोंयापासून पयस पावतकच आपलें नीज आनी अस्मिताय विसरतात . ह्या दोशाचेरुय 
शणै गोंयबाब अचूक बोट दवरता . गद्याची कालेत आशिल्ल्या ह्या आशयाक 
कवितेचो रुपकार दितना शणै गोंयबाब काय अलंकार वापरतात . चड करुन 
उपमांचो वापर चड केल्लो दिसता . 


हिरो कसोसो कोंजणांतलो | हांव कुळामदि सोवू लागलों | चंद्रिम जसो 
पुनवेकडलो । हांव तसो वाहूक लागलों । 


तशेच मुंबय शाराचे वर्णन करतना ते म्हणटात 
भौचबरी ती मुंबै आमची | लंखा मोटेली रत्नांची । गाडी चलता दिस रातीची । 
मारग थै येत्या - वेत्यानी | फुल्लेशे दिस्तात फुलांनी । अशी गच्च तांडी लोकांची 
| वाट जायना मुळी मुंयेची । 


दर्यांत उबी आशिल्ल्या तारवांचें ' ते अशें वर्णन करतातः पंगत तारवांचेर 
दिव्यांची । अहा ! जशी कुस्कुरां जरीची | पांगुरल्या ती नीळ रंगाची । शाल उंच 
भौ ही मळबाची | चंद्रीम मदीं तिचेर मोटो | नक्षत्रांचो घेर चोंवटो 


अशा वळींनी कवितेचो आशय भरिल्लो आसा . गोंयकार मराठी लेखकांनी 
अशे तरेच्यो कविता मराठीत रचल्यो . तातूंतलें हें वि . का . प्रियोळकार हांचे 
' देमांदमहात्म्य ' आसा . पूण ताची रचना ‘ गोंयकाराचो मुंबैकारा उप्रांतची . शणै 
गोंयबाबाली प्रतिभा साहित्याच्या वेगवेगळ्या प्रकारांक कशी भिडटाली ताची 
गवाय म्हळ्यार ' गोंयकाराचो मुंबैकार ' ही दीर्घ कविता . 

एकप्रणाम गाजित 

मंजियाजागाजा.क 
माजातीकविमनाचा गा 

অটে 


शणै गोंयबाब आनी गॉय राज्य 


पकजा 


-तुकाराम रामा शेट 


वामन रघुनाथ वर्दे वालावलीकार 23 जून 13877 दिसा दिवचले गांवांत 
जल्मल्ले गोंयचे व्हड सुपूत . ' शणै गोंयबाब ' हे नांव धारण करून राजकारण , 
भासकारण , साहित्य , इतिहास अश्या खुबश्या मळांचेर कर्तृत्व गाजयलें . ' शणै ' 
म्हणजे गुरू . ताणी गोंयकारांक गुरूभाशेन गोंयचो भूतकाळ , वर्तमान काळ 
आनी फुडार हांचेविशीं मार्गदर्शन केलें आनी ' शणै गोंयबाब ' हे नांव सार्थ केलें . 

शणै गोंयबाब आधुनीक कोंकणी साहित्याचे शिल्पकार आनी कोंकणी 
भाशेचे प्रणेते अशें आमी मानतात . तशेंच तांच्या जिविताक कितलींशीच तासां 
आसली . तातुंतलें एक चकचकीत तास म्हणजे , ते एक खडेगांठ इतिहासकार 
आसले . ते इतिहासाचे चिकित्सकय आसले . आपलें दरएक म्हण्णे ते दाखल्यासयत 
पटोवन दिताले . गोंयच्या इतिहासांत कितें घडलें आनी ताचे बदला कितें घडूंक 
जाय आसलें आनी फुडें कितें घडटलें हाचो दिश्टावो तांकां जाल्लो . ते चिकित्सक 
इतिहासकार आनी विचारान आनी दूरदिश्टीन राजकारणी आसले . 

गोंयचेर चडसो काळ भायल्याच राजांचो शेक आसलो . विजयनगरचे राजे , 
बहामनीचे सुलतान , विजापुरी सुलतान हाणी गोंयचेर राज्य केलें . तांच्या उपरान्त 
आल्बुकेर्कान गोंय जिखून पोर्तुगेजांची सत्ता गोंयचेर घट केल्ली . हो इतिहास 
तांच्या दोळ्यामुखार आसलो आनी ह्या इतिहासाविशी आपल्या बरपांतल्यान 
आनी भाशणातल्यान ते परत परत सांगताले . परकी सत्तांनी गोंयचेर राज्य केलें 
ही खंत शणै गोंयबाबाच्या काळजाच्या कुर्कुटांत आसली . ' आल्बुकेर्कान गोंय 

कशें जिखलें ? ' ह्या तांच्या इतिहासाच्या पुस्तकांत ते बरयतात . ' .... अशे 
भाशेन आल्बुकेर्कान जिखिल्लें आमचे गोंय आज एक सारकें चारशी वर्सा 
पुर्तुगालच्या शेकातळा आसा ! .... ' ( सप्टेंबर 1910 ) 

भारत देशा वांगडा गोंय केन्ना ना तरी केना स्वतंत्र जातलेच हें तांका खबर 
आसलें . पूण परतें तें शेजारच्या राज्याचे भकीक पडत , परत गोंयकारांच्या 
नशीबांत बंदेपण येत म्हूण तांका भिरांत आसली . ते बरयतात . ........ आनी 
मागीर ? ती सत्ता आपणाल्या हातांत घेवन धनीपणान गोंयचो कारभार चलयतले 
कि दुसऱ्याचे सुवादीन तो करून आपूण तांगेले बंदे जातले ' ? 


ते बरयतात .. 


' हिन्दुस्तानाक स्वराज्य मेळटकूच हांगेलो हावेस इतलोच दिसता कि मराठणाक 
गोंय दसोवन मराठ्यांचें आनी मराठी भाशेचे चेपण आपणाल्या माथ्यार घेवचें 
आनी अडेचे ' मराठी ' म्हणोवन सासणाची सासणा बंदेपणांत काडची ! 
दमणगंगेसाकून मलबार मेरेन सगळो कोंकणदेस हातांत घेवन , हिन्दुस्तानाचे 
मुखेल सत्तेतळा ताचो कारभार कोंकणी भाशेत खासाखवान चलोवचो आनी 
आपणाल्या घरां - दारांत आपणे धनीपणान नंदचें , हें हांगेल्या सपनांतूय येना ! 
हांका बंदेपणाचीच रूच ! राजकारणांत , भासकारणांत आनी धर्मकारणांत हे 
फांपरमुठके बंदेच रावतले म्हण्टात ! हांका स्वतंत्र कोण करीत ! 

भाशीक , साहीत्यीक , इतिहासीक हावेसापरस शणै गोंयबाबाचो राजकीय 
हावेस चड खर आसलो . तेंच तांचे निमणे साध्य आसलें . कोंकणी भाशा आनी 
साहित्य हे सगले ते गजालीक पुरक अशें आसलें . म्हणून तांणी गोंयकाराच्या 
मनांत धनीपणाची आनी पुरुशार्थाची भावना जागयली . धनीपणाची भावना 
आसलेले पुरुशार्थी लोकच राज्य करतात हे तांका इतिहासावयल्यान खबर 
आसले . राजकारणाक ताणी वयली सुवात दिल्ली . ' आज आमी राजकारण , 
धर्मकारण आनी भासकारण हातूंत सुतकी जाल्यात . आमी पेल्यान रावन कोणाक 
आफडीनात , हेर लोक कितें करता तें मोन्यानी पळयतात आनी तांगेल्या बंदेपणांत 
वावुरतात . ' अशे सांगून ते कोंकणी मनशाक धोंगशिताले . 

खंयच्याय राज्याक ताचो आंवाठ आसता , शिमोमेरो आसता . 1927 वर्सा 
मुंबयच्या सारस्वत ब्राह्मण समाजांत ' गोंयकारांची गोंयां भायली वसणूक ' ह्या 

विशयाचेर उलयताना गोंयचो विस्तार आनी आंवाठाविशी ते सांगतात ' ..... तुर्ताक 
पुर्तुगेजांचे सत्तेतळा कोंकणांतली जितली भंय आडावल्या तितलेंच गोंय म्हणपाचो 
समज जाला ... 1555 वर्सा आप्रिलाचे 30 वेर , तिसवाडच्या धाकटें गोंयच्या 
किल्ल्यांत व्हिसरै पेद्र मास्कारेन्जस आनी विजापूरचो आदिलशाहा राजपूत अबदुल्ला 
हांचे भितर जें लिखीत जालें , तातूंत पंद्राव्या शेकड्याचे अखेरेक , मुसलमानाच्या 
शेकातळा गोंयचो विस्तार केदो आसलो म्हणपाचो मजकूर आयला . तातूंत म्हळां 
कि ते मुस्तीत , दक्षिणेक चिताकुल्याचे म्हणचे आतांचे सदाशिवगडालागशिल्ले 
काळे न्हयेसाकून उत्तरेक आचरेचे न्हये मेरेन आनी पूर्वेक घाटासाकून पश्चिमेक 
समुद्रामेरेन सगलें कोंकण गोंयच्या धनीपणातळा आसले . त्याभायर दाभोळ 
आनी ताच्या आंवाठांतले मुलूख होय हे शिमे - मेरेन आस्पावतालो .... ? ' सातूय 
कोंकणांत गोंयची योग्यताय सांगून फुडें बरयतात , ..... पुर्विल्ल्या काळासाकून 
गोंयचे आनी तातूंतय तेरेखोलासाकून मुडगिरी मेरेनचे सुवातेचे महत्त्व , पुराणाचे 
आनी इतिहासाचे नदरेन मोठे आसलें म्हणपाचे सिध्द जाता आनी हे महत्त्व 
अजून उणें जावंक ना म्हणपाचें येवजून म्हाका आमचे भुंयेचो मोटो अभिमान 
दिसता . आमची भंय आकृतायेन आनी आंवाठान जरी ल्हान आनी मोटवी 
दिसली तरी हावेसान मोटी आसा . विद्या , लक्ष्मी आनी शक्ती ह्या सुंदर भयणीचें 
कुळार आसा . ' राज्य जावपाक समृध्दी , बळगें तशेंच राज्यांतले लोक विद्वान 
आसचे पडटा म्हणूनच ताणी गोंय हें लक्ष्मी , शक्ती आनी विद्या ह्या सुंदर 
भयणीचे कुळार आसा हे नोंद केला . 

गोंयकारांक आपूण कोण आनी आपली व्हडवीक केदी म्हणपाची वळख 
मेळपाखातीर ताणी मुंबय व्याख्यान माळेंत व्याख्यान दिले आनी तांतुतल्या 
भाशणांचे ‘ गोंयकारांची गोंयाभायली वसणूक ' हे पुस्तक उजवाडाक हाडलें . 
गोंयाभायर गोंयकारानी राजकारण , अर्थकारण , वेपार अश्या वेगवेगळ्या मळांचेर 
पुरुशार्थ दाखोवन नामना जोडल्या हे ताणी नांवासयत आनी तांच्या कर्तृत्वासयत 
दाखोवन दिले . तशेच वेपारी आनी राजकारणी राम कामती , संमोहन - शास्त्राचे 
म्हालगडे जाणकार आबे फारीय ह्या व्हड गोंयकार व्यक्तीमत्वांचेर पुस्तकां 
बरोवन गोंयकारांक स्फूर्त आनी उर्बा दिली . गोंयकारांचो उज्वल भूतकाळ चित्रायलो . 

केन्ना केन्ना शणै गोंयबाबान गोंयकारांक सुस्त आनी मेंगे म्हणून कुटल्यो 
मारल्यात . गोंयकार खांब्या - खुयाचे कश्टी लोक जांवचेखातीर तांका आळशी , 
आयतेखायरे म्हूण धोंगशिल्या . गोंयकारांच्या वर्तमान परिस्थितीचेर उजवाड 

घातला . चालू वायट दशेतल्यान वयर सरचे खातीर गोंयकारांच्या आत्म्यांक 
तांणी सादयल्यात . 


गोंयकारांमदी आशिल्लें आत्महीणपण वचूंक तशेंच तांच्या मदी आत्मविश्वास 
आनी अभिमान बळावपाखातीर ताणी उमेद दिवपी बरप केलें . 


गोंयकार हे गोंयचे धनी ... गोंयचें राजा अशें सांगून तांच्या पायांत भुंयेचें 
बळ दिलें आनी तांच्या दोळ्यांत फुडाराची सपनां दिली .. फुडाराक 

गोंयचे वेगळे 
राज्य करपाचे हावेस दिलो . 


गोंयचे विशी चिंत्ताना आनी बरयताना तांची उर्बा आनी आत्मविसाची उतरां 
' अमृताचो पावस ' जावन येता . ' नवें गोंय पोरण्या गोंयांतसुनूच वयर सल्लां . 
ताच्या आंगांतलो कस मोटो . तसो हावेसय मोटो . आपूण उपाट सुखी जावन 
सगळो संवसार उपाट सुखी करचो ही ताची मोटी वान्सा . त्याखातीर तें कसलंय 
साहस करीत ... जीव म्हळ्यार गोडाचो बांदो कसो जे लेखिनात , मर्णाक भियेनात , 
जे संकष्टाची पर्वा करीनात , वेळाकाळार वाग वांसवेलाचे दाडे हात घालूक जे 
गणमणनात , आपणाले लागणूकेकडसून जे केसभर फाटी सरनात , जे फुडें 
घाल्लो पांय फाटी काडिनात , जे कोणाकूच बाडगनात . जे केनाच निर्णनात , जे 
कित्यानूच निर्शनात , जे परक्यांच्या पोशान उदक पियेनात , जे परक्यांच्या मेंदूत 
येवजिनात , जे परक्यांल्या तंत्रान चलनात , .... जे आपलेपणाच्या अभिमानान 
लकलकतात जे व्हडविकेच्या उंच हावेसान फुरफुरतात , जे खाशेले कर्तुत्वदशेन 
वयर सरूंक सोदतात , जे सह्य पर्वतासारके मनाचे थीर , जे गोमन्त समुद्रासारके 
बुद्दिचे खोल , असल्याच गँवान गड्यांची ताका तोखणाय दिसता . असल्याच 
गड्यांक हातांत धरून आपल्या आनी संवसाराच्या बऱ्याक वावुरचेली ताका 
मोटी उमेद आसा . ही तांगेली इत्सा तडीक वचून सगळो संवसार सुखान नंदू 
अशें हांव मागतां . ' 


भारत देशाचे राष्ट्रगीत गायताना आमच्या मनांत उर्बा येता . देशाविशीच्या 
अभिमानान हड्डे फुलून येता तशेच गोंयचो गौरव गायन करपी ‘ म्हजे गोंय ' ह्या 
गितान गोंयकारांची मान अभिमान वयर सरता . शणै गोंयबाबान गोंय 
राज्याखातीर वाठार दाखयल्लो , भास सांगली , गोंयकार गोंयचो धनी म्हूण 
सांगले तशेच गोंयकाराक स्फूर्त दिवपी , ' गोंय गीत ' दिल्लें . 


युगपुरूष 


45 


म्हजे गोंय 


गोड म्हजे गोंय ! सुंदर म्हजे गोंय ! 
पुर्विल्लें नामनेचें , चड मोट्या भाग्याचे , 
उंच माथे कोंकणाचे , हे म्हजे गोंय ! 
निजाचे अपुरबायेचें , इंद्रनीळ मळबाचें , 
भांगराच्या ओताचें , रुप्याच्या चांदन्याचे , 

जिजिट 
हे म्हजे गोंय ! 
पथीक उदका - वायचे , चकचयाळ पिकावळींचें , 
सोबीत फुलां - फळांचे शिटूक सावदां - सवण्याचे , 
हे म्हजे गोंय ! 
उजळ संस्कृतायेचें , खरेल्या कुळवंतांचें , 
उदार मनाच्या लोकांचे , पाटांगड्या विद्वानांचें , 
बळिष्ट झुजाऱ्यांचें , बुदवंत राजकाचे 
वावराड्या कामवटांचें , कर्तृत्वी मनशाचें 
हे म्हजें गोंय ! 
धरतेवयलो सर्ग , हे म्हजे गोंय ! 
सासणाचे सुख - दिणे , हे म्हजे गोंय ! 


गोंय वयर काडपाक गोंयकारांच्या एकवटाक ताणी म्हत्व दिले . हिन्दू 
खिस्तांवांक जोडपी कोंकणी भाशेचो ताणीं पाखो घेतलो . खिस्तांव लोकांचेर 
वोगीच केल्ली टिका तांका सोसनासली . कोंकणी भास एकरुपी जावपाक 
देवनागरीचो हट धरपी शणै गोंयबाबानी खिस्तांव लोकांक कोंकणी साहित्य 
वाचूक मेळचें 

म्हूण ताणी रोमी लिपयेतल्यान खुबूच साहित्य बरप केलें . समस्त 
गोंयकारांच्या एकवटाखातीर ते एका उलोवपांत सांगतात , ' ..आमी गोंयच्या 
चारुय जातिनी आनी पोटजातिनी एकाच वेळार बामण , क्षत्रिय , वाणी आनी 


46 


युगपुरूष 


सुदीर जावंक कित्याक वावुरचे न्हय ? वेदांची आनी उपनिषदांची फोडणिशी 
करपाचें जितले हक आपणाक आसा तितलेच तलवार वावुडपाचें , तागडी धरपाचें , 
गोरवां राखपाचे , शेतकामत करपाचे आनी सगळ्या जातींची चाकरी करपाचें 
हक आपणाक आसा अशें जणएकलो गोंयकार आपल्या मनाची खात्री करून ते 
भाशेन वावरूंक लागलो जाल्यार आमी आनी आमची भूय कळाव लागनासतना 
व्हडविवेक पांव आनी सगळ्या संवसारांत देख घेवक फावोशें जांव ? ' गोंयची 
भूय व्हडविकेक पावोवपाक तांका गोंयकारांचो एकवट जाय आसलो . हो एकवट 
आमकां आजूनय जाय . 


शणै गोंयबाब फुडार तेळपी आसले . गोंय स्वतंत्र जातकूच काय महाराष्ट्रीय 
आनी काय गोंयकार मेळून गोंयाक महाराष्ट्रांत विरगळावपाचो यत्न करतले 
हाची तांका खात्री जाल्ली . काय गोंयकार आनी महाराष्ट्रीय कोंकणी ही मराठीची 
बोली अशें सांगून गोंयाक बंदेपणांत घालपाचे यत्न करताले , हेय ताणी अणभवल्लें . 
ते कोंकणी विरोधा आड रावले . कोंकणी ही स्वतंत्र भास ती मराठी पासून वेगळी 
हे ताणी पटोवन दिले . कोंकणी साहित्याची निर्मणी केली . कोंकणी भाशेत 
सगळे तरेचे बरपावळ करपाची तांक आसा हेय दाखोवन दिले . कोंकणी भाशेवरवी 
गोंयच्या वेगळ्या स्वतंत्र राज्याचो विचार दिलो आनी त्या विचाराक तर्कसंगत 


बुनयाद दिली . 


शणै गोंयबाबान गोंयचो इतिहास सांगलो , गोंयकारांमदी धनीपणाची आनी 
पुरुशार्थाची भावना जागयली . तांच्यात स्वत्वाची कीट फुकली , एकवट जागयलो , 
कोंकणी भाशेवरवी आनी संस्कृतायेवरवी अस्मिताय जागयली , गोंयची भुगोलीक 
तशेच राजकीय जागृताय हाडली , कोंकणी ही मराठीपासून वेगळी , गोंय हे 
मराठणापासून राजकीय आनी भुगोलीक नदरेन वेगळे हे दाखोवन दिले . आनी 
गोंयच्या स्वतंत्रपणाचो धोल वाजयलो . ते धेकान सांगताले , ' जे घटकेक 
हिमालयासाकून कन्या - कुमारीमेरेन आनी कराची साकून ब्रह्मदेसामेरेन सगळे 
भरतखंड स्वतंत्र जायत तेच घटकेक आमचे गोंयूय आपशीच स्वतंत्र जातलें 
आनी भरतखंडाचें एक इंद्रीय म्हणून ताच्या विशाल कारभारांत स्वतंत्रतायेन 
आंग घालतलें .... स्वतंत्रताय जोडचेखातीर गोंयांक मराठणाचो कुडको जावपाचे 
अपेसपण करचें निखालूस कारण ना . गोंय हे मराठणाचो कुडको केन्नाच नासलें , 

आतां ना , फुडाराक जांवचेंना आनी जावंक फावना . ' सगळे गोंयकार एक 
जावन कोंकणी भाशेचे स्वराज्य भोगपाचो ताचो उबैभरीत हावेस आसलो . 


भारत स्वतंत्र जांवचे पयलीं 9 एप्रील 1946 दिसा तांची जिणे - ज्योत पालवली , 
तरी तांच्या बरपावळीतल्यान लेखकांक , पत्रकारांक , कोंकणीभक्तांक , राजकारणी 
फुडाऱ्यांक , गोंयकारांक स्फूर्त मेळ्ळी . 19 डिसेंबर 1961 दिसा गोंयची सुटका 
जाल्या उपरान्त शणै गोंयबाबाक दिसताले तशेंच घडपाक लागले . कांय राजकारणी 
महाराष्ट्रीयांनी गोंय महाराष्ट्रांत विर्गळावपाचे यत्न चलयले . तांका गोंयच्या 
महाराष्ट्रीय धार्जिण्या लोकांचो पालव मेळ्ळो . तशेच बरेच लोक गोंयचें स्वतंत्र 
अस्तित्व राखपाक सोदताले . गोंयचो हो प्रस्न सुटावो करपाखातीर भारत 
सरकारान 16 जानेर 1967 दिसा लोकांचो ओपिनियन पोल घेतलो . ह्या ओपिनियन 
पोलांत गोंयच्या लोकांनी कोणाक बाडगनासताना गोंय केंद्रशासित प्रदेश म्हूण 
स्वतंत्र उरचेखातीर इतिहासीक कौल दिलो . गोंय महाराष्ट्रापासून वेगळे उल्लें . 
गोंय स्वतंत्र उरचें , हो शणै गोंयबाबाचो राजकीय हांवेस जो लोकांचो हांवेस 
जाल्लो तो साध्य जालो . 

गण 
1977 साल हे शणै गोंयबाबाचें जल्मशताब्दी महोत्सवी वर्स अख्ख्या गोंयांत 
मनयलें . तातूंत कोंकणी लेखक , कोंकणी भक्त , वावुरपी , राजकीय फुडारी 
हांच्या वांगडा लोकांनी वांटो घेतलो . महोत्सवांत शणै गोंयबाबाचें जिवित , वावर 
आनी हावेस हाचे विशी लोकांक माहीती दिली आनी ताकां उर्बा हाडली . 


' गोंय केंद्रशासीत प्रदेश ' हे दुसऱ्या पांवड्यावयलें भारतीय नागरीकत्व , 
लोकांक चड करून शणै गोंयबाबाच्या शिष्यांक आनी बरोवप्यांक मानवनासले . 
पूर्ण दर्जाचें भारतीय नागरीकत्व मेळपाखातीर गोंय घटक राज्याची मागणी 
पोटतिडकेन जाली . भारतांत भाशीक तत्वाचेर राज्यांची आंखणी केल्या . कोंकणी 
भाशेचेर आदारीत गोंयाक घटक राज्य मागपाक रजांव आसलें . 


गोंयकांराच्यो तीन मुखेल मागण्यो आसल्यो । 


जि 1 ) कोंकणी गोंयची राजभास 2 ) गोंय घटक राज्य 3 ) कोंकणी भाशेचो 
संविधानाच्या आठव्या परिशिष्ठांत आस्पाव . ह्या तीन मागण्या खातीर ' कोंकणी 
प्रजेचो आवाज ' ही लोकांची संस्था स्थापन जाली . हे संस्थेन व्हडलें आंदोलन 
उबाल्लें आनी जैतिवंत केले . लोकांचे इत्सेक मान दिवपाक म्हूण मागीर गोंय 

सरकारान 4 फेब्रुवारी 1987 दिसा कोंकणी राजभास करपी विधेयक मानून 
घेतलें . 


चलोवपाक ग 


उपरान्त 30 मे 1987 दिसा गोंय हे भारताचे 25 वें घटकराज्य म्हूण केंद्र 
सरकारान थारायलें आनी संसदेची म्होर घेतली . ते उपरांत 1992 ऑगस्टचे 20 
तारकेर कोंकणी भाशेक भारतीय संविधानाच्या आठवे वळेरीत आस्पावन घेवपाक 
भारतीय संसदेन मान्यताय दिली . अशे तरेन गोंय हे राज्य वेगळे उरून कोंकणी 
भाशेचे घटक राज्य जालें . गोंयकारांच्या भाशेक आनी राज्याक पूर्ण दर्जाचो 
मान लाभलो . शणै गोंयबाबाचो हो हावेस जो सगळ्या गोंयकारांचो जाल्लो , तो 
हावेस रुपकाराक आयलो . हे राज्य चलोवपाक गोंयकारानी लोकशाय पध्दतीन 
वेंचून दिल्लें सरकार आसा ! 

शणै गोंयबाबाचें हें सपन पुरायतरेन प्रत्यक्षांत आयला कांय ? ताचे सगळे 
हावेस पूर्ण जाल्यात कांय ? कोंकणी भाशेचे स्वराज्य भोगपाचें साध्य जाला 
कांय ? भाशेच्या तत्वाप्रमाण कोंकणी भाशीक वाठार गोंय राज्याच्या आवाठांत 
आयला काय ? हे काय प्रस्न आजून आसात . गोंय राज्यांत समाविश्ट जावपाक 
गोंय कुशीकच्या अस्सल कोंकणी वाठाराक ' सैमीक न्याय ' मेळपाक जाय . गोंय 
राज्य हे सगळ्या गोंयकारांचे . सगळ्या गोंयकारांनी एकवटान रावन सगळ्या 
गोंयकारांखातीर गोंय राज्य धनीपणान आनी पुरुशार्थान चलोवपाक जाय . 
शणै गोंयबाबान सांगल्याप्रमाण स्वराज्यांत राजकारणाक घटाय हाडूंक वेपार , 
उद्देग करपाक जाय . कोंकणी भाशेचे स्वराज्य भोगून गोंयचे माथें भारतांत 
आनी संवसारांत अभिमानान वयर सरपाक जाय तशेच संसाराच्या बऱ्याक 
उमेदीन वावरूंक मेळपाक जाय , 

नाग - कारिजात 
नि 

जापानमधीजीपालकांचा 
की जाज्जाका काकाची जाणकार 


संदर्भ : 1 ) गोंयकारांची गोंयाभायली वसणूक ठी शारीचोकमा काकी 

2 ) आल्बुकेर्कान गोंय कशें जिखलें ? कालेजाजता 
3 ) वज्रलिखणी 

काणापाका जिला निर्वाह 
4 ) नव्या घडामोडीत लेखकाचो सहभाग . 

नीलांचामरकामा 

काय frasai 


शणै गोंयबाब : 
र भाशेच्या समाजशास्त्राचे नदरेंतल्यान 


जाजर 


प्रा . माधवी सरदेसाय 


1959 वर्सा चार्ज फर्गुजन हांगेलो डायग्लॉसिया हो सोद - निबंद उजवाडा 
आयलो आनी भाशेच्या समाजशास्त्रीय अभ्यासाक एक नवें मळ उकतें जालें . 
डायग्लॉसिया म्हळ्यार एक विचित्र भाशीक परिस्थिती . डायग्लॉसीक समाजांत 
लोकांचे जिबेर घोळपी भाशेच्या सभावीक बोलयांचेर लोकांचे जिबेर घोळच 
नाशिल्ले एके आदले वा समाजा भायले बोलेयेचो शेक चलता . समाज सभावीक 
बोलयांक ' सकयल्यो ' बोलयो लेखता आनी असभावीक बोलयेक ' ऊंच ' 

मानून 
माथ्यार बसयता फँच भाशेत असल्याच अर्थान घोळणुकेंत आशिल्ल्या उतराच्या 
आधारान फर्गुजनान हे ' डायल्गॉसिया ' उतर घडयल्लें . तांगेलो डायग्लॉसियेचो 
अभ्यास अरबी , ग्रीक , स्विस - जर्मन आनी हायशियन - क्रियोल ह्या चार भाशीक 
समाजांतले भाशीक परिस्थितीचेर आधारिल्लो आशिल्लो . हातुंतले अरबी आनी 
ग्रीक भाशीक समाज आदले - अभिजात बोलयेक ऊंच लेखतात जाल्यार स्विस 
जर्मन आनी हायशियन - क्रियोल भाशीक समाज भायले प्रमाण बोलयेक मान 
दितात . ह्या चारूय समाजां भितर जित्यो जिव्यो जिबेर घोळपी थळाव्यो बोलयो 
सकयल्या पांवड्याच्यो बोलयो जावन उणेपण घेवन जियेतात . 


फर्गुजन डायग्लॉसियेची णव खाशेलपणां दितात 


1 . 


डायग्लॉसीक समाजांत ' वयली ' बोली आनी ' सकयल्या ' बोलयां भितर 

2 . 


खंयच्याय 


कामाची वाटणी जाल्ली आसता . देखीक , इगर्जेतली वा मशिदींतली प्रवचनां , 
सभेमाजार केल्ली उलोवपां - हातूंत फकत ' वयले ' बोलयेकूच रीग मेळटा . घरांत 
वा भायर , अनुपचारीक खबरांनी ' सकयल्यो ' बोलयो घोळटात . ' प्रतिश्ठीत ' 
साहित्याच्या मळार चडशी ' वयली ' बोलीच दिश्टी पडटा . खाजगी पत्रांय ' वयले ' 
बोलयेंत बरयतात . लोकसाहित्य मात ' सकयल्या ' बोलयांनी मेळटा . शिक्षणाच्या 
मळार माध्यम म्हूण वयली बोलीच मिरयता . फर्गुजन बरयतात , कांय अरब 
राष्ट्रांनी माध्यमीक शाळांनी शिकयतना ‘ सकयल्या ' बोलयांचो वापर करपाचेर 
कायद्यान बंदी आसतनाय शिकयल्लें सारकें समजावन सांगपा खातीर शिकोवप्याक 
' सकयल्या ' बोलयांचो आधार घेवचो पडटा . 

डायग्लॉसीक समाजाचे नदरेन ' वयले ' बोलयेकूच प्रतिश्ठा आसता . इतलेंच 
न्हय , तर जायते फावटी उलोवप्यांचे नदरेन फकत ' वयले ' बोलयेकूच अस्तित्व 
आसता . फर्गुजनान दिल्ल्योच देखी घेवंया - एक अरबी भाशीक दुसऱ्या 
अरबी भाशिकाक ' अरबीच येना ' म्हणटा तेना ताचो अर्थ , ताका ' वयली ' बोली 
येना असो आसता . हेच भाशेन , शिकिल्लो सवरिल्लो हायशियन क्रियोल भाशीक 
आपणाक फँच भाशिकूच लेखता ; आपूण सदां फँचूच उलयता अशें तो मानता . 
' वयली ' बोली सारकी उलोवंक लेगीत नकळ आशिल्ले तिका ‘ सकयल्या ' बोलयां 
परस अदीक सुंदर , म्हत्त्वाचे विचार मांडपाक अदीक योग्य बी मानतात . 
3 . ' वयले ' बोलयेकडेन लिखीत साहित्याचें गडगंज दायज आसता . समकालीन 
साहित्याचेर ह्या दायजाचोच धेक चलता . ' वयलें ' बोलयेंतल्या ज्या साहित्या 
कडेन भाशीक समाज आदारान पळेता तें एक तर आदल्या काळांत निर्माण 
जाल्लें साहित्य आसता वा , डायग्लॉसीक भाशीक समाजाभायर निर्माण जावपी 
समकालीन साहित्य आसता . अरबी आनी ग्रीक भाशीक समाजांत आदल्या 
काळा वयल्या साहित्याची सत्ता चलता जाल्यार स्विस - जर्मन आनी हायशियन 
क्रियोल समाजांत , अनुक्रमान , प्रमाण जर्मन आणि प्रमाण पँच बोलयेंत निर्माण 
जावपी साहित्याचो शेक चलता . 

' सकयल्यो ' बोलयो भुरगी घरगुती वातावरणांतल्यान आपले आपूण 
शिकतात . ' वयली ' बोली तांकां उपचारीकपणान शिकची पडटा . 
5 . ' वयले ' बोलयेक व्याकरणीक अभ्यासाचे दायज आसता . तिचे प्रमाणिकरण 
जाल्लें आसता . ' सकयल्या ' बोलयां भितर वेगळेपणाक खूब वाव आसता . ह्या 


4 . 

बोलयांची बरयल्ली व्याकरणांय चडशी आसनात . आसलींच जाल्यार ती चडशी 
भायल्या जाणकारांनी , भायल्या भासांनी बरयल्ली आसतात . 


6 . 


शेंकड्यांनी वर्सी समाजांत डायग्लॉसिया उरूं येता . फर्गुजन म्हणटात , 
कांय समाजां भितर डायग्लॉसियेन हजारभर वर्सी हुपल्यांत म्हणपाचे दाखोवं 
येता . 


7 . ' वयली ' बोली आनी ' सकयल्यो ' बोलयो हांचे भितर व्याकरणी बांदावळीची 
खूब वेगळेपणां आसतात . 
8 . ' वयली ' बोली आनी ' सकयल्यो ' बोलयो हांचे भितर समान उतरावळ खूब 
आसता . जांकां ' सकयल्या ' बोलयांनी समानअर्थी उतरां मेळनात अशी फकत 
' वयले ' बोलयेंत मेळपी कितलिंशी उतरांय वेगळी काडूं येतात . तशी , जांकां 
' वयले ' बोलयेंत समानअर्थी उतरां मेळनात अशी फकत ' सकयल्या ' बोलयांनी 
मेळपी कितलिंशी उतरांय पेल्यान काडूं येतात . उतरावळीचे हे वेगळेपण भाशेच्या 
वापराच्या मर्यादांक लागून आयिल्ले वेगळेपण . पूण डायग्लॉसियेंत आनीक एक 
गजाल पळोवंक मेळटा - ' वयले ' बोलयेंतली उतरां आनी ' सकयल्या ' बोलयांतली 
उतरां अश्यो कितल्योश्यो समानअर्थी उतरांच्यो जोडयो आमच्यांनी लावं येतात . 
देखीक ' वयले ' ग्रीक बोलयेंत ' वायन ' म्हळ्यार Inos ' सकयल्या ' ग्रीक बोलयांनी 
वायनाक Krasi म्हणटात . हॉटेलांतल्या मेनू कार्डार गिरायक Inos वाचता 
आनी Krasi हाडपाची ऑर्डर दिता . 


9 . 


दोनूय तरांच्या बोलयांच्या मुळाक नादांची एकूच बांदावळ आसता . ' सकयले 
बोलयेची नादवेवस्ताच मुळावी आसता . 


पयसुल्ल्या अरबी , ग्रीक , स्विस - जर्मन आनी हायशियन क्रियोल समाजांच्यो 
देखी घेवन केल्ली ही डायग्लॉसियेची विसकावणी . हे विसकावणेच्या हारशांत 
कोंकणी समाजाक , चड करून , गोंयकार हिंदू कोंकणी समाजाक आपणालेंच 
आदलें रूप दिश्टी पडले बगर कशें रावतलें ? 


सवायशे वर्सा फाटीं वर्चुया 


ज्या गोंयांत वामन रघुनाथ वर्दै वालावलीकार जल्मल्लो तांतूत गोंयकार 

हिन्दू मनशाची दिसपट्टी भाशीक जीण ' प्रमाण मराठी ' आनी ' कोंकणी बोली ' 
ह्या दोन भाशीक रुपांनी वांटून गेल्ली . 

प्रमाण मराठी वयली भाशीक मळा आडावन बशिल्ली , कोंकणी ' सकयल्या ' 
मळांचेर घोळटाली . घरांत तशे भायर लोक एकामेकांकडेन कोंकणींतल्यान 
उलयताले . पूण सभेमाजार वा माचये वयल्यान उलोवचे जाल्यार मराठीतल्यान 
उलोवंक लागताले - कोंकणी खबरांची , चकाटांची ' बोली ' आशिल्ली , मराठी 
भाशणांची , माचये वयल्यान सुचोवण्यो बी दिवपाची ' भास ' आशिल्ली . बरोवपाची 
भासूय मराठीच आशिल्ली . शणै गोंयबाबान दिल्लीच एक देख दिवची जाल्यार , 
गोंयकार हिंदू पसरकारा कडेन ' गोड ' विकतें मागतालो आनी पसरकार ताका तें 
' गोड ' म्हणुनच दितालो . पूण आपणाले हिशेबाचे पटयेर मात ' गूळ बरयतालो 
( कोंकणी भाशेचें जैत 1930 : 39 ) खाजगी पत्रांय मराठींत बरयताले , व्होंवळीक 
पत्रां , आमंत्रण पत्रां मराठीत छापताले . कोंकणींत लोकवेद आशिल्लो . पूण कथा , 
कविता , नाटका , निबंद बी ' प्रतिष्ठित बरयल्लें साहित्य मराठींत आसतालें . 
हातूंत कोंकणी आयलीय जाल्यार ती भाशेत थळावे रंग भरपाक , चड करून 
नाटकां , नाटकुल्यांनी पात्राच्या तोंडांतल्यान येताली . खबरेपत्रां , नेमाळी मराठीत 
आसताली . हातूंत कोंकणींतल्यान जायरात दिली जाल्यार ती छापपाक संपादप्यांक 
धीर जायनाशिल्लो . ( हो उल्लेख ' मोगाचे लग्न पुस्तकाक बरयल्ल्या संपादप्यांल्या 
' सुरवेच्या उतरांतलोः मोगाचे लग्न ( तिसरी उजवाडावणी 1989 : 5-10 ) . 

आदल्या ' हिंदू गोंयात मराठीक प्रतिष्ठा आशिल्ली जाल्यार कोंकणीक 
' हेंगाडी लेखताले . ' मोगाचे लग्ना तलो बाबगो ह्या गोंयचो एक प्रतिनिधी . तो 
म्हणटा , हळद लागली तुमचे ते भाशेक . हेंगाडी भास बैंची . तिका भास हें उतर 
सोबता गा तरी ? म्हाका जाल्यार ते भाशेचो दोळे फोडून राग येता . पणून आसूं . 
भंगू म्हणून हांव ती उलैता ... ' ( मोगाचे लग्नः 49 , 50 ) हिंदू कोंकणी उलयताले . 
पूण आपणाक मराठी भाशीक मानताले . तांगेले जिबेर दिसपट्टी घोळपी कोंकणी 
' भासूच नाशिल्ली . ती मराठीची ' बोली ' आशिल्ली , वा , अशुद्ध मराठी ' आशिल्ली . 
त्या वेळावयलो हिंदू गोंयकार गोंयच्या थळांच्या नांवांचें आनी गोंयकारांल्या 
कुळनांवांचेंय बरपांत मराठीकण करतालो . पानवेल , ताळगांव , बांदोडे , शिरोडे , 
दिवचल , व्हडलें गोंय , बारदेस , साश्ट ही नांवां बरपांत पनवेल , तळेगांव , बांदिवडे , 
शिरवडे , डिचोली , थोरले गोवें , बारदेश , साशष्टी जाताली . तशी जोयशी , तेलिंग , 

परोब , देस परोब , म्हांबरे बी कुळनांवां बरपांत जोशी , तेलंग , प्रभु , देशप्रभु 
महांबरे जाताली . गांवा वयल्या आडनांवांतलें कार वचून थंय कर येतालें , शणे 
शेणवी जातालो . ( ह्यो सगळ्यो देखी शणै गोंयबाबांल्योचः कोंकणी भाशेचें जैत 
47 कांय प्रमाणांत अजून गोंयांत हे अशें घडटा ... ) आनी , मजा म्हळ्यार , ह 
मराठी रुपांच गोंयकारांक आपणाल्या नांवांची ' खरेली ' रुपां दिसताली ! मुंबर 
सारकेल्या शारांत दोग हिंदू गोंयकार एकामेकांक मेळटाले तेना चार चवगांत 
कोंकणी उलोवपाचीय खंय तांकां लज दिसताली आनी ते मराठींतल्यान उलोवंक 
लागताले . ( होय उल्लेख मोगाचे लग्न पुस्तकाच्या ' सुरवेच्या उतरां'नी आयला . 
मराठी सारकी उलोवंक लेगीत नकळ आशिल्ले तिका आपणाली ' आवयभास 
मानताले . कोंकणी परस तांकां ती अदीक सुंदरूय दिसताली . ह्या गोंयांत मराठी 
सगळ्यांक सारकी समज नाशिल्ली तरी सगळी तिका तोखेताली आनी , कोंकणी 
सगळ्यांक सारकी समजताली . पूण कोणाकूच तिची तोखणाय नाशिल्ली ! 

मराठीकडेन बरपांतल्या साहित्याचे गडगंज दायज आशिल्लें . तिचे कडेन 
ज्ञानेश्वर , तुकाराम , समर्थ रामदास , मोरोपंत बी आशिल्ले . कोंकणीची बोल्सा 
तशी रितींच आशिल्ली . 


कोंकणी भुरग्यांक घरगुती वातावरणांतल्यान शिकयले बगर येताली . 
मराठी तांकां मुद्दाम यत्न करून शिकची पडटाली . शणै गोंयबाबांच्या उतरांनी , 
' इंग्रजी सरादींतले मराठी शिकिल्ले लोक गोंयां मास्तरकी करूंक ' येताले तांचे 
कडल्यान गोंयकार मराठी शिकताले . ( कोंकणी भाशचें जैतः 2 ) 
धिनी 

मराठीक व्याकरणीक अभ्यासाचे दायज आशिल्लें . तिचे प्रमाणिकरणूय 
जाल्लें . कोकणीची व्याकरणां जायती आशिल्ली पूण ती कोंकणी मनशांनी 
कोंकणी मनशांच्या वापरा खातीर कोंकणींतल्यान बरोवंक नाशिल्ली . ती चडशी 
भायल्या जाणकारांनी एका खाशेल्या हेतान भायल्या भासांनी बरयल्ली . कोंकणी 
कोशांचीय हीच तरा . उपचारीक मळांचेर घोळपाची संदूच मेळूक नाशिल्ल्यान 
प्रमाणिकरणाचे नदरेनूय कोंकणी फाटीं उरिल्ली 

जी 
धोज शेकड्यांनी वर्सी सावन हिंदू गोंय हे तरेन आपणाली भाशीक जीण मराठी 
' वयली ' भास आनी कोंकणी - ' सकयली ' बोली ह्या दोन कुडक्यांनी वांटून 
घालून जियेत आयिल्लें . 

मराठी आनी कोंकणी भितर व्याकरणी बांदावळीची वेगळेपणां खूब आशिल्ली . 
कोंकणीची व्याकरणी बांदावळ " ( 1949 ) पुस्तकांत शणै गोंयबाबूच ती आमकां 
दाखोवन दितात . 


कोंकणी मराठी भितर फर्गुजन दाखयतात तसलें उतरावळीचे वेगळेपणय 


खूब आशिल्लें . 


गोंयकार हिंदू मराठी उलयतालो तेन्ना सामान्यतायेन ताचे मराठीक ' कोंकणी 
सुवाद ' येतालो . म्हळ्यार , दोनूय भाशीक रुपांच्या मुळाक नादांची एकूच 

बांदावळ 
आशिल्ली . 


1 . 


ही परिस्थिती कशी , कित्याक लागून जल्मा आयली ह्या प्रस्नाची जापूय 
आमकां फर्गुजनांच्या निबंदांत मेळटा 

साहित्यीक नदरेन मराठी गिरेस्त - प्रस्थापीत भास आशिल्ली . धार्मीक 
आनी सांस्कृतीक कारणांक लागून गोंयाचो हिंदू समाज ह्या साहित्याकडेन 
आपलेपणान पळेतालो . तो ताचे कडेन Identify जाल्लो . कोंकणींतलें साहित्य 
चडशे क्रिस्ताव धर्मा कडेन आनी संस्कृतायेकडेन जोडिल्लें आशिल्लें . तें ' भायले ' 

रोमी लिपयेंतूय बरयल्लें आशिल्लें . देखून , ' वनवाळ्यांचो मळो ' , ' सांत आंतोनीची 
अचर्यां ' सारकेलें बरप'आपले भाशेत आसुनूय हिंदूंक ' परके दिसतालें . आनी 
' ज्ञानेश्वरी ' ' अमृतानुभव ' , ' दासबोध ' बी साहित्य परके भाशेत आसुनूय तांकां 
' आपलें ) दिसतालें . ह्या आपलेपणाक लागून ' परकी ' भासूच तांची आपली ' भास 
जाल्ली . 


2 . 


आदल्या काळार गोंयकार हिंदू मदलो एक ल्हान व Y च बरपाक्षरी आशिल्लो . 
हेरांक वाचूंक बरोवंक येना आशिल्लें . 


3 . 


1 आनी 2 वयल्यान शतमानांची शतमानां उलगल्ली . दोन कुडक्यांची 
भाशीक जीण जियेतल्या समाजाक ती विचित्रूय दिसनाशिल्ली आनी तिचे 
पसून त्रासूय जायनाशिल्ले . ' गोड ' मागतल्याक तें ' गोड ' म्हणून दिवप आनी 
हिशेबाचे पटयेर मात ' गूळ ' बरोवप , बसका सुरू जावचे पयलीं आपसांत 
कोंकणींतल्यान खबरी मारप आनी मागीर त्याच लोकांमुखार ' बंधू भगिनींनो ' 
म्हणून मराठींतल्यान मोठ्या कश्टान उलोवप करप हाची समाजाक संवंय जाल्ली . 

डायग्लॉसिया हिंदू गोंयची परंपराच आशिल्ली . 

चार चवगां वरी वालावलीकारूय मराठीक गोंयची थळावी भास लेखताले . 
मराठी - पुर्तुगेज शाळांनी वापरपा खातीर तांणी O Mestre Portuguez म्हूण 
पुस्तक बरयल्लें . ह्या पुस्तकाचे पुर्तुगेज प्रस्तावनेत तांणी मराठीक Lingua 
Vernacula म्हळ्यार , थळावी भास म्हणिल्ली . तॉमस मैरांव हो पुर्तुगेज मनीस 
गोंयच्या शाळांचो इन्स्पेक्टर आशिल्लो , ताणें शणै गोंयबाबांक म्हळे , ‘ गोंयची 
थळावी भास कोंकणी . ती मराठी कशी जातली ? ' वालावलीकारांक तेन्ना सट्ट 
जालें . तांकां आपली चूक कळून आयली ( कोंकणी भाशेचें जैतः 21 ) आनी 
कोंकणीचो दिश्टावो जालो . ह्या दिश्टाव्यान वालावलीकाराक ' शणै गोंयबाब ' 
केलो . तेन्ना सावन ते निमाणे मेरेन शणै गोंयबाब आपणाल्या समाजाक 
डायग्लॉसियेंतल्यान मेकळो करपा खातीर वावुरले . मुंबयच्या सारस्वत ब्राह्मण 
समाजाचे सभेत तें गोंयच्या इतिहासाचेर कोंकणींतल्यान उलयले . कोंकणींतल्यान 
ते बरोवंकूय लागले . मराठीच नाटकां पळोवपाची आनी माचयेर हाडपाची संवंय 
आशिल्ली तांकां तांणी ' मोगाचे लग्न ' , ' पोवनांचे तपलें आनी ' झिलबा राणो ' हीं 
कोंकणी नाटकां दिली . भगवदगीताय तांणी कोंकणींत हाडली . आनी अशे तरेन 
कोंकणीच्या वापराची मळां रुंदावपाचो वावर तांणी सुरू केलो . 

शणै गोंयबाबां आदी कोंकणी - मराठीचो वाद आशिल्लोच जाल्यार तो 
फकत भाशीक वाद आशिल्लो - व्याकरणीक नदरेन कोंकणी मराठीची बोली 
काय स्वतंत्र भास , ह्या मुद्द्याचेर केंद्रीत जाल्लो विद्वानां मजगतच्या मतभेदाचो 
तो एक विशय आशिल्लो . शणै गोंयबाब हे तरेचे , कोंकणीचो पाखो घेवपी , 
व्याकरणीक नदरेन ती एक स्वतंत्र भास म्हूण सिद्ध करून दाखोवपी निखटे 
विद्वान नाशिल्ले . विदवत्ते वांगडा तांच्या विचारांत एक क्रांतिकारी समाजसुधारकूय 
आशिल्लो . तांगेलो कोंकणीचो दिश्टाचो फकत व्याकरणीक सत्याचो एक अणभव 
नाशिल्लो . तो सांस्कृतिक बंदेपणाच्यो सरपळ्यो तोडून उडोवपी , समाजाक मानसीक 
गुलामपणांतल्यान मेकळो करपी दिश्टावो अशिल्लो . शेंकड्यांनी वर्सी सावन जो 
समाज अजाणपणान ( शणै गोंयबाबांलेच उतर ) आपणाक मराठी लेखतालो ताका 
शणै गोंयबाबान हालोवन उडयल्लो आनी ह्या समाजाक एके नवे कोंकणी Iden 
tity चो मंत्र दिल्लो . 
शणै गोंयबाबांली क्रांती तांगेल्याच समाजांतल्यान - ' हिंदू गोंया ' सावन , 

इतलेंच न्हय तर हिंदू बामणां सावन सुरू जाताली . पूण ती थंयच सोंप नाशिल्ली . 
हिंदू गोंयाचे तुळेन ' क्रिस्ताव गोंयांत ' कोंकणीचो कांय प्रतिश्ठीत मळांचेर , 
मुखेलपणान इगर्जेत - वापर जातालो खरो . पूण हांगाय एके तरेची डायग्लॉसियाच 
आशिल्ली . ' आबे फारीय ' पुस्तकांत शणै गोंयबाब बरयतात - ' हिन्दूंक मराठी 
लोक आनी तांगेली भास व्हडली दिसतात आनी क्रिस्तांवांक पुर्तुगेज लोक आनी 
तांगेली भास व्हडली दिसतात .... दोगूय परक्यांच्या नादांत आनी बडवाचारांत 
गुल्ल जाल्यात . ( आबे फारीयः वज्रलिखणी 1977 : 205. ) ह्या दोगांकूय ' आपल्या 
खासा मेंदून येवजुपाचो ' ( पा . 206 ) संदेश ते दितात आनी तांच्या हातांत कोंकणीची 

नव्या समाजाच्या एकवटाची घुडी दितात . ' ऐन वेळार ह्या बरपांत ते बरयतात 
' आमगेले वाणी , चाड्डे आनी बामण हिंदू तशे क्रिस्ताव हांणी गावडे आनी हेर 
सुदीर लेखिल्ल्या भावांक आपणाल्या उंच पांवड्यार चडोवन सगळ्यांनी मेळून 
कोंकण , कोंकणे आनी कोंकणी भास ह्या भौच सोबीत तिर्कुटाची भांगरा घुडी 
संवसारांत जयजयकारान फडफडावची ' ( येवकार अध्यक्षांले उलोवप 1945 ) 
नव्या एकवटीत कोंकणी समाजाच्या ह्या सपनाक ते सांतेर आनी आंकवार मोरी 
दोगांयचो आशिर्वाद मागतात . 

फर्गुजन बरयतात तशें , काळ बदलूंक लागता तेन्ना डायग्लॉसियेची भाशीक 
समाजाक आडखळ जावंक लागता ... ह्या नव्या काळाची सुलूस शणै गोंयबाबांक 
लागिल्ली . ' हिंदू गोंय ' आनी ' क्रिस्ताव गोंय ' ह्या गोंयच्या दोन वांट्यां मदली वेर 
सांदोवंक , तेच प्रमाण , वयलो बरपाक्षरी समाज आनी सकयलो निरक्षर समाज 
हांचे मदलें उंच - उणाकपण ना करूंक , स्वतंत्र हिंदुस्तानांत एक खाशेली Iden 
tity आशिल्लें नवें राज्य घडोवंक कोंकणी बगर दुसरो मार्ग ना म्हणपाचें तांका 
दिश्टी पडिल्लें . डायग्लॉसियेंत कोंकणी समाजाक मेकळो करपाचें सपन तांणी 
पळेल्लें . 


हे कोंकणी घुडयेक लागून गोंय गोंय उरलें , घटकराज्य जालें . कोंकणी 
' साहित्य अकादेमींत पावली , राजभास जाली . आठवे वेळेतूय गेली . आयज ती 
' रांदचे कुडीतली भास ' उरूंक ना . तिका क्रियादांची भास ' म्हणून हिणसांवंकूय 
कोण वचना . तरी पूण , कोंकणी मनशांचो - आमचो - भाशीक वेव्हार पळेल्यार 
प्रस्न पडटा , कोंकणी भाशीक समाज डायग्लॉसियेंतल्यान भायर आयला व्हय ? 

शणै गोंयबाब : 

कोंकणी अस्मितायेचो हुंकार .. 


-प्रा . भूषण भावे 


शणै गोंयबाब हांची 125 वी जयंती मनयतास्तनाच , ह्या 125 वर्मांत 
कितें घडयलें , कितें जोडले , हाचो नियाळ जावंक जाय . तशें पळोवंक गेल्यार 
आधुनीक कोंकणी साहित्याची सुरवात शणै गोंयबाबानीच केली . ह्या 125 
वसति ( खरेपणान फाटल्या 50 वर्सात ) कोंकणी साहित्यांत कथा , कविता , 
कादंबरी , नाटक , वैचारीक साहित्य हे प्रकार निर्माण जाले आनी तांचे मदल्या 
दरेकाचे एक स्वतंत्र दालन लेगीत तयार जालें . हे साहित्यप्रकार कविता , कथा , 
कादंबरी , नाटक , वैचारीक ह्या देवत्या क्रमान तयार जालें . हाचोच अर्थ वैचारीक 
आनी सिध्दांतीक साहित्य आमचेकडे साप्प उण्या प्रमाणांत निर्माण जालें . कोंकणी 
अस्मितायेची 

बाजू 

मांडपाक ' विचार ' उणो पडटा काय ' विचारवंत ' हो प्रस्न 
आमीच आमच्या मनाक विचारचो पडटलो . म्हज्या मतान कोंकणी संस्कृतायेचो 
सातत्यान अभ्यास आशिल्लो मनीस ( लेखक ) आमचेकडे नाशिल्ल्यान वा आसात 
तांणी गंभीरतायेन ह्या प्रस्नाकडे पळोवंक नाशिल्ल्यान आमची ' वैचारीक ' बाजू 
दुबळी पडटा . जेना - जेन्ना कोंकणी अस्मितायेमुखार आव्हानां उबी जातात , तेन्ना 
तेन्ना जितले बेगीन आमी ' रस्त्यार ' येतात / येवंक शकतात , तितले बेगीन आमी 
' कागदार ' येवंक शकनात . फाटल्या 60-70 वर्सात कोंकणीखातीर आंदोलनां 
करपी ' मनीस ' आमी जोडले , पूण वैचारीक आंदोलन घडोवपी ' लेखक ' ( आनी 

वाचक लेगीत ) निर्माण करूंक उणे पडले . शणै गोंयबाब हांचे खाशेलेपण म्हळ्यार 
तें ' रस्त्यापरस ' " कागदार ' चड प्रकट जाले . 


ललित साहित्यांत आमी फकत संख्यात्मक नदरेन वाडले नात , तर गुणात्मक 
नदरेन लेगीत साहित्याचो विकास जालो . सुमार 500 कवी , 100 कथाकार , 50 
कादंबरीकार आनी 25 नाटककार हो संवसार उबो करतनाच आयज साहित्यातले 
ग्रामीण - नागरी , प्रादेशिक - वैश्वीक , पारंपरीक - आधुनीक हे साबार प्रवाह कोंकणी 
साहित्यांत खंयचेय हेर भारतीय भाशे इतलेच वा तिचेपरस कांकणभर चड 
लेगीत आसतले . तातुंत ही किमया फाटल्या 50 वर्सातच जाल्या हे विशेश . 
तातुनूय चार राज्यांनी आनी चार लिपींनी शिंपडिल्लो समाज आसतनाय हे 
घडूंक पावलां , हें आनीक एक विशेश . पूण त्यामानान कोंकणी साहित्याचो 
' वाचपी ' ( वाचक ) मात वाईक ना , ही एक खंत आसा . वाचकवर्ग वाडपाचें / 
वाडोवपाचें एक प्रभावी माध्यम म्हळ्यार शिक्षण . महाविद्यालयीन पावंड्यावेल्या 
कोंकणी शिक्षणाचो ( जें फकत गोंयातल्याच कोंकणी भाशिकांक मेळटा ) हे 
नदरेन विचार जावपाची गरज आसा . दुसरें प्रभावी माध्यम म्हळ्यार पत्रकारिता . 
मंगळुरांत ती कित्याक बरे स्थितीत आसा आनी गोंयात कित्याक ना , हे विशी 
अभ्यास जावपाक जाय . 


हो खटाटोप कित्याखातीर ? 


कृष्णदास शामा हांणे 16 व्या शेंकड्यांत कोंकणीतल्यान कथा रचून कोंकणी 
साहित्याच्या संवसाराक सुरुवात केली . उपरांत वेगळो हेतू दोळ्यांमुखार दवरून 
पोर्तुगेज पाद्रींनी कोंकणीच्या ह्या संवसाराक आपणालें योगदान दिले . ताचेउपरान्त 
कुन्य रिवार ह्या पोर्तुगेज अधिकाऱ्यान कोंकणीची वैचारीक बाजू मांडपी प्रबंध 
बरयलो . पूण खऱ्या अर्थान कोंकणीच्या संवसाराक सुरुवात जाली ती शणै 
गोंयबाब हांका लागून . देखून तांचें 125 वें जयंतीवर्स मनयतना कित्याखातीर 
ताणी वेगळो संवसार मांडलो ? हो खटाटोप तांणी कित्याक केलो ? तांच्या साहित्यांत 
एकेतरेचो अट्टाहास दिश्टी पडटा तो कित्याखातीर ? हाचोय विचार जावंक 
जाय . प्रसिध्दी , धनप्राप्ती , ... हीं आनी अशेतरेची साहित्य - निर्मणेची खंयचीय 
प्रयोजनां साध्य जावपाची कसलीच सुतराम शक्यताय नासतना तांणी कोंकणीत 
साहित्य रचलें तें कित्याक ? फकत आत्मसुखाक लागून ? 

ह्या प्रस्नाची जाप निश्चितपणान ' ना ' अशी दिवंची पडटली . शणै गोंयबाब 
हांणी गोंय पळयिल्लें . उपरांत तांणी मुंबय वतकीच मुंबय पळ्यलीच पूण त्याभायर 
गोंय सोडून उर्वरीत कोंकणातल्यान आयिल्लो ' कोंकणी ' मनीस लेगीत पळयलो . 
देडदमडे खातीर आपलें घर- दार , कुळागर - शेत सोडून चार - बाय - चार चे कुडीत 
रावन लाचारीची जीण जगपी ' कोंकणी ' ताणी पळ्यलो . यंत्रावरी काम करून 
एक भावनाशून्य यंत्रच जाल्लो हो कोंकणी मनीस पळयतकीच तांका प्रस्न 
पडलो : - ह्या कोंकणी मनशाक संस्कृती ना ? परंपरा - दायज ना ? ह्या प्रस्नाची 
जाप तांका मेळ्ळी ती चवथ आयली काय कसोय करुन कोंकणात - आपल्या 
घरा घालून घेवपाच्या कोंकणी मनशाच्या सबावांतल्यान . 

इतिहासान ' कोंकणी मनशाक ' केन्ना समजून घेतलो ना . अत्यंत भावूक 
अशा आनी एकदां थारायतकीच आपणाक त्या गजालीखातीर घालून घेवपी 
' कोंकणी मनीस ' इतिहासान ' मागास ' थारायलो . मुंबयचे संस्कृतायेन ताचेकडेन 
फकत ' सवाय मेळपी कामगार / वावराडो / मानाय ' ( रामागडी ) म्हण पळयलें . ' आळशी ' , 
' कामचुकार ' म्हणून ताची केन्ना फकाणां केली , अपमान / निर्भत्सना केली वा 
ताचेकडेन आडनदर केली , चडांत चड ताची काकळूट केली . पूण ताचेकडेन 
मनीसपणाचे भावनेन पळयलें ना . हे यांत्रिक - संस्कृतायेन ताची फकाणां केलींच , 
त्या वांगडाच ताचे भाशेची लेगीत ' हेंगांडी ' भास म्हण भगलां केली . 

हे स्थितीक मुंबय - पुण्याकडल्या मनशाभाशेन ' कोंकणी मनीस ' लेगीत 
जबाबदार आशिल्लो . ताणे लाचारीपूर्वक फकत ' यंत्र / माकन ' जावपांतूच धन्यताय 
मानली . कांय थोड्या कोंकणी मनशांनी हे स्थितीचेर मात करपाचो यत्न केलो . 
पूण तांकां ' प्रादेशिक ' अशें संबोधून एक मर्यादा घातली . मुंबय - पुण्यांत निर्मिल्लें 
साहित्य ' विश्वात्मक ' आनी कोंकणची फाट ā य , जीवनानुभव घेवन आयिल्लें 
साहित्य मात ' प्रादेशिक ' असो नकारात्मक अर्थ सुरवेक त्या ' प्रादेशिक ' उतराक 
आसलो . खरे म्हळ्यार कोंकणी मनशान भारताची संस्कृती - राजकारण 
स्वातंत्र्यझंज - साहित्य - समाजकारण - आदी मळांक दिल्ल्या योगदानाचे स्वतंत्र 
मूल्यमापन जावपाची गरज आसा . 
काटमाज 

कोंकणी मनशाची जीण ' प्रादेशिक ' इतलेंच म्हणून काम भागचे ना . 
तिचेभितरल्या दरेका घटकाचो अभ्यास करतकीच मतींत येता ते तिचें गिरेस्तपण . 
विविधताय हो भारतीय संस्कृतायेचो जीव - प्राण . विविधताय फकत सैमीक 

गजालींची न्हय तर मनशाची लेगीत . विविधताय हे भारताचे विकासाचे प्रक्रियेयतले 
आडमेले केनाच जालें ना , विविधताय हे भारताचे वैभव . जल - वेवस्था , कृषी 
वेवस्था , ग्रामवेवस्था , अन्नसंस्कृती , निसर्गश्रध्दा आनी साहचर्य ह्या दरेका 
घटकातली कोंकणातली विविधताय तिगोवन दवरच्या बदलाक , जिणेचें 
प्रमाणीकरण ( Standardisation ) करपाच्या हावेसान मुंबयचे सैमीक - संस्कृतायेन 
तिका हीण लेखली आनी चिडिली . कोंकणचे सैमीक जिणेकडेन तांणी 
' सुखासमादानाचे जिणेचे मंत्र म्हण पळयनासतना तांणी तिचेकडेन ' चार दीस 
मुदासाक वचपाचे साधन म्हण पळयलें . हांगाचे लोकजिणेत आयजच्या संवसारा 
मुखावयल्या प्रदूशण , पर्यावरण - इबाड , भलायकी - इबाड , मानसीक दुबळेपण , 
नैराश्य , बेकारी , अर्थीक - विशमताय अशा साबार प्रस्नांक जाप दिवपाचें आनी 
निरामय जीण जगपाचो मंत्र दिवपाचे सामर्थ्य आसा , हे ' आधुनीक ' म्हणयतल्या 
मुंबयच्या मनशान वळखूक ना . जिणेभशेन साहित्याकडेन लेगीत ‘ पाश्चात्य 
नदरेंतल्यान पळोवपी आनी तातूंत अस्तित्ववाद , रोमेंटिसिजम आदी ' नवे ' प्रवाह 
सोदपी ' मुंबय कारांनी कोंकणच्या साहित्यांत आशिल्लो ' निसर्ग ' वाद , सैम 
आनी मनीस हांचे नातेसंबंद केन्ना तपासून पळयले नात , तांची दखल घेतली ना . 
हे स्थितीत मुंबय - पुण्याकडल्या मनशाभशेन कोंकणी मनीस ' लेगीत जापसाल 
आशिल्लो . काय अपवादात्मक कोंकणी लेखकांनी ही स्थिती बदलपाचो यत्न 
केलो . पूण ते तांणी ' मुंबय - पुण्याकडले ' मराठी भाशेतूच आनी त्योच प्रतिमा 
आनी साहित्यांचे तेच पाश्चात्य ( वा तथाकथित आधुनिक ' ) निकश दोळ्यांमुखार 
दवरून केलें , देखून त्या साहित्याक ' प्रादेशीक ' ही संकल्पना मेळ्ळी - ताचेभायर 
आनीक कांयच घडले ना . ( सुरवेक ह्या प्रादेशिक संबोधनात लेगीत विश्वात्मक ' 
अशें मानिल्ल्या मुंबय - पुण्याकडल्या साहित्यापरस वेगळे कितेंतरी असो न्हयकारी 
सूर आशिल्लो . ते प्रादेशिकतायेंत लेगीत भारतीयत्वाची - पर्यायान 
विश्वात्मकतायेची सूत्रां आसात हे पटोवन दिवपाक कोंकणी लेखक असमर्थ 

we 
थारलो . ) 


देखून शणै गोंयबाबान कोंकणी अस्मितायेचो नवो संवसार मांडलो . तोय 
बी लोकांचेच भाशेतल्यान'कोंकणीतल्यान ' तांणी मांडलो . देखून तांणी ' गोंयकाराचो 
मुंबैकार ' जावं नाकात अशें आवाहन केलें . कोंकणी संस्कृतायेकडेन दुर्लक्ष 
म्हळ्यार फकत कोंकणी मनशाचें न्हय तर पुराय देसाचे नुकसान जावन आसा . 
हे करतना कोंकणीकडेन पळोवपाचे महाराष्ट्राचे आनी मराठी वृत्ती विशींची 

तिडक ताणी उक्तायल्या . तांच्या साहित्यांतल्यान बरोवप्यांचे आयलां ते कोंकणचे 
संस्कृतायेचें गिरेस्त दर्शन . देखून पुराय कोंकणाचे अस्मितायेच्या अभ्यासाचो 
एक मुखेल वाटचिरो म्हण तांच्या साहित्याकडेन पळोवंक जाय . 


तांणी बरोवपाक सुरुवात केली तेन्ना कोंकणी भाशेक ' साहित्यीक ' परंपरा 
नाशिल्ली . देखून ' साहित्याची ' कोंकणी भास घडोवन तांणी आपल्या वावराक 
सुरुवात केली . शणै गोंयबाब पिंडान कवी / कथाकार / नाटककार / कादंबरीकार / 
इतिहासकार / व्याकरणकार / भासशास्त्री बी कोणूच नाशिल्ले . तरीय तांणी 
त्या - त्या मळांचेर दोळ्यांत भरसारको वावर केला . ताचेफाटली तळमळ , मनस्वीताय , 
अट्टाहास आनी मुखेल म्हळ्यार हेतू समजप , अभ्यासप गरजेचे . त्या - त्या मळाचेर 
तांणी दिल्ले तपशील , मांडिल्ले मुद्दे , परगटायिल्ली मतां कायकडेन चुकल्यात 
जायत . पूण ताचेफाटली तांची साधना , तकालस पळ्यतकीच तांचो पिंड बी 
थारोवपाचोच जालो जाल्यार तो एका संशोधकाचो अशेंच म्हणचें पडटलें . 


सोपी , सुटसुटीत पूण उतरावळींत गिरेस्तस , अर्थाची बारीक - बारीक तासां 
कुसां लेगीत उक्तावपी अशी रसरशीत कोंकणी भास तांणी घडयली आनी 
वापरली . भास म्हळ्यार संस्कृतायेचो एक कपचो , दिफळी . तांचे हे भाशेतल्यान 
कोंकणी - संस्कृताय उप्पाट भरिल्ली दिश्टी पडटा . सर्वसादारणपणान गद्य साहित्यांत , 
भास हे एक ' साधन ' मानतात . पूण शणै गोंयबाबांच्या पुराय साहित्यांत ' भास ' 
साधन म्हण न्हय तर ' माध्यम ' म्हण तांणी वापरली . जायतेफावटी अभ्यास 
करतकीच अशें दिसता , तांच्या साहित्याचे विशय साप्प सादे . देखीक एका 
आवयच्या मर्णाक लागून पुताक जाल्लें दुख्ख , अतीअहिंसा वा अतीहिंसा .... 
आदी . पूण तांचे भाशेक लागून तें - तें साहित्य सामकें रसरशीत जाला . अशेरीतीन 
जायतेफावटी ' आशय - विशय ' साधनरुप पूण भाशेच्या माध्यमांतल्यान ' साध्य ' 
मात वेगळेच अशें चित्र दिसता . देखीक ' खर्णवीर ' वा पितुबावालो तांब्यापटो ' ह्यो 
कथा . तसेंच आशयाकडेन / कथानकाकडेन संबंद नासतना लेगीत ' कोंकणीचो 
मांयभाशेचो ' ताचेकडेन संबंद जोडप , अतिताय , काल्पनिकताय अशे ' गूण ' 
( कांय दोश ) . तांच्या साहित्यांत पळोवंक मेळटात . काल्पनीक गजाली लेगीत 
आतांच दोळ्यांमुखार घडटात अशें दाखोवपाची आभासात्मक तांक तांचे भाशेत 
आसा . निक विमल 


62 


युगपुरूष 


ताचे काय नमुने पळोवंया : 
भूगोलीक संदर्भाविशींचो हो उतारो पळयात : 

" म्हजे इत्सेन कितेंय जायसारकें आशिल्लें जाल्यार , हांव केन्नाच 
मनशाभशेन , तेरेखोलचे न्हंयेसाकून मुडगिरीमेरेन आनी दुदसागरासाकून 
मुरगांवच्या कोटामेरेन , सगलें गोंय म्हज्या पायांतळा घालतली आसली . भाटकेभाशेन 
फांत्यापारा उठून सूर्यमामाक येवकार दिवंक चंद्रनाथ - सिद्धनाथ पर्वतांच्या उंच 
तेमकांवर मळबामेरेन हांव उट्टली आसली . नागणीभाशेन लामगांवचे होंवरेंत 
रिगून रिवणचे होवरेंतसून भायर सरतली आसली आनी शेवटाळेभाशेन मांडवी 
न्हयेत शेपडी दाखौन जुंवारी न्हंयेंत शेष्टी वैर काट्टलीं आसली . परंत हे म्हजे 
इत्सेर आधारून ना " ( पान 9 , गोमन्तोपनिषत् पयलें खंड ) 

शणै गोंयबाबांचे भाशेची , वर्णनाची तांक दाखोवपी हो चालीरितींविशींचो 
उतारो पळयात .. 

" कार्तिक पुनव जावन जो पैलोच सोमार येता त्याच दिसा हो देवाचे 
पालखेचो मोटे नामनेचो उत्सव जाता . कितें सांगतलो ह्या उत्सवाची तोखणाय ? 
भितल्ले पेठेतलो तो अशीर मार्ग आनी ताचे दोंय कुशींनी माळ्यो नाशिल्ल्या 
मोट्या घरांच्यो त्यो लांबूच लांब माळो आदींच सोबीत दिसतात . तातूंत तांकां 
केळिच्या धव्या - फुल्ल , तकतकीत गब्यांची सुंदर मखरां करून तरेकतरां रंगीत 
कागदांची कमळां लायलीं , आर्का वळ्ळी , खंदलां उमकळायलीं , निक्त्याच वियेल्ल्या 
केळिचे घडुल्या 

सैत देठे केले , आंब्याच्या ताळ्यांची तोर्णा बांदली आनी रातिचो 
काळो पड्डो पट्टकूच , घरांच्या पांवळ्यांक तेंकून पण्टयाच्यो घणघणीत दिपरदना 
पेटैल्यो म्हणटकूच सर्त - शीम नाशिल्लो जो देखाव दिश्टी पट्टा ताची वर्णनां कोण 
करीत ? " ( पान 14 गोमन्तपनिषत , पयलें खंड ) 


टि संस्कृत उतरांक सोपे कोंकणी पर्यायी शब्द दिवपाची तांची भास पळयात . 

“ काळोख - तामिस्त्र , काळोख - गुपाट - अंधतामिस्त्र , 
सुण्या - होळम - रोख , मपदोरी - कालसूत्र , 
म्हारकावलो - काकोल , घागीमाती - पूतिमृलिका , 
तिख्या - रांपो - लोहशंकू , तळचें सतेल - ऋचीष , 
कांटेरी सांवर - कंटकशाल्मली , तरवारीरान - असिपत्रवन , 

लोखणा - वाळो - लोहचारक " 
( पान 83 गोमन्तोपनिषत् - पयलें खंड ) 
तशेंच अन्नसंस्कृतीचे वर्णन करपी हो उतारो : 


ताच्या फुड्यांत भांगराची आगोतेची शिर्ती मांडून तिचे कडेक भांगराचे 
दोणे दवलले , तातूंत पोळयो , वडे , बुंदिचे लाडू , खाजिचे लाडू , साकरलाडू , मतलाडू , 
बेसनलाडू , बियांचे लाडू , नेवो , चवडे , पुडे , शिपे , साळकां , फुलां , कापां , 
कुस्कुरां , म्हानां , जिरे - कोथमिरीचो हालवो , गुळयो , फेंडोयो , सांजोयो , दुदफेंडे , 
हालउंडे , सुकूरउंडे , हेलापे , सांदनां , हीट , मुटवे , मोदक , खिचडी , खाणटोळी , 
धोणस , पातोळी , तवसळी , कायलोळी , मनगणे , सोजी , दुदाचो पायस , शेवयांची 
खीर , कणग्यांची खीर , पोळ्यांचो रोस , सांदनाचो रोस , गुळाणी , काकय बी 
सगळे गोडगोड परखन्न वाडलें . 


( पान 92 , गोमन्तोपनिषत् - पयलें खंड ) 


आनी निमाणेकडे ' वज्रलिखणीतलो ' सैमचित्रणाचो हो देखाव पळयात : 


उप्रांत सातां दिसांनी , देवाचे आज्ञेन पावस - रायाली सुंवारी भायर सल्ली . 
तडयो , उत्रण , गावर , सुरमुजी , सोंसो , सातवस मेळून आठांय दिशांचे वाव सैल 
सुटले . अनर्थांचो घडघड आनी तट्टट जावन विजो जोगलांवक लागल्यो . देवान 
मळबाच्यो मानसो उक्त्यो केल्यो आनी समुद्राच्यो सगळ्यो झरी उमळायल्यो . 
म्हण्टकूच , एकसारको हरंधारीनी पावस ओतूंक लागलो . दडकेर दडक आयली . 
मळब कोसळून पट्टाशें जालें . त्या वेळार मनशांचेर आनी मोनजातिचेर जो आकान्त 
आयलो तो ह्या समानांतलो न्हय . 


अशे रीतीन कसलींच अर्विल्लीं साधनां , संशोधनाची मानसिकताय , अर्थीक 
फाटबळ आनी समाजाचो तोंको नासतना लेगीत जी उच्च पावंड्याची भास शणै 
गोंयबाब हांणी घडयली तिचो अभिमान दिसूंक फावो . आयज कोंकणीक सगले 
तरेचे मानाचे , मान्यतायेचे आनी हक्काचे पाट मेळ्ळयात देखून संस्कृतायेचें 
व्हडपण संवसाराक पटोवन दिवपाची नैतीक जापसालदारकी आमचेर येवन 
पडल्यों तरोतरेचो संकल्प आमी करूया . 


64 


युगपुरूष 


साहित्यकार शणै गोंयबाब 


-प्रा . प्रकाश रमाकांत वजरीकार 


" एदो व्हडलो लखलखीत सूर्या म्हज्या घरा दारार दिसपट्टो उजवाड घालता 
आनी हांव दुबळो कसो ? हांव काळोखांत जळपुंचो न्हय म्हूण चंद्रीम दिवटेभशेन 
दारांत पेट्टा आनी हांव दुबळो कसो ? न्हंय म्हजे गांवांचे शिमेमदसून व्हावता 
आनी हांव दुबळो कसो ? म्हाका परमळ मेळचो म्हूण रानांत फुलां , साळकां 
फुलतात आनी हांव दुबळो कसो ? " 

अशा उतरांनी शणै गोंयबाबान आपल्या सत्वाचो सोद घेवपाचो यत्न जेना 
केलो तेना तांकां ह्या सैंबानूच जगपाची आनी जगोवापाची प्रेरणा वा स्फूर्त दिली 
आनी ही स्फूर्त दितना तांकां आपल्या आत्मस्तराचो दिश्टावो घडयलो . आवय , 
आवयभास आनी आवय ā य ह्या तीन तत्वांकडेन एकनिश्ठ रावन समाजमन 
आनी समाजमत घडोवपापासत शणै गोंयबाब हांणी आपलें जिवीत ओपिल्लें 
आसा . 


23 जून 1877 वर्सा दिवचले जल्मल्ल्या ह्या भुंयपुतान आपल्या 69 वर्त्यांच्या 
अर्थपूर्ण जिणेच्या माध्यमांतल्यान आपल्या कर्तृत्वांतल्यान आनी साहित्यांतल्यान 
कितें दिले आसत जाल्यार निश्ठा , प्रामाणिकपणा , स्वभाशेचो स्वाभिमान आनी 
जगपाचो विश्वास . घाम काडून श्रमजीवन जगपी हो अक्षरवाटेवयलो प्रवासी . 
आपले जीवनरुपी कर्तृत्वाचे झाड वाडयतना तांणी आमचे मदीं कसलो संदेश 
दिला तर वाडपी झाडांकूच येवपी वाऱ्याची दिशा पयलीं कळटा हो संदेश ; ही 
दिशा झुडपाक वा झोपांक कळना . 

नागरीतं सुमार 22 पुस्तकांचो अक्षरधनी आशिल्ल्या शणै गोंयबाबांची तरेकवार 

तासां पळयतना आमकां दिसता तो निबंदकार शणै गोंयबाब , चरित्रकार शणै 
गोंयबाब , नाटककार शणै गोंयबाब , कथाकार वा काणयेकार शणै गोंयबाब , 
नवलकाणीबरोवपी शणै गोंयबाब . भुरग्यां साहित्य रचपी इतिहास धवळपी आनी 
फुडाराची वाट दाखोवपी शणै गोंयबाब एक साहित्यीक म्हूणन तांच्या साहित्याचे 
आकलन , आस्वादन आनी मुल्यमापन करताना शणै गोंयबाब हांच्या विगड 
विंगड गुणांचेर नदर पडटा आनी दिसता की तत्कालीन परिस्थितीत येदो व्हडलो 
हो यज्ञ मांडपी मनशाक केदें मळबपिशें लागिल्लें कांय म्हूण . 

संवसारांच्या इतिहासांत इतलो खर आनी प्रदीर्घ वसाहतवाद , जुलूम भोगपी 
गोंयकारांमदीं गोंयकारपणाचो मंत्र , कुदळीचो मंत्र जागोवपी शणै गोंयबाब हांची 
प्रेरणा , उर्बा आशिल्ली ती म्हणल्यार कुन्य रिवार ह्या भायल्या पोर्तुगीज अधिकाऱ्यान 
गोंयांत सरकारी अधिकारी म्हणून वावर करतना हांगासरल्या तरनाट्यांक 
कोंकणी भाशेच्या फुडारापासत उबे रावपाचो उलो दिल्लो . ती उर्बा घेवन मो . 
दाल्गाद , शणै गोंयबाब सारके युगपुरुस तयार जाले . आनी अर्विल्ल्या कोंकणी 
साहित्याची बुन्याद घालपी शणै गोंयबाबांक जाग आयली ती ' आमी बाबत कुळां 
न्हय ' हे जाणविकायेन . ती तांणी आपल्या घरांतल्यान सुरू केल्या . ' कोंकणी 
पयलें पुस्तक ' तांणी रचलें तें आपल्या भुरग्यांक शिकोवपापासत . ( गोंयमुक्ती 
उपरान्त मडगांवां कोंकणी भाशा मंडळाची कोंकणी शाळा सुरु जाल्ली तेन्ना उदय 
भेंब्रे हांचो पूत हो ते शाळेंतलो पयलो आनी एकलोच विद्यार्थी . आत्मसत्याची 
चळवळ ही आपले पासून सुरु करची पडटा . आनी कोणे तरी एकल्यान सुरु 
करची पडटा ) . ल्हान भुरग्यांखातीर तांणी बरयिल्ली भुरग्यांलो इश्ट ( 1935 ) , 
कोंकणी 1 लें पुस्तक ( 1939 ) , भुरग्यालें व्याकरण ( 1941 ) , कोंकणी मुळा पुस्तक , 
जादूचो गँवो ही कोंकणी पुस्तकां शणै गोंयबाब भायर पडले उपरान्त उजवाडाक 
आयल्यांत . ' भुरग्यांलो इश्ट ' ह्या पुस्तकांत ल्हान निबंद , काणयो असो 26 
पाठांचो आस्पाव जाता . ' जादूचो मुंवो ' हे येरोपी काणयेचे भाशांतर . ल्हान 
भुरग्यांचेर संस्कार करपाचे नदरेंतल्यान ही पुस्तकां म्हत्त्वाची . बाल साहित्याची 
निर्मणी हे एक आव्हान तांणी स्विकारिल्लें . 

चरित्रकार शणै गोंयबाब अशें जेना आमी म्हण्टात तेना आमच्या दोळ्यांमुखार 
रावतात ती तांची दोन मुखेल बरपां . पुण्यात्मो राम कामतीं आनी आबे फारीय . 
राम कामती मुंबयच्या सामाजीक , राजकीय , अर्थीक जिणेंतलो एक महत्त्वाचो 
घटक आशिल्लो . मूळ गोंयकार आशिल्ल्या ह्या व्हड मनशाच्या कर्तृत्वाचो पाठ 

तो वाचता . इंग्रजाच्या राजदरबारांत गोया सायबांक बुद्ध दिवपी ह्या बुध्दीजीवी 
मनशांचे चरित्र शणे गोंयबाबान पितारला . राजदरबारांत राम कामतीक ' पयले 
तिकलेचो मान आसलो . हाचे वयल्यान आमचे गोंयचे बुध्दीची तांक मेळटा . हे 
आयच्या संदर्भात जाणी आपली बुद्ध घाणाक दवरल्या त्या कपल फुटल्यांक 
कळपाची गरज आसा . 

इंग्रजांचे न्याय सभेत क्यल्या पांवड्यांचो जुवीज , धर्मीक ( सर्वसमावेशक ) 
वृत्तीचो दानत आशिल्लो मनीस . जाणी देवळां बांदली ती एकवटांची , खरे अध्देची 
एक सेनाधिपती म्हणून तांचे कर्तृब आनी जिणेत निमाणेकडेन तांचे जाल्ले 
भोगणार ( कादयेंत भोयो भोयो जावन गेलो ) ताचेर पडमूर जाल्ले बेईमान लोक . 
ह्या सगल्यांची म्हायती दिवपी शणै गोंयबाबाक ही सगळी म्हायती पुंजावपाक 
बरेच कश्ट पडल्यात . 

भूल विद्येचो शास्त्रज्ञ म्हणुनू संवसारभर पाविल्लो आबे फारीय हांचे जिवीत 
चित्रण शणै गोंयबाबांनी आपल्या पुस्तकांत केला . 31 मे 1776 वर्सा जल्मल्या 
पाद्री जुजे कुस्तोदिय दे फारीय हांकां फ्रांस आनी इटाली सारकी राष्ट्रां व्हड 


मानान वळखतात . 


आबे फारीय बापायवांगडा मागीर गोंयांभायर वता . रोमांक वचून देवविद्येचो 
शास्त्री ही पदवी जोडटा आनी बापायसरी लिज्बोवा पावता . 1780 त तो देवविद्येचो 
आनी तत्वविद्येचो शास्त्री ही पदवी मेळ्यता . ताणें जो निबंद बरयल्लो ' देवाचें 
आसप , ताचें एकलेपण आनी ताची सासाय हाचे संबंधाचे सिध्दान्त ' . लिज्बोवांत 
तांचे पयलें वयले वाचन आशिल्लें . थंय तो आबूज जालो . तेदेवेळार ताच्या 
बापायन ताका कोंकणीत सांगलें कातर रे भाजी ' . बुध्दीवंताक , प्रज्ञावंताक 
आनी युगपुरशांक जें दुःख भोगचे पडला तातुल्यान आबे फारीय सुटले नात . 
1819 वर्सा ताणे तशें पुस्तक बरयलें ताकाच फुडे मॅचेस्टरचो इंग्लेज सुरजांव 
जेम्स ब्रेड हांणी 1841 वर्सा हे विद्येक हिप्नोतिझम हे नांव दिले . सोद वावराखातीर 
ताका खूब सोंसचे पडले . कातोलीक धर्माचे मुखेल अधिकारी ताचे फाटीक 
लागले . सत्य सोदपी सगल्यांच्या फाटल्यान अशे काय जाण लागतात . होवूय 
एक मुद्दो ह्या संदर्भात मतींत दवरचो . 

तांच्या गोमन्तोपनिषद ( पयलें खंड ) हातूंत पांच कथा आयल्यात . म्हजी बा 
खंय गेली ? वासू शणैली पोपाय , बाबुमामालो पणस , पितुबाबालो तांब्यापटो , 
आनी खर्णवीर . ह्या कथांतल्यान कोंकणीत आधुनीक भारतीय कथेचो प्रवाह 

सुरु जाल्लो . तांतून बाल - मानसशास्त्र , - ( child psychology , ) अंहिंसा 
Ahimsa . ह्या सारकिल्ले विशय “ कथांनी हाताळ्ळ्यात " " म्हजी बा बैं गेली ? " 
हे कथेत बाबुल्यान आपले सर्गार गेल्ले आवयचो घेतिल्लो ध्यास , ताचो कळवळो 
हाचे दुःखेस्त चित्रण वाचूंक मेळटा . ल्हान ( सान ) भुरग्याचे जिवीतावेलें भाश्य . 
ताचे भाव संवाद उत्कटतायेन कथाकारान चित्रायल्यात . बाबुमामालो पणस 
सारकिल्ले कथेतल्यान , पणसाच्या माध्यमांतल्यान अहिंसेचे तत्वगिज्ञान सांगिल्लें 
आसां . हे कथेतले वातावरण पात्रां , प्रसंग , घडणुको , कोंकणी समाजांतल्यो , 
कोंकणी मातयेंतल्यो . हांगासलें बुध्द तत्वगिज्ञान आमच्या ' भोळीगाय आनी 
दुभो ' सारकिल्ले लोक कथेतल्यान कोंकणी समाजात पयलींसावन आसलें . 
शणै गोंयबाबान अक्षर साहित्याच्या रुपान तें कोंकणीत हाडले . डॉ किरण 
बुडकुले म्हण्टात शणै गोंयबाबाचे कथेचे खाशेलें योगदान म्हळ्यार तांगेली ही 
' काणी ' . कोंकणी अस्मितायेक खेरीत दिश्टावो दिवन वता . शणै गोंयबाब हांणी 
सगल्या धर्माचो अभ्यास केल्लो . बरे लागता म्हुण तांणी तें घेवंक ना . तांणी जशे 
आपले विचार आमकां बुध्दीचे साणीर घासून पळ्यल्ले उपरान्त खरे आसल्यारुच 
घेयात अशें सांगलां तशें ताणीच बायबल , कुराण आनी हेर धर्मतत्वां पचोवन 
ताचो आपरोस मांडपाचो यत्न केला . 


तांचें गोमन्तोपनिषत् खंड दुसरें ( 1933 ) हे आधुनीक कोंकणी नवलकाणयेचें 
मुळावण घालपी अशें बरप . मनशान संवसारांत जल्माक येवन आपली पवित्र 
भंय आपल्या पापांनी वायट कर्तुबांनी नश्ट केली . आनी तांचे पिकासांव जावन 
देवान हे धर्तरेर बुट्टी हाडली . पुराय सृष्टीचेर उबगून ती काबार करची ह्या हेतून 
हाडिल्ले संवसार बुडटेन जे जिवात्मे बोबो मारीत मार्गात चलतात . तातुंतल्या 
वेंचीक बारा आत्म्यांचे आत्मकथन करताना तांचें प्रवृत्तीदर्शन आमकां हे 
नवलकाणयेत घडटा . देवदुताकडेन जाल्ली ह्या आत्म्यांची भासाभास म्हळ्यार 
अर्थशून्य ' प्रतिवाद ' न्हय . तें एक तत्वगिज्ञान . समाजाचे प्रतिक रुपांतलें दर्शन 
पाळण्यांतल्या भुरग्याक म्हालखूमधरुन ते हुनीरमाम , वेपाऱ्याचो कारभारी , 
दिसावडेकार , मानायाचो पोर जो राजाचो जांवय , म्हालो , शेट , जोतिशी , मडवळ 
आनी निमाणो बामण , अशा विंगड विंगड जात , धर्म , अवस्था , रानटी वृत्ती 
प्रवृत्तीचे चित्रण हे नवलकाणयेत वाचूंक मेळटा . आयचे भशेन धर्मकोल्लाच्यो 
पालख्यो नाचोवपी धर्मकोल्ली राजाचेंय रुपडे थंय ते नवलकाणयेंत पळोवक 
मेळटा . सगळे जाण आपआपल्यो मांडण्यो देवदुतांकडेन केले उपरान्त बामण जे 

प्रदीर्घ उलोवप करता , तांतुतल्यान जिवीतांतलें वास्तव सत्य आनी संवसारांतल्यो 
भ्रामक कल्पना हांचें स्पश्टीकरण जाता . मेल्या उपरान्तचो सर्ग , नरक , देव 
आदी कल्पनांचे वास्तव चित्रण हे नवलिकेत शणै गोंयबाबान मांडला . तो सार 
संवसार बुट्टीत मांडून बामण आत्मो में सांगता तें खासा शणै गोंयबाबूच . अशें 
म्हळ्यार अतिताय जांव न्हजो 


' मोगाचे लग्न ' ' पोवनाचें तपलें ' आनी ' झिलबा राणो ' ही नाटकां शणै गोंयबाब 
हांणी रचल्यांत . 


' झिलबा राणो ' हे नाटकूय 1933 तलें . 60 पानांचे हे पुस्तक अबू हसनच्या 
अरेबियन नायट्सतल्या चे काणयेचेर जरी आदारुन बरयला तरी पुराय वातावरण 
गोंयचे . ह्या नाटकाचो काळ शणै गोंयबाबान दिला तो 1124 गोवापुरी ( व्हडलें 
गोंय ) . राजपाटण तांतूंत 12 मुखेल पात्रां आनी काय गौण पात्रां आसात . ह्या 
पात्रांचे कोंकणीकरण करताना कोंकणचो राजा , देवकी , भगत , घाडी ही कोंकणी 
पात्रां आसात . गोवापुरीतलो एक भाटकार झिलबा राणो हाणी दुसरो जयकेशीदेव 
जो कोंकणचो राजा आसता . ( जो बनवसीचो सावकार ) ताका राज्यांत कितें 
कितें घडटा ताची वळेरीच दिता . तातूंन तो सांगता की आमच्या कोंकणात 
आमच्या उदारपणाचो फायदो घेवन हरदास , पुराणीक , पिंगळी , मेडेजोयशी , 
ब्रह्मचारी आनी बाबा सारकिल्लो लोक आमकां नाटा . तांकां गोंयात हाडपाक 
आमचे गोंयकार बामणूच कारणीभूत आसात अशे ते म्हण्टात . तांकां आपलेपणाचो 
अभिमान निखालूस ना . ह्या नाटकांत मागीर राजा ताका न्हिदेतल्यान व्हरुन 
एकादिसाची राजा गादी दिता . थंय ' झिलबा ' राजा कसो वागता . परतून दुसऱ्या 
दिसा घरा आयलो उपरान्तचो घोळ . झिलबाक निरंकार लागला म्हणून घाडी 
हाडटात . मारबडय करतात . नाटकाचे अखेरेक जुव्या वयलो झिलबा राणो 
कोंकणच्या राजाकडल्यान आशिर्वाद मागता , तो कोंकणी समाजाचें बरें कर 
म्हुण ह्या नाटकांत जयकेशी देव कोंकणचो राजा तथास्तू म्हूण आशिर्वाद दिता . 
इतिहासीक नदरेंतल्यान हो आशीर्वाद तपासून पळोवप गरजेचें . हांगासारली 
गौण पात्रां देवकी , सुन्दरें , इलो , कामणे , फटो खांपू ही प्रवृत्ती दर्शक आसात . 
तीच गत तांच्या ' मोगाचे लग्न ' ह्या नाटकाचे बाबतींत जाल्या . मोलिएरच्या 
' फ्रेंच ' च्या नाटकांचें कोंकणी रुपांतर शणै गोंयबाबान केला . हांवें जी प्रत 
वाचल्या ती तिसरी आवृत्ती . पुस्तकांत काशिनाथ श्रीधर नायक हांणी आपली 
कोंकणीविशींची भूमिका स्पश्ट केल्या . मुंबयंत तेदेवेळार रावपी हिन्दू समाज 

आनी पर्यायान सारस्वत समाजाचो कोंकणीकडेन पळोवपाचो दृष्टीकोण 
सकारात्मक नदरेंतल्यान कसो बदलत चल्ला हे दाखयला . नाटकाक धरुन 
रामचंद्र शंकर नायक हांणी 11 पानांची व्होंवळीक दिल्या . आनी मोगाच्या लग्नाची 
सविस्तर खबर सांगल्या ( 30 वयर नाटकांचो बरोवपी ) मोलिएरची जीण आणी 
बरप मांडून तातुंतलो सत संघर्श दाखयला . ते फार्सिकल पध्दतीन मूळ नाटकाचो 
रुपकार करतना पात्रांचे तांच्या ( Character ) चे कोंकणीकरण करतना बरोवप्यान 
हातचलाखी वापरल्या . पात्रांच्या तोंडांतली म्हूण प्रमाण स्वरुपाची भास संहितेक 
थोडें मोटवेंपण हाडटा . ' मोगाचे लग्न ' नाटकांत वेंकटरमण नांवांच्या धन्याक 
जाणट्या मनशाकडेन धाकटेलपणाक लग्न करपाक मुखार सरता आनी लग्नादिसा 
' मोगा ' ची वाचा धरता . ताचो मोग घारुदादाच्या भाच्याचेर सुब्रमणीचेर आसता . 
जो शिकिल्लो सवरिल्लो आसलो तरीय पैशांच्या लोभान घारुदाद मोगाचे लग्न 
इत्सेआड वेंकटरमणाकडेन थरयता . आनी मागीर आबगो , बाबगो , म्हालखूम , 
सुब्रमणी , मोगा सगली जाणां एक जावन घारुदादाक सत्याची जाणविकाय 
करुन दिताना मोगाचेंय लग्न सुब्रमणीकडेन करून दितात . ज्या सुब्रमणीक 
( Administrador ) ची नोकरी मेळटा असो सुखांत शेवट दाखयताना ह्या नाटकांत 
नदरेंत भरतात ती म्हालखूम आनी बाबगो . तांचो हेंगाडी सभाव , तांची तोंडाची 
भास , तांची उतरां - झुजां . ह्या नाटकांत पुर्तुगेज कायदयाचे संदर्भ येता . इश्टेटीचे 
वाटणे संबंदान आनी त्या कायद्यांचो फायदो घेवपी भायलो वेंकटरमण कसो 
सुवार्थी प्रवृत्तीचो आसा हे दाखयलां . वाचा बशिल्ल्या मोगाक वैजपण करूंक 
तयार जाल्लो बाबगो , तांचो शिश्य जावन मोगागेर गेल्लो सुब्रमणी , थंयचो 
घुस्पागोंदळ बरोवप्यान फिशालकायेन दाखयला . बेबदो बाबगो ह्या नाटकांत 
' गीत ' म्हण्टना शणै गोंयबाबान दाखयला . सोऱ्याचे समर्थन करपी गीत गायतना 
म्हण्टा ( समुद्रमंथनाच्या संदर्भातल्यान सुरू करुन शेवटाक ) 

" वर्णनां अशी ह्या सोयची पाठ सदी म्हणची 
STO 

मागीर बरी कट्टी भरची घुटूघुटू करची ! " 
का शणै गोंयबाबान नाटकां रचल्यांत तो तांचे निश्टेचो प्रस्न . कोंकणी भाशेची 
निश्ठा म्हुण ' झिलबा राणो ' जांव ' मोगाचे लग्न ' जांव पात्रांच्या तोंडांतल्यान 
कोंकणी भाशेचो पुरस्कार करताना तत्कालीन समाजांतली भाशीक मानसिकताय 
मांडपाचो यत्न करताना ते एक गजाल करतात , ती म्हळ्यार बामणांक जाग 
हाडटात . ताची देख पान 15 आनी 50 चेर दिल्या . ' झिलबाराणो ' ह्या नाटकांत 

तर कोंकणीचे बरें जावं म्हूण आशिर्वाद मागतना भायल्या हरदासांनी गोंयकारांक 
' देवळांनी रावन ' ' गाढव , धुकर , म्हशीचे घोव आनी हिजडे ' म्हूण हिणसायल्यात . 
अशें झिलबा सांगता . शणै गोंयबाब हीं उतरां अवतरण चिन्नां घालून नाटकांत 
बरयता . दोनूय नाटकांनी हो विशय आयला . थोडीशी पुनरुक्ती जाता . नाट्य 
संहितेक मोटवेपण येता , पूण ते आडनदर करपा सारकें . शणै गोंयबाबान 
इतिहासीक संगीत आनी सामाजीक आशय आशिल्ले , भास - संपन्न नाटक कोंकणीक 
दितना एका बुदवंत मनशाची नदरुय दिल्या , खरें समाज प्रबोधन केला . 

निंबदकार म्हूण तांचो अभ्यास करताना तांचे मदलो तत्ववेत्तो जितलो 
अमृताच्या पावसांत दिसता तितलो भाव कवी ' मयेंच्या तळ्यार ' सारकिल्ल्या 
निबंदात दिसता . दिसता की हो निबंद ज्या सुत्रान सुरु जाला तो फुडे वचपाकूच 
जाय . तळ्याच्या सरभोवतणचो उबो केल्लो सैब आयचे घडकेक मयेंच्या तळ्यार 
वतकूच सोदचो पडटा , हे दुर्दैव ! 

शणै गोंयबाबाचे कवितेंतल्यान गोंयचो सैंब आनी धर्म जगपाचो धर्म उक्तो 
जाल्लो आसा . गोंयबाबाक जें गोंय दिशिल्लें तें , गोड आनी सुंदर नामनेंचें आनी 
भाग्यांचें , निजाचे अपुरबायेचें पथीक उदका वाऱ्याचें , शिटूक सावदां सवण्यांचें , 
उजळ संस्कृतायेचें , विद्वानांचें , झुजाऱ्यांचें , बुदवंत राजकाचे , वावराड्या 
कामवटांले . शणै गोंयबाबान म्हजे गोंय म्हूण जे कवितेत 17 वळींनी आनी 5 
कडव्यांनी सांगला तें तांणी आपल्या सगल्या गदय साहित्यांतल्यान सिध्द करुन 
दाखयलां . देखी दिल्यात . त्या अर्थान शणै गोंयबाबांचे जिवीत आनी कवीत एक 
जाल्लें . तो यमक्या वामन न्हय . तो मुक्त जीण जगपी वामनावतार . आयज होच 
श्रमजीवनाचो मंत्र तांचे घरवडींतलेत शांताराम वर्दे वालावलीकार मुखार व्हरतना 
दिसतात . ते वंय बी आपल्या गितांनी म्हण्टांत ' आमच्या गांवचो वावराडी कितले 
कश्ट उस्तीता ' आमचे भुंयेची वळख समेस्तांक करुन दिवपापासत शणै गोंयबाब 
हांका मळबपिशें लागिल्लें . मळबाचो ध्यास घेतना तांणी मातयेकडली नाळ तोडूंक 
ना . आमीबाबात कुळां न्हय हाचो दिश्टावो दिसना . ते एकेकडेन एक देख दितात . 
तो संदर्भ ' आमची भूय विद्युत फाटीं आसा ? ' ह्या बरपांत आयल्या फिर्गीभास 
आनी मराठी भास बरो उलयता तो विद्वान अशी समजूत आशिल्ल्या तेदेवेळावेल्या 
गोयांत . श्री गणेशा नकळो आशिल्लो पूण निजाचो विद्या जाणा आशिल्लो गावडो . 
तांच्या मतान विद्वान जायना ही खंत उकतावन गावड्याची निजाचे कोंकणी 
आवय भाशेचो संदर्भ दिवन ते भाशेत तो आपले गिन्यान उक्तायतना ह्या दोगूय 

विद्वानांपरस तो उजू थारता अशें शणै गोंयबाब म्हण्टात . आनी ताचो पुराोय 
दितात . 


शणै गोंयबाब हांचे साहित्य निर्मणच्या मुळाक एक दुख आसलें . ख 
कोंकणी भाशेची अवहेलना , कोंकणी समाजांतलो घालयल्लो आत्मसम्मा हे 
निर्मणेच्या तळाक एक तिडकूय आशिल्ली . तिडक , धर्म , संस्कृतायेच्या नान , 
भाशेच्या नावान नीज गोंयकारांची नाळ तोडूंक सोदपी मनशांची , प्रवृत्त्वी 
आनी हे निर्मणेच्या फाटल्यान एक हेतू आशिल्लो . स्वाभिमान जागृत करो . 
भास , साहित्य , संस्कृताय आनी समाज घडोवपाचो . ते खातीर ते भोंवले . 

बूब 
भोंवले . आनी अक्षरयात्रा घडयली . भोवंतना वसू कशे भोवूक नात . सांगाक 
असल्याय मनशाक घेवन भोंवले जांका कांय लोक मराठी अस्मितेचे जक 
म्हण्टात . ते पांडुरंग पिसुर्लेकारांक घेवन गोंयांत म्हान गोंयकारांच्या घानी 
भोंवले . व्हड व्हड मनशांच्यो वण्टींक लायिल्यो डिग्र्यो दाखोवन ह्या डिग्र्यांवाल्नी 
कोंकणी खातीरगोयंचे भुयेंखातीर तशें कांयच केले ना . तांच्यानी आल्या 
गिन्यानाचो उपेग कोंकणी समाजाखातीर करुंक ना , हे दाखोवपाचो यत्न केला . 
शणै गोंयबाबान , अ . का . प्रियोळकार हांकां सोद वावराची नदर दिल्या.अ . 
का . बाबान तशें सांगला . शणै गोंयबाबाच्या मर्णा उपरान्तचे शोक सभें ते 
उलयल्यात . जो मनीस दिवचलचे भितरले पेठेत 23 जून 1877 वर्सा जल्मलतो 
भितरलो पेठेतूच रावलो ना . तांणी कोंकणी पेठ वसयली , उतरांची !, 

अमृतया 
पावसाची ! तांणी नवें गोंय ( नेमाळे ) तीन वर्सा चलयला . The Goa Hidu 
Association , कोंकणी परिषद , सारस्वत समाज मुंबयतले नीज गोंय , बुधंत 
प्रज्ञावंत तशेंच सामान्यांच्या सांगातान वावर करपाक तांची 69 वर्मांची रेण 
पुरी पडली ना . मुंबयंत तांणी ' गोमन्ताश्रम घर बांदताना घराभोंवतणी वय केली . 
थंय गोंयचे रुख लायले . अस्मिय जागी दवरली . तांचेच प्रेरणेन आयज आखांत 
आशिल्लो गोंयकार आपलें गोंय , कोंकणी गोंय उबे करता . आपली अस्मिाय 
जगयता , जागयता अशें म्हळ्यार अतिताय जावं नजो . शणै गोंयबाबाच्या साहितांत 
खुबशेकडेन ‘ बामण ' ' हांव बामण ' ' आमी बामण फारीय बामण , संवसार बुटटीलो 
बारावो आत्मो बामण , मोगाचे लग्न नाटकांत बाबगो आपले बायलेक म्हालखक 
बामणाची बायलां आमका घोवांक ' तुमी अशे पाचारतात अशें म्हण्टा . शे 
जायते संदर्भ आसात . ह्या संदर्भावांगडाच बामणांनी भायल्या लोकांचे संगीन 
कोंकणीचे पाड घालपाक मराठी हरदासांक गोंयांत हाडल्यात अशें उल्लेख्बी 

मेळटात . आपले जातीची जाण दवरुनय शणै गोंयबाबान तेदेवेळावेली समाज 
वेवस्था , प्रबोधन यूग आनी सामाजीक बांधिलकी मानत्वी शणै गोंयबाब ह्या 
लेखकाची नैतिकता ते नदरेंतल्या नदरेंतल्यान अभ्यासप गरजेचें . आपूण कोंकणी , 
गोंयकार , हिन्दू , बामण हो ताच्या स्वाभिमानाचोय , नैतिकतेचोय भाग आसा हे 
मतींत घेव , देवळांतल्या कलावंताच्या सामाजिक प्रस्नांचो उल्लेख करुन शणै 
गोंयबाब कलवंत - भावणी वेवस्थेचे कुडे समर्थन करतात असो एक विचार आयच्या 
काळांतूय लावपाचो प्रयत्न जाता . महाराष्ट्रांत ना . नधो . कर्वेन जो ह्या संबदान 
विचार मांडला तोय बी जोखून घेवपाचो आसा . कर्वे हे अशेतरेच्या तत्सम 
वेवस्थेक समाजाची एक गरजूय हे नदरेतल्यान तत्कालीन समाजवेवस्थेक धरुन 
पळ्यतात . शणै गोंयबाबाचे बाबतीत आमी हो मुद्दो मतींत घेवंचो . अर्थात हो 
वादाचो आनी चर्चेचोय विशय . पूण शणै गोंयबाबान जैन वेळार जी गजाल 
सांगल्या ती त्या वेळारुच सांगल्या . शिवाजी कितली लग्नां जाल्लो , तो लग्न 
जाल्ल्यो व्हंकलो बाल विवाह प्रथेत मोडटा काय नात हो विचार आमी शिवाजीचें 
मुल्य मापन करताना करनात . आमी ताका ' जाणता राजा ' म्हणून वळखतात . 
' निश्चयाचा महामेरु बहुत जनांसी आधारु ' अशेच महाराष्ट्रीय संत म्हण्टात . 

शणै गोंयबाब हांची शैली म्हळ्यार एक यूग शैली . तो उतरांचो पाडेली न्हय 
आनी भाटाचो भागेलीय न्हय . तो खऱ्या अर्थान कुळवाडी . कोंकणीचे आर्विल्लें 
कूळ वसोवपी कुळवडी . कोंकणीचे कुळार वसयतना हे मातयेच्या आत्मस्वराकडेन 
नातें आशिल्ल्यान आनी आपले जीव जिवावळीची पुराय खबर आशिल्ल्यान 
कोंकणीच्या रुजपी रुखाक ' बामणकिडो लागचो ना हाची जतनाय ते घेतात . हे 
मातयेंत जल्मल्ल्या निजाच्या आंकांचेर परकी साऱ्यांचो परिणाम जाता है 
तांकां खबर आशिल्लेंच . देखून ते 08-10-1940 वर्सा गोमताश्रमांतल्यान भौ . 
नरसिंह बाब नायकांक बरयल्ल्या पत्रांत ते बरयतात . " भौ . काशिनाथ बाबा 
भशेन तुमीय आवै भाशेचे सेवेक तन मन धन खर्चुन पोट तिडकेन वावुरतात . हे 
पळोवन तिचे भाग्याचे दीस लागी पावल्यांत अशें म्हणूक पर्वा ना . तुर्ताक जे 
कोण गोंयकार कोंकणी आड बोवाळ करतात , ते अजाणपणान करतात देखून 
तांची अपुर्बुध करूं नये . तांकां आपणालें खरेलें हीत समजतकूच तेय कोंकणी 
भाशेचे सेवेक आपशींच लागतले . तांणी कोंकणी आड चलैल्या राजकर्णाची 
खबर हांगा जायत्या जाणांक आसा .. " ( संदर्भ - मुठय- पुंडलीक नारायण नायक . 
सेवा समिती प्र . 1977 मडगांव ) नाटककार , कथाकार , निबंदकार , ह्या विंगड 

विंगड तासांनी शणै गोयंबाबाकडेन पळयतना तांचे मदलो ' काणयेकार ' सदांच 
दिसता . श्री . भगवंताचें गीत आमचे मेरेन पावोवपी . तांचे मदलो शास्त्री दिसता . 
विज्ञानीक परिभाशीक उतरावळ कितें , शणै गोंयबाबान सगलीच घडयल्या अशें 
म्हणूं नजो . ती ताणी लोकभाशेंतल्यान घेतल्या . लोक जिणेंतल्यान घेतल्या . 
हाचो अर्थ आमच्या समाजाक विज्ञानीक दृश्टीकोन आशिल्लो . सृश्टी सौंदर्यशास्त्राचो 
अभ्यास आशिल्लो . शणै गोंयबाबान ही उतरावळ साहित्यांत वापरल्या . तातूंत 
लोक म्हणी आसात . 


" पार्वतीन दिलो म्हादेवाक विडो आनी सोऱ्याच्या बल्लांत बाबगो जालो किडो " 
वि अशी वृत्तीक धरुन खोचक नांव घेता तीच म्हालखूम मागीर खोशयेन 


म्हण्टा . 


' वज्रांच्या घराक कँपांचे नळे आनी बाबग्याच्या गळ्यांत मोगरेचे कळे . 


ह्या वेळार आनीक एके गजालीचो उल्लेख गरजेचो आसा . तो स . शांताबाय 
वामनबाब वर्दे वालावलीकार हांचो . जाग जानेवारी 1978 च्या अंकात शांताबायन 
संकल्पीत केल्ली ' इंदिरेच्यो शिरवळ्यो ' ही लोककथा आयल्या . कोंकणी लोककथा 
संकलन करपाची शणैगोंयबाबाची खूब इत्सा आशिल्ली जावंक जाय . अशें 
' जागाचे संपादक म्हणटात . हो अस्मितायेचो लामण दिवो पेटत दवरपाक जयंती 
नायक , पांडुरंग फळदेसाय कमला देवी ( ताई ) , कमलाकर म्हाळशी सारके 
अभ्यासक वावर करतात ही स्फूर्त शणै गोंयबाब न्हय ? ही अस्मितायेची वार 
कोंकणी अस्मिताय सांबाळपाचो हावेस आयज दिश्टी पडटा तो ह्याच लामण 


दिव्याक लागून . 


डॉ . तानाजी हळर्णकार हांणी ' आमी म्हळ्यार कोण तें ह्या कोंकणीच्या 
लामण दिव्यांच्या उजवाडाक येवन जांणी उजवाड स्तोत्रां घडयल्यांत ' तांचो 
दिश्टावो दिला . ' उसरां येवपी पावसांत लेगीत तुफानाचे बळगें आसता ' हे पुंडलीक 
नायकान आमकां सांगला . कोंकणी भाशेचे पूर्ण स्वराज्य भोगतना अस्मितायेचे 
राखणेचो वावर करपी आमी राखणदार . आमचे मातयेंत धेक चलता तो बांगर 
बैलांचो . अडेची मुस्तायकी फाटकुळेर उडोवन आनी शिंगा रंगोवन पुजा करुन 
घेवपी घणसाबैलांचो न्हय ! 


74 


युगपुरूष 


शणै गोंयबाब - एक इतिहासकार 


-प्रा . प्रजल साखरदांडे 


कोंकणी भास आनी कोंकणी साहित्याच्या पुनरुत्थानाचे जनक वामन 
रघुनाथ वर्दे वालावलीकार म्हळ्यार शणै गोंयबाब हांचे 125 वे जयंती निमतान 
ताच्या इतिहासाचा सोद घेवपी वावराचेर नदर मारतना , एक गजाल नदरेज 
भरता ती म्हळ्ळा शणै गोंयबाब हांच्या साहित्यीक सरस कलाकृती रचपाफाटलो 
आत्मो , तांची आनी आमच्या समेस्त गोंयकार भावा - भयणांची मायभास कोंकणी . 
खरे सांगपाचें जाल्यार म्हजेखातीर ते कोंकणी भाशेक मानाच्या पाटार बसोवपाक 
तळमळपी एक खरे नायक . एक म्हालगडे . 


इतिहास हो म्हजो आवडीचो विशय . आमच्या माणकुल्या सोबित गोंयांक 
एक व्हड इतिहास आसा . हांवें पळयलां की गोंयचो इतिहास जाणून घेवपाक 
आमचे मोगाळ गोंयकार भाव - भयणी सदांच उत्सूक आसतात . गोंयचेर सगळ्याच 
लोकांनी प्रेम केले . देशी - विदेशी भोवणेकार तर गोंयचेर जीव ओततात . 
जेना आमचे काय भाव आपल्याच आवयभाशेचो दुस्वास करतात . आनी गोंयांत 
रावून , गोंयांत जल्म घेवन आनी स्वता गोंयकार आसून मराठी आपली आवयभास 
म्हणापचो प्रयत्न करतात तेन्ना मन खिन्न जाता , मन पेटून उठटा . अशें कित्याक 
घडटा ? 


पूण 


जो तर एक कारण म्हणजे तांचे गोंयच्या इतिहासाबद्दलचे अज्ञान . जो मनीस 
आपल्या मायभूयेचो इतिहास विसरता तो केन्नाच आपल्या आवयभाशेकडेन 
प्रमाणिक रावूकूच शकना . 

कोंकणी भाशेक केदो व्हड इतिहास आसा हे पयलें आमकां पटोवन 
दिवपी शणै गोंयबाब एक व्हड इतिहासकार आसले . ताणी गोंयच्या कोंकणी 
दायजाची , गोंयच्या इतिहासाची लोकांमदी जागृतकाय जांवची म्हण मोलादीक 
अशें काम केले . शणै गोंयबाब म्हणजेच गोंयच्या इतिहासान भांगरा अक्षरांनी 
बरोवपा सारकें एक पान , तांची इतिहासाचेर केल्ली बरपां गोंयच्या पुर्विल्ल्या 
इतिहासाची मोलादीक जाणविकाय आनी जागरुकताय घडोवन हाडटा . म्हाका 
शणै गोंयबाब हो एक इतिहासकार म्हण चड भावता . ताचे कारण म्हणजे 
गोंयच्या इतिहासाचो सोद घेवप आनी गोंयच्या दायजाची लोकांमदी जागृतकाय 
हाडप हे हांव म्हज्या जिणेचो हावेस म्हण समजता . गोंयच्या इतिहासांचो आनी 
दायजांचो सोद घेतनाच म्हाकां गोंयच्या ह्या म्हान इतिहासकाराचे दर्शन घडटा . 
शणै गोंयबाब आपल्या इतिहासाच्या पुस्तकांवरवी आमकां सांगतात की गोंयची 
अस्मिताय ही कोंकणी . जेना आमी शणै गोंयबाबांची इतिहासावेली पुस्तकां 
वाचतात तेन्ना एक गजाल आमकां परत परत जाणवता ती म्हणजे मराठी भाशेक 
गोंयकारांची आवयभास म्हणप ही एक व्हड मुर्खपणाची गजाल . मराठी आमची 
भास केनाच नाशिल्ली आनी कितलोय जर कोणेय यत्न केलो जाल्यार मराठीक 
गोंयकाराच्या इतिहासान , अस्मितायेन आवयभास म्हण केन्नाच स्थान नाशिल्लें , 
जर हे फट तर तांणी शणै गोंयबाबांचे ‘ गोंयकाराली गोंयांभायली वसणूक " 
मुद्दाम वाचचें . मराठीवाद्यांनी तर ते अवश्य वाचचंच . 

गोंयांत पुर्तुगेज येवच्या पयलीय व्हड असो गोंयकाराचो इतिहास आसा 
अशें सांगपी आमचो शणै गोंयबाब . हो गोंयच्या इतिहासाचो आनी अस्मितायेचो 
झगझगतो दिवो म्हळ्यार अतिताय जांवचीना . ताणी आमकां आल्बुकेर्कान गोंय 
कशें जिखलें तेवूय सांगलां . 
शणै गोंयबाबांली इतिहासावेली इतिहास घडोवपी पुस्तकां 

शणै गोंयबाबांन गोंयचो इतिहास हो विशय मोठ्या उमेदीन एका सूक्ष्म 
अशा संशोधकाच्या दृष्टीन हाताळ्ळा . तांच्या पुस्तकांची नांवांय तशीच सोबित . 
' गोंयकाराली गोंयांभायली वसणूक ' , ' आल्बुकेर्कान गोंय कशें जिखलें ? ' , 
' वलिपत्तनाचो सोद ' , हीं शणै गोंयबाबांची गाजिल्ली पुस्तकां . हांव ' आबे फारीय ' 
आनी ' पुण्यात्मो रामा कामती ' ही सुद्दां चरित्रात्मक पुस्तकां इतिहासीक पुरुशांचेर 
आसात म्हणतकीच ती तांच्यो इतिहासाच्योच कृती म्हणू येता . कारण आबे 
फारियाक तर गोंयच्या इतिहासांत एक व्हड स्थान आनी म्हत्त्व आसा . ' हिप्नोटिझम ' 

हो विशय हाताळपी ते संवसारांतले पयले आनी गोंयकार म्हण तर आमकां 
तांचो अभिमान आनी तोखणाय दिसता . शणै गोंयबाबांक आपल्या गोंयकार 
भावा - भयणांची व्हडव्हीक भोगली आनी ताणी ही चरित्रां रचली . त्या काळांत 
इतिहासाचेर संशोधन करप हें कठीण काम आशिल्लें तें ताणी केलें . तें संशोधन 
करता आसतना तांणी इतिहासान आमी मोलादीक मानतात , सोद घेवपाचो 
अश्या तांब्यापट्यांचो वावर केलो . गोंयांत सांपडिल्ल्या पुर्तुगेज येवपा पुर्विल्ल्या 
तांब्यापट्यांचो शणै गोंयबाबान मन लावन अभ्यास केलो आनी त्याच आधारार 
ताणी ‘ वलिपत्तिनाचो सोद ' घेतलो . ह्या तांच्या संशोधक दृष्टीचो आमकां अभिमान 
आसूंक जाय . तांचे कार्य सोपें नाशिल्लें . हे करता आसतना ते तान - भूक सगळे 
विसरताले . शणै गोंयबाबांचे इतिहासीक संशोधन हे आमचें दायज तें आमी 
विसरूंक शकना . 


शणै गोंयबाब - एक संशोधक 


शणै गोंयबाबाभितरलो इतिहासकार आनी संशोधकाचो पिंड आमची भोंवडी 
गोंयच्या इतिहासीक सोदावरवी बलिपत्तनाच्या राजपाटणात व्हरता . ताणी खोलायेन 
चौकशी करून बलिपतन हे शिलाहार राजवटीतलें गोंयचे राजपाटण . हे दुसरें 
तिसरें खंयचंच नासून ते आमचे बलिपतन म्हळ्यार अर्विल्लो केपे म्हालांतलो 
बाळ्ळी गांव असो सोद ताणी ' बलिपत्तनाचो सोद ' ह्या पुस्तकांत मांडलो . आपल्या 
मुद्दयाक घटपण हाडपाखातीर तांणी क्रि . स . 988 ल्या शिलाहार राज्याच्या 
एका तांब्यापट्यांत धम्मियर राजान बलिपत्तन थळ समुद्राचे वेळेपर्यंत वाडोवन 
सोबित केलें अशें सांगला . 

तांणी साश्ट म्हालांतल्या वेळ्ळी आनी के म्हालांतल्या बाळ्ळी ह्या दोनूय 
गांवांची 

तुळा केली आनी दोनूय गांवाचे घडणेचो , थळाचे विशेशतायेचो अभ्यास 
करुन असो तर्कशुध्द विचार मांडलो की वेलीं वा वेळ्ळी म्हळ्यार शिलाहारांची 
राजधानी बलिपत्तन न्हय तर बलिपत्तन म्हळ्यार बाळ्ळी अशें मत तांणी 
दाखल्यावरवीं पटोवन दिलें . 

गोंयांत कदंब येवचे पयली दक्षिण कोंकण शिलाहार राज्य करताले . 
ताका गोवा शिलाहार अशें म्हणताले . शणांफुल्ल हो त्या शिलाहार म्हणजे 
दाक्षिणात्य कोंकण शिलाहार ह्या राजांचो संस्थापक . शणै गोंयबाबांच्या 
' बलिपत्तनाचो सोद ' ह्या पुस्तकान गोंय शिलाहार राजांची आमकां नांवां सांपडतात . 

to गोंयांचेर साबार अशा राज्यांनी घूरी केली . मौर्य , सातवाहन , छुट्ट श्प , 
आभिर , त्रैकुठ , नाग , भोज , कैकय , कोंकण मौर्य , गुप्त ( ? ) सेंद्रक बानी , 
चालुक्य , राष्ट्कुठ , दाक्षिणात्य कोंकण शिलाहार , कदंब , यादव , होयळ 
कल्याणी , चालुक्य , मुसलमानांच्यो घूरी - कफूर , तुघलक , बाहमनी , विजयनर , 
परत बाहमनी , आदिलशाही आनी मागीर पुर्तुगेज अशा साबार राजांनी गोंवेर 


, 


राज्य केलें . 


' गोंयकारांली गोंयाभायली वसणूक ' ह्या पुस्तकांत तर गोंयचो पुर्तुगेजया 
पयलींचो जितो - जागतो इतिहास शणै गोंयबाबांन आमच्या मुखार दवरल ते 
म्हणतात . राष्ट्रकुट सम्राट हे मुदलचे गोंयचे साश्टीतले लोटलेचे . लोटले म्हजे 
लत्तलपुर आनी ताणी लत्तलपुराचो असो इतिहासीक सोद लायलो . तें महाराष्ट्राले 
तातूतही आसूये अशें म्हकां दिसता . 

ह्या पुस्तकान ते पयल्या सुवातेर गोंयचो विस्तार , आवांठ , योग्याय 
आनी म्हत्व आमकां आपल्या पयल्या उलोवपांत पटोवन दितात . शणै गोंयब 
आमकां सांगतात की गोमन्त देसाचे दुसरे नांव म्हणजे सुनापरान्त . 

गोंयांतूय बौध्द धर्म फुललो आनी फळलो हे शणै गोंयबाब अहत पुण्खी 
खबर सांगून आनी आमकां बौध्द धर्माच्यो कुर्वो दाखोवन पटोवन दितात . गै 
गोंयबाबान प्रत्यक्ष रिवण , हरवळे , लामगांव आनी आकेच्यो बौध्द होवयो पळयलो . 
तांणी हरवळेंच्या होवांतले एके कुडीत लिंगावरी मानिल्ल्या काळात्री पाशाणार 
क्रिस्ताच्या सुमार पयल्या शेकड्यांतली ब्राह्मी बरपाच्या आठ अक्षरांची ळ 
पळयल्ली . हाचेवेल्यान त्यो हरवळेच्यो होवो दोन हजार वर्सी इतल्यो पयो 
आसात हातून दुबाव ना अशे शणै गोंयबाब म्हणटात . 
जि गोंयचेर राज्य करपी कदंब , विजयनगर , मुसलमान राज्यांचो इतिहारते 
आमकां सांगतात . आलबुकेर्कान गोंय अशें जिखलें ? हो जो आमच्या मुरर 
प्रश्न रावता ताजें उत्तर ते आमकां ' आल्बुकेर्कान गोंय कशें जिखले ? ' ह्या तांगा 


पुस्तकांत दितात . 


1510 वर्सा आमचे गोंय आफोंस द आल्बुकेर्काच्या शेकातळा आय . 
गोंयबाबांनी खोलायेन म्हायती काडून गोंय आफोंस द आलबुकेर्काच्या हात 
कशे पडले ताचेविशी सांगला . अशे तरेन गोंय जिखेचो जितो - जिवो असो सुटसुत 

याळ तांणी ह्या पुस्तकात मांडला . 

शणै गोंयबाब हे एक खोपे व्युत्पत्तीकार अशें हांव तांकां मानतां ते तांच्या 
तेहासिक निबंदांनी गोंयच्या इतिहास आनी दायजाविशी बारीकसाण आशिल्ल्या 
जेसारक्या विद्यार्थ्याक गोंयच्या गावांच्या व्युत्पत्तींनी घुस्पल्ल्या गोंयच्या 
तेंहासाची गोडी लायतात . बलिपत्तन , चंद्रपूर लत्तलपूर ही गांवांची नांवां आमी 
वं येतात . 


' आल्बुकेर्कान गोंय कशे जिखलें ? ह्या तांच्या पुस्तकान ते आमकां गोंय 
इणजे ओल्ड गोवा वा एला ह्या नामनेच्या व्यापार केंद्राची भोंवणी घडयतात . 
डवी न्हंय गोमतीवेल्यान मांडवी कशी जाली ते सांगतात . थंय कसल्यातरेची 
रवां येताली ते सांगतात . विजयनगर साम्राज्याचो काळ , बाहमनीचो काळ , 
जयनगर - बाहमनी राज्यांची झूजा , गोंयचेर महमूद गवानाची म्हणजे बाहमनीच्या 
धानमंत्र्यांची घुरी , मागीर बाहमनी राज्याचे जाल्ले फांटे , तांतूतल्याच आदिलशाही 
राज्याची स्थापना , कशी जाली , कोणे केली हो सगळो ज्वलंत असो आमच्या 
गोंयचो इतिहास शणै गोंयबाब आमकां सांगतात . 

युसूफ आदिलखान म्हणजे आदिलशाही मुसलमान राज्याचो संस्थापक . 
गच्या बद्दल खूब आनी गरजेची अशी इतिहासीक म्हायती ते आमकां सांगतात . 
युसूफ आदिलखान भारतांत कशे आयले , शेंकड्याच्या शेवटाच्या काळाची 
हायती शणै गोंयबाब सांगतात . 


पोर्तुगीज गोयांतच न्हय तर भारतान पयले कालीकताक ( केरळांत ) कशे 
पावले तेंय आमकां सांगतात . व्हास्कु द गामा हो पोर्तुगिझ 1498 ह्या वर्सा 
दर्यामार्ग सोदून भारतान व्यापार करपाक पावलो . तो कालीकताच्या राजाक 
हणजे झामोरीनाक मेळळो . ताचेकडे व्यापारासंबंधान उलयलो . मागीरचो काळ 
हणजे 1498 ते 1510 ह्या वर्सा मदलो काळ आनी मागीर आफोस द आल्बुकेर्काचो 
काळ , गोंयची सोळाव्या शेंकड्यांतली परिस्थिती आदिलशाहचे राज्य , गोंयकारांक 
नायत्यांचो जाल्लो त्रास , तिमय्याची आल्बुकेळक गोंय घेवपाक जाल्ली मदत , 
आल्बुकेर्काची मार्च 1510 तली पयली घुरी आनी 25 नोव्हेंबरची दुसरी घुरी हाजी 
अभ्यासपूर्ण इतिहासिक म्हायती शणै गोंयबाब आमकां दितात . 

आल्बुकेर्काच्या गोंयच्या कारभाराची म्हायती आमकां शणै गोंयबाब 

सांगतात . तशेंच शणै गोंयबाब आमकां म्हाळू पै वेर्णेकार ह्या भाटकाराची , 
सरदेसायाची म्हायती दितात . ते सांगतात की साश्ट म्हालांत , वेरणे गांवात 
म्हाळ पै नांवाचो एक सरदेसाय आसलो . तो नायत्यां आड उठलो . नायते म्हणजे 
अरबांचे वंशज . जे मुसलमान आसले आनी गोंया ( ओल्ड गोवा ) रावून थंयच्या 
हिंदू लोकांक पिडटाले . पूण म्हाळ पैचे कांय चलना जालें . हे पळोवन ताणें 
तिमय्याकडेन संदान बांदून आल्बुकेर्काक गोंया हाडलो . शणै गोंयबाब म्हणटात 
की आल्बुकेर्काच्या पालवान मुसलमानाक धावडावन थंय हिंदूचे राज्य करचें 
अशे म्हाळ पैच्या मनात आसले . परंतू तें सादले ना . उरफाटें पुर्तुगेजांच्या धर्मकोल्ली 
अच्छेवाक लागून म्हाळ पैकूच गोंय सोडून कोचीक वचचे पडले . 


शणै गोंयबाबान आल्बुकेळक गोंय घेवपाखातीर जी दोन झुजां करची 
पडली ती विस्तारान सांगल्यांत . 25 नोव्हेंबर 1510 ह्या दिसा आफोस द आल्बुकेर्कान 
जे दुसरे खेपो गोंय जिखलें आनी ज्या दारांतल्यान तो गोयांत भितर सरलो तें 
म्हणजे पोरणे गोंय , थंय पुर्तुगजीत आशिल्लो फातरफटो शणै गोंयबाबान सांता 
कात्रिनची कपेलांत पळोवन घेवन वाचलो तो असो . 


" Aqui neste logar estava a porta porque entrou Governador Afonso 
de Albuquerque e tomou esta cideade aos mouros em dia de Santa 
Catharina anno 1510 , em cujo louvor e memoria o Governador . 
Jorge Cabral , mandou fazer esta casa anno 1550 a custa de S. 
A. " 


मागीर शणै गोंयबाब ह्या सांता कात्रिनाच्या कपॅलाच्या वणटीर आशिल्ल्या 
बरपाचो म्हणजे फांतरपट्याचो कोंकणीत अणकार दितात तो असो 

1510 
वर्सा सांत कात्रिनाच्या दिसा , गोवेर्नादोर , आफोस द आल्बुकर्क ज्या दारांतसून 
भितर सल्लो आनी मुसलमानाकडसून हे शार घेतलें , ते दार हांगा ह्या जाग्यार 
आसलें . 1550 त जोर्ज काब्राल गोवेर्नादोरान सांत कात्रिनाच्या तुस्ती खातीर 
आनी उगडासाखातीर हे घर राजाच्या खर्चान बांदूंक लायलें . म्हणजेच हे गोंयचे 
पयले कल सांता कात्रिनाचे जोर्ज काब्रालान परत बांदून काडिल्लें . ते पयली 
आल्बुकेर्कान बांदिल्ले . अशे तरेन आल्बुकेर्कान गोंय कशें जिखलें ते शणै गोंयबाब 
आमकां उजवाडायतात . 

नाटककार शणै गोंयबाब 


-प्रा . भालचंद्र गांवकार 


शणै गोंयबाबान हेर साहित्यप्रकारांवरीच आर्विल्लें नाटकूय कोंकणी 
भाशेत पयलें - वयलें हाडलें . कोंकणीतल्या तियात्र ह्या नाट्यप्रकाराची सुरुवात 
1892 वर्सा जाल्ली . पूण ' तियात्र ' हो नाट्यप्रकार आसलो तरीय नाटकाची 
सुवात घेवप तियात्राक शक्य नाशिल्लें . कित्याक तर तियात्राचो गुणधर्मच 
वेगळो आशिल्लो . त्या भायर तियात्राक साहित्यीक बसका नाशिल्ली . हाकाच 
लागून नाटक कोंकणीत येवपाची गरज आशिल्ली . 

शणै गोंयबाबान स्वतंत्र नाटकां बरयलीं नांत . पूण तीन बरी नाटकां 
रुपांतरीत करुन ताणें कोंकणीत हाडली . ती नाटकां म्हळ्यार ' मोगाचे लग्न ' 
( 1913 ) , ' पोवनांचे तपलें ' ( 1926 ) आनी ' झिलबा राणो ' ( 1933 ) . 


' मोगाचे लग्न ' हे नाटक शणै गोंयबाबान मूळ फ्रांसेज बरोवपी मोलिएर 
हाच्या Le Medicin Malgre Lui ' ह्या खेळाच्या आदारान बरयला . तांतूत ताणं 
मूळ 

खेळाची धाटणी तशीच दवरुन गोंयच्या वातावरणाकडेन तें एकरुप करपाचो 
यत्न केला . शणै गोंयबाबाचो हो यत्न पुरायेन सुफळ जाला . इतलें ह्या नाटकान 
थळावे मातयेकडेन जुळोवन घेतला . थळावी पात्रां , थळाव्यो चाली रीती , थळावें 
वातावरण हाका लागून हे नाटक चड आकर्शक जाला . णर 

' पोवनांचें तपलें ' हे नाटक शणै गोंयबाबान फ्रांसेज बरोवपी मोलिएर हांच्याच 
' Lavere ' ह्या खेळाच्या आदारान बरयला . ह्या नाटकाचे रुपांतर लेगीत ' मोगाचें 
लग्न ' ह्या नाटक इतलेंच सुफळ जाला . हे नाटक शणै गोंयबाबान ' तातुबाब ' 

नावांच्या एका हिमट्या आनी चामट्या मनशाचेर आदारुन बरयला . आपणाली 
धन - दौलत सुगूर उरची म्हूण तो जायती जतनाय घेता . पूण तातुबाबाच्या 
चामटेपणाक लागून ताच्या घरच्यांसयत ताचे चाकरमाने आनी शेजारी - पाजारी 
लेगीत ताचेर बेजार आसतात . निमाणेकडेन ताचो स्वताचो पूत , सांवळ्याच्या 
आदारान तपलें फारायतकीच ' तातुबाब ' कशेतरेन पिशांतूर जाता तें मोटे 
फिशालकायेन दाखयलां . 


' झिलबा राणो ' हे नाटक ' अरेबियन नाइट ' सांतले अबू हसनाचे काणयेच्या 
आदारान बरयला . जयकेशीदेव हो कोंकणाचो राजा भेस बदलून राज्यांत भोंवतना 
झिलबा राण्यागेर पावता . तो थंय पावतकीत झिलबाची तो कशी फजीती करता 
तें आमकां ह्या नाटकांत पळोंव मेळटा . 


शणै गोंयबाबाल्या नाटकांचे उद्दिश्ट 


जिक शणै गोंयबाबान फक्त नाटकांखातीर नाटकां बरयलीं नांत . तागेल्या 
नाटकांचे उद्दिश्ट वेगळेच आशिल्लें . एक म्हळ्यार कोंकणी भाशेत नाटकां नाशिल्ली . 
आशिल्लो तो तियात्र . मराठीत त्या काळार नाटक मूळ धरपाक लागिल्लें . 
अण्णासाहेब किर्लोसकारांची नाटकां गाजताली . कोंकणी भाशेच्यो बकच्छायो 
करपी गोंयकार कोंकणी भाशेत नाटकां खंय आसात ? असो प्रश्न करताले . 
पूण कोंकणी भाशेत नाटकां तयार जांवची ह्या खातीर मात यत्न जायनाशिल्लो . 
कोंकणी भाशेंतल्यांत बरी नाटकां जांव येतात हें कोंकणी समाजाक दाखोवन 
दिवपाक शणै गोंयबाबान कोंकणी नाटकां बरयलीं . 


जिक सुरवातेक शणै गोंयबाबान ' रामराज्याभिषेक ' नांवांचे एक मराठी नाटक 
बरयल्लें . ताणें तें नाटक अण्णासाहेब किर्लोसकारांक दाखयलें . तेन्ना किर्लोसकारान 
तें 

वाचून पळयलें . ताणी तांकां सांगलें , ' नाटक बरें आसा पूण भितरले संवाद 
पुस्तकी दिसतात ' . संवाद बरे जातले जाल्यार लोकांली उलोवपाची भास कळपाक 
जाय हाचो दिश्टावो शणै गोंयबाबाक जालो . तेनाच ताणे मराठी नाटकां बरोवपाचो 
नाद सोडून दिलो . हाकाच लागून शणै गोंयबाब कोंकणी नाटकां बरोंवक पावलो . 
जजामा शणै गोंयबाब खूब स्वाभिमानी आशिल्ले . कोंकणी मनशाचो स्वाभिमान 
सुगूर उतरलो जाल्यार कोंकणी भाशेबगर ताका आनीक पर्याय ना हें ताका 

खबर आशिल्लें . देखून ताची बरपावळ बरोवपापुरती मर्यादीत उर नाशिल्ली . ती 
कोंकणी खातीर आसताली . हाकाच लागून ताच्या नाटकांनी लेगीत कोंकणी 
भाशेचो प्रचार पळोवंक मेळटा . देखीक ' झिलबा राणो ' नाटकांत सावकाराच्या 
भेसांत आयिल्ल्या जयकेशीक झिलबा पोकेशणै विशीं सांगता आसताना म्हण्टा 
' तो आपणाले खासा आवै - भाशेक विट्टा आनी भायल्या पिंगळ्यांले भाशेक आवंडे 
गिळटा . आपणाली आवै - भास मातयेच्या बुडकुल्याभशेन बैं ! आनी पिंगळ्यांली 
भास लोखणाचे मडकेभाशेन खै ! बुडकुलो केनाय मडकेचेर आपटून फुटलो 
खंय ! असली ताची झुंवाळिल्ली वान्सा . तेन्ना सावकाराचो भेस करून आयिल्लो 
जयकेशीदेव झिलबाक सांगता ' ' राण्यांनू , तुमकां तुमगेले भुंयेचो , भाशेचो आनी 
लोकांचे पोटतिडकेचो अभिमान आशिल्लो पळोवन , म्हाका तुमची तोखणाय 
दिसली . आपलो जांव ना जाल्यार परको जांव : ताची नश्टी चलणूक आळाबंदा 
हाडचेलो तुमकां जो किंवाटो येता तो वायट न्हय . हातूंत जयकेशीच्या तोंडान 
शणै गोंयबाब उलयता हे वेगळे सांगपाची गरज पडना . 


' मोगाचे लग्न ' नाटकांत घारुदाद म्हण्टा- ' तर म्हजी बा कशी उलैनासली 
ती ( मराठी ) भास ? आनी म्हजो बाप्पाय उलैनासलो तो ? आनी म्हाकाय उलौंक 
येना ती ? हांव खरेपणान सांगतां , कोणाच गोंयकाराचो आवैबापूय ती भास 
उलैना . अशें आसताना , मराठी भाशेक मात्रभास म्हणटात तें कितें गा ? ' उपरांत 
बाबगो म्हणटा - ' अगा , आसनवाटिकेसून दीपकन्येक गेलो आनी थैची जलशाक 
घेवन सुवर्णकाच्या रथार बसून शृंखळापुराक गेलो ' अशें म्हळ्यार बरे दिसता 
की अस्नोड्यासून दिवचले गेलो आनी थेंचे नुस्ते घेवन सोनक्याची गाडी करून 
सांकळे गेलो ' अशें म्हळ्यार बरे दिसता ? ' अशे तरेन नाटकांच्या माध्यमांतल्यान 
शणै गोंयबाबान कोंकणी भाशेचो प्रचार केला . हाका लागून ताच्या नाटकांचे 
उद्दिश्ट नाटकांखातीर कोंकणी नासून कोंकणीखातीर नाटकां अशें आशिल्लें हे 
स्पश्टपणान जाणवता . 


शणै गोंयबाबाल्या नाटकांतले संवाद : 


शणै गोंयबाबाली पात्रां पुस्तकी भास उलयतात असो आरोप जाता . हातूंत 
जायतें तथ्य आसा . शणै गोंयबाबाल्या नाटकांतली पुराय पात्रां एकेच मोडीची 
भास उलयतात . खरे म्हळ्यार ' घारूदाद आनी बाबगो ' जांव ' सावकार ( जयकेशी ) 

आनी झिलबा ' हांचेमदलें उलोवप हे मात्शे वेगळेतरेन वा वेगळ्या हेळांनी दाखोंव 
येतालें . पूण तशें जांयना . घारूदाद उलयता तीच भास बाबगो उलयता आनी 
सावकार ( जयकेशी ) उलयता तश्शी भास झिलबा उलयात . " पोवनाचे तपलें " 
नाटकांत तातुबाब आनी म्हाळूभट हांचे उलोवप वेगळे मोडीन दाखोवपाक खूब 
वाव आशिल्लो . पूण शणै गोंयबाब ती तकालस घेना . हाका लागून ताच्या 
नाटकांतली सगली पात्रां शणै गोंयबाबाचीच भास उलयतात 


नाटकांतले संवाद ल्हान आनी सुटसुटीत आसत तितलें बरें . शणै 
गोंयबाबाल्या नाटकांत ल्हान - ल्हान सुटसुटीत संवाद कांय प्रसंगांनी पळोवक 
मेळटात जाल्यार काय प्रसंगांनी स्वगताभशेन व्हडले - व्हडले संवाद आसात . देखीक 
' पोवनाचे तपलें ' नाटकांतले तातुबाब आनी नोनेबाब हांचे मदले संवाद कितले 
सुटसुटीत बरे जाल्यात ते पळोवया . 


तातुबाब : कोण रे तो ? नोन्या , 3 रे कितें करता तूं ? 
नोनेबाब : कांय ना बाप्पा 
तातुबाब : तुका थे येवन कितलोसो वेळ जालो ? 
नोनेबाब : चेः , हो निक्तोच येतां 
तातुबाब : म्हजें अलौप तुवें आयकलें ना मू ? 
नोनेबाब : कसलें अलौप ? 
तातुबाब : कसलें न्हय रे नोन्या , हर्शी विचाल्ले 
नोनेबाब : हर्शी म्हळ्यार ? 
तातुबाब : हयवय तुवें आयकले शें दिसता . खऱ्यानीच सांग ना म्हणून . 
नोनेबाब : खऱ्यानीच तर ह्या दोंय दोळ्यांच्यान हांवें आयकूक ना . 

शणै गोंयबाबाल्या पुराय साहित्याचो अभ्यास करता आसताना एक गजाल 
मतींत येता . ती म्हळ्यार शणै गोंयबाबालें साहित्य हे निखटें साहित्याखातीर 
आसना . तीच गजाल नाटकाची . नाटक ही एकाच वगतार चड लोकांमुखार 
पावपी कला . देखून नाटकांच्या माध्यमांतल्यांन एखादी गजाल जितल्या सोपेपणान 

सांगपाक जाता तितली ती हेर माध्यमांतल्यांन सांगपाक जांयना . देखून शणै 
गोंयबाब नाटकाच्या कथानका वांगडाच आनीक जायत्यो गजाली लोकांक पटोवन 
दिवपाचो यत्न करता . तातूंत बरें कितें वायट कितें ? खरें कितें फट कितें ? हें 
तर तो सांगताच . पूण तेच वांगडा समाजांतल्यो वायट चालीरीती , मनशाच्या 
मनीसपणाक बादा हाडपी गजाली हांचेरुय तो बडी मारता . देखीक ' मोगाचे 
लग्नातलो बाबगो घुडघुडी ओडटा आनी घारुदादाल्या घरांत जमनीचेर पच्च 
करून थुकता . तेना घारुदाद ताका घरांत कित्याक थुकता काय विचारता . तेन्ना 
बाबगो घारुदाद पानां खावन पिची पिची करुन वंटिचेर थुकता ताचो घारुदादाक 
उगडास करुन दिता . त्या भायर सगलो लोक पानां खावन आपणाल्या घरांतल्यो 
वण्टी कशेतरेन रंगयतात ताचो उगडास करुन दिता . हे गजालींतल्यांन शणै 
गोंयबाब पानां खावन घरांत थुकप ही वायट चाल म्हूण दाखोवन दिवपाचो यत्न 
करता . असल्यो गजाली संवादातल्यांन शणै गोंयबाब सहजतायेन मांडटा . 


नाटकांत संवाद फक्कत कथानकाची वाड करपाखातीर आसनांत . जाल्यार 
कथानकावांगडाच ते वातावरणूय तयार करतात . अशें वातावरण तयार करपाक 
शणै गोंयबाबान संवादांचो आनी स्वगतांचो बरे तरेन वापर केला . देखीक ' पोवनांचें 
तपलें ' नाटकांतलें सुरवातीचे स्वगत हे फक्कत वातावरण तयार करपाक घातला . 
ह्या स्वगताक लागून तातुबाबाची पुराय वळख . ताचो सभाव . लोकांवांगडचो 
ताचो संबंद . लोकांविशींची ताची समजूत , ताची चामटेपणां , तागेली गिरेस्तकाय 
आनी आस्पत , कोंकणांतलें अर्थकारण ह्यो सगल्यो गजाली कळटात . असल्या 
स्वगतांतल्यांन आनी संवादांतल्यांन शणै गोंयबाबान जायत्यो गजाली मोटे 
फिशालकायेन मांडल्यात . 


शणै गोंयबाबान आपणाल्या नाटकांनी संवादांखातीर पुस्तकी भास वा 
बामणी भास कित्याक वापरली ? ताका हेर मोडी खबर नाशिल्ल्यो ? अशे जायते 
प्रस्न उप्रासतात . पूण एक गजाल नदरे आड करूंक जांवचीना . ती म्हळ्यार शणै 
गोंयबाबान आपणाल्या पुराय साहित्यांतल्यांन कोंकणी भाशेची गिरेस्तकाय 
दाखोवपाचो यत्न केला . तो साहित्यांतल्यांन भास वेगळायना आनी भाशेंतल्यान 
साहित्य वेगळायना . कोंकणी भास संवसारांतल्या हेर भासांइतलीच गिरेस्त 
आसून खंयचीय गजाल आनी के ₹ य व्हडलें तत्वगिन्यान ते भाशेतल्यांन मांडपाक 

मेळटा हे ताका पुराय संवसाराक दाखोवन दिवपाचें आशिल्लें . त्या भायर कोंकणी 
भाशेच्यो भगल्यो करपी लोक निमिताक रावताले . देखून नाटकांतले संवाद 
बोली कोंकणीतल्यान बरयले जाल्यार कोंकणीच्यो भगल्यो करपी लोकांक आयतोच 
विशय मेळटलो अशेंय घड्ये शणै गोंयबाबान येवजिलें आसूये . कोंकणीचे ' नादशास्त्र ' 
बरोवपी शणै गोंयबाबाक संवाद रचणुकेचें धंगण नाशिल्लें अशें म्हणप समा 
जांवचेना . त्या खातीर शणै गोंयबाबामुखार खंयच्यो आडखळी आशिल्लो हेंय 
समजून घेवप तितलेच गरजेचे . 


शणै गोंयबाबाल्या नाटकांतलो संघर्ष : 


संघर्ष हो नाटकाचो आत्मो . संघर्ष नासताना नाटक जांयना . शणै 
गोंयबाबाल्या नाटकांतूय हो संघर्ष पळोवक मेळटा . ताची तीनूय नाटकां विनोदी 
आसात . ' मोगाचे लग्न ' नाटकांत गिरेस्तकाय आनी गरीबी हाचे मदलो संघर्ष 
आसा . घारुदाद हो गिरेस्त बामण . पूण ताचो भाचो सुब्रमणी हो गरीब . देखून 
घारूदाद आपणाली धूव मोगा लग्न करुन ताका दिवपाक तयार जांयना . होच 
ह्या नाटकाचो मुखेल संघर्ष . ह्या संघर्षांतल्यांन पुराय नाटक आकाराक येता . 
सुब्रमणी आनी मोगाचो एकामेकाचेर मोग आसता . पूण जेना घारुदाद मोगाचें 
लग्न वेंकटरमण ह्या गिरेस्त पूण जाण्ट्या मनशावांगडा करपाचें थारायता तेन्ना 
मोगा वाचा धरिल्ल्याचे नाटक करता . तेन्ना घारुदादाचेर मोटो आकांत येता . 
अपुरबायेची एकटीत धूव आशिल्ल्यान घारुदाद सगल्या वैजांलो ताका उपाय 
करता . पूण मोगा बरें जांयना . निमाणे सुब्रमणी वैजावांगडा तागेल्या शिश्याचो 
भेस करून येता आनी मोगाचो हात हातात घेता तेना मोगा उलयता . तेना 
सगली धोंगां उक्तीं जातात . अशे तरेन मुखेल संघर्षा वांगडाच ल्हान - ल्हान संघर्ष 
ह्या नाटकांत आसात . 


कणा ' पोवनांचें तपलें ' नाटकांतलो संघर्ष वेगळे तरेचो आसा . तातुबाब हो एक 
गिरेस्त वेपारी . ताणें जायतो दुडू जोडला . पूण कोणाकूच तो दमडी दिना आनी 
पातयेना . नोनेबाब हो ताचो चलो . पूण तो ताकाय दुडू पातयेना . मंजुळें ही 
तातुबाबाची एकलीच चली . पूण वरदक्षणा दिवन तो तिका लग्न करपाक तयार 
ना . वरदक्षणा मागनाशिल्लो न्हवरो तो सोदता . तातुबाबाचो चामटो सभावूच ह्या 
नाटकांतल्या संघर्षाक कारण जाता . तातुबाबाचो चलोच नोनेबाब सावळ्याच्या 

आदारान एकदीस तातुबाबाची आस्पत सुतलायता आनी तातुबाब पिशांतूर जाता . 


कोंकणी समाजाचें पडबिंब 


शणै गोंयबाबाच्या नाटकांतल्यान कोंकणी समाजाचे पडबिंब पळोवंक मेळटा . 
एका काळावेलो कोंकणी समाज , तांचें लोकमन , तांची खाणांजेवणां , तांच्यो 
चालीरीती , तांची संस्कृताय ह्या सगल्याचे दर्शन शणै गोंयबाबाच्या नाटकांतल्यांन 
घडटा . ' मोगाचे लग्न ' हे नाटक 1913 वर्सा उजवाडाक आयलें . ताचे पयलीं तें 
बरोवन जाल्लें . म्हळ्यार ह्या नाटकाक सुमार शंबर वर्साचो इतिहास आसा . 
हाचेवेल्यान शंबर वर्सी पयलींच्या कोंकणी समाजाचे पडबिंब ह्या नाटकांतल्यांन 
आमकां पळोवंक मेळटा . 


' मोगाचे लग्न ' ह्या नाटकांतल्या पात्रांची नांवां बाबगो , म्हालखूम , घारुदाद , 
मोगा , बोंबबाब , शिवलो , फुलगें , सुब्रमणी , आवगो , रागलो , नागलो , तिमलो 
अशी आसात . जाल्यार ' झिलबा राणो ' ह्या 1933 वर्सा बरयल्ल्या नाटकांतल्या 
पात्रांची नांवां जयकेशी , झिलबा , देवकी , सुन्दरें , लक्षुमण , रत्ने , कामणे , फटो , 
खांपू अशी आसात . हाचेवेल्यान काळाप्रमाण कोंकणी लोकांची नांवां कशी 
बदल्ल्यांत ते पळोवंक मेळटा . 


शणै गोंयबाबाची नाटकां रुपांतरीत आसली तरीय ती रुपांतरां कशी 
दिसनात . कित्याक तर हांगासल्ले मातयेकडेन ताणी नातें जोडलां . उतराकणकणी 
गोंयचो संवसार ह्या नाटकांतल्यान प्रगट जाता . खासा शणै गोंयबाबान हीं 
नाटकां रुपांतरीत म्हूण सांगूक नाशिल्ली जाल्यार लोक तांकां स्वतंत्र नाटकांच 
मानपाचें . शणै गोंयबाबान मूळ नाटकांचो फक्कत नावापुरतोच आदार घेतला . 
भितल्ल्यो चडश्यो सगल्यो घडणुको खासा शणै गोंयबाबान रचल्यात . एका 
तेंपार बायल घोवाक नांवान पाचारीनाशिल्ली . पूण तांचेमदीं वाद जालो जाल्यार 
तांगेलो एकचार घडोवन हाडपावेळार बायलेकडल्यान घोवाचें नांव पाचारून घेताले . 
बाबगो आनी म्हालखूमीचें नांव घेवपाचे प्रकरण खासा शणै गोंयबाबान रचला . 
त्या भायर ' लाडफेंची आनी मयेंची भरेकारां ' जांव ' आपाराण्याचे पाळ ' वा ' रुमडावेलो 
गावडो ' असली गांवठी वखदां , दुर्बाटचे खारवी , जुवेंची शाक , म्हापशेंचो फोग 
ह्यो सगल्यो गजाली ह्या नाटकांक कोंकणी समाजाकडेन बांदून दवरतात . 

नाटकांच्या माध्यमांतल्यांन शणै गोंयबाबान जायत्यो गजाली साध्य केल्यात . 
पयलीं तेंपार सावन भायले लोक गोंयकारांक बाबत कुळां समजताले . गोंयकाराच्या 
भावार्तीपणाचो ते फायदो घेताले . गोंयकाराच्या सभावाक लागून ताका नाडप 
सोपें आशिल्लें . शणै गोंयबाबाक गोंयकाराक नाडपी लोकांचो किंवाटो आशिल्लो . 
ताच्या नाटकांचें एक खाशेलपण म्हळ्यार तातूंत शणै गोंयबाब आमकां परतो 
परतो दिसता . देखीक ' झिलबा राणो ' नाटकांत दण्णायकाक झिलबा सांगता 
( पान -19 ) “ तागेलें ( हरदासाले ) मुस्कट आतां रंगोवंक जाय . आमगेल्या राज्यांत 
येवन , आमगेलों भूस मारून , आमगेलो दुडू घेवन , आमगेल्या लोकांक गाळी ? 
ताका दाखैतां आतां . हे भायले भूसमारे आपूण मोटे जाणवायेकार समजतात . 
आमगेले प्रजेक ते सामकी बाबात कुळां कशी लेखतात . आमगेली प्रजा तांचे 
परस हजार वाट्यांनी फुडें आसा तें ते नकळत . ती दुसऱ्यांक नागैना आनी 
बळ्यांच दुसऱ्यांच्या आंगार पडना , म्हणून तिचो पावंडो सकैलो जायना . 
दण्णायकांनू , तुमी कळाव लायनासतना , आत्तांचे आत्तां पासान तागेले हात 
फाटीवसल्यान चरांटून बांदात " हाचेवेल्यान शणै गोंयबाबाक गोंयकारांक फटोवपी 
आनी तांचो अपमान करपी लोकांचो कितलो राग आशिल्लो ते कळटा . गरीबांचीय 
ताका काकूट आशिल्ली . देखून झिलबा राजा जातकूच आपणाले आवयक , 
देवकेक रोख पांच हजार निष्क व्हरून दिवपाक सांगता . असल्या जायत्या 
गजालींतल्यांन खासा शणै गोंयबाब ह्या नाटकांतल्यांन प्रगट जाला . 


शणै गोंयबाबाल्या नाटकांतल्यांन कोंकणी भाशेची गिरेस्तकाय आनी 
गिरेस्त उतरावळ पळोवक मेळटा . देखीक गोंयकारांल्या खावपाच्या जिनसांची 
नांवां सांगपाक लागलो जाल्यार सगल्या तरेच्या खाणां - जिनसांची वळेरीच आमकां 
पळोवंक मेळटा . त्या भायर शणै गोंयबाबाची धांटणी वर्णनात्मक आशिल्ल्यान 
नाटकाचे वातावरण दोळ्यांमुखार रावता . देखीक बाबगो - शिवल्याक सांगता 
( मोगाचे लग्न -45 ) " तूं जाणा कितें ? तुवे पळेलां कितें ? आमचे व्हडले व्हडले 
शाणे सुर्ते म्हाजन घराच्या बलकांवार , देवळाच्या सोंड्यार , समरद्नेच्या पानार , 
वापोराच्या बांकार , व्हड्याचे साट्येर ना जाल्यार पनेळाचे आड्येर बसून चकाटां 
मारूंक लागतकूच गणेसपुजेक कसली गजाल काडटात म्हणून समजला तूं ? " 


नाटकांत खरे म्हळ्यार संवादांक म्हत्त्व आशिल्ल्यान संवाद सुटसुटीत 

आसपाक जाय . पूण शणै गोंयबाबाच्या नाटकांनी तशें जांयना . एक देख सांगपाची 
आसल्यार तो चार देखी सांगता . शणै गोंयबाबान तयार केल्ल्या खासा वातावरणाक 
लागून ताच्या नाटकांतल्यांन गोंयचो समाज आनी कोंकणी मनशाचे पडबिंब 
मात बरेतरेन उठून दिसता . 

शणै गोंयबाबाची नाटकां म्हळ्यार कोंकणीतलें सांस्कृतीक दायज . ह्या 
नाटकांनी कितें ना तें पळोवचे परस तातूंत कितें आसा तें पळयल्यार जायतें 
आमच्या हाताक लागता . ह्या नाटकांचो वेगळे तरेन अभ्यास जावपाची गरज 
आसा . गोंयच्या इतिहासाचे नदरेन ' झिलबा राणो ' हे नाटक खूब म्हत्त्वाचे मानचें 
पडटलें . एक इतिहासीक दस्ताऐवज म्हणून लेगीत त्या नाटकाचो खेरीत अभ्यास 
जांव येता . तशेंच ' मोगाचे लग्न ' आनी पोवताचें तपलें ' ह्या नाटकांचो समाजशास्त्रीय 
नदरेन अभ्यास जावपाची गरज आसा . त्या काळावेलो कोंकणी समाज आनी 
आयच्या काळावेलो कोंकणी समाज हांचो तुलनात्मक अभ्यास करपाक ह्या 
नाटकांचो खूब आदार जांव येता . त्या भायर आदल्या काळावेल्यो आमगेल्यो 
म्हणी , ओपारी , वाक्प्रचार , गांवठी वखदां , आदल्यो चाली रीती ह्यो सगल्यो 
गजाली ह्या नाटकांचो सारखो बरो अभ्यास केल्यार उस्तून काढूं येता . 

शणै गोंयबाबाली नाटकां एकूच परिमाण लावन जोखूक मेळचीनांत . तांची 
खरी मोलावणी जातली जाल्यार तांकां वेगवेगळी परिमाणां लावन पळोवचीं पडटली . 
त्या खातीर तें करतल्याक संशोधनात्मक नदर आसप खूब गरजेचें . थंय फक्कत 
समीक्षकाची नदर उपकरची ना . एके खेरीत नदरेन शणै गोंयबाबाच्या नाटकांचो 
अभ्यास जालो जाल्यार तातूंतल्यांन खणखणीत ‘ पोवनां ' झडटली हातूंत इल्लोय 


दुबाव ना . 

काकाकाकाक SE S णा 

मायाका काका 
शणै गोंयबाब 

: 

जानाशा 
कोंकणीतले आद्य पत्रकार 


नाहानामापतकन 


- प्रा . प्रियदर्शनी सु . तडकोडकार 

" 


जा इंग्लीशींतलें ' Journalism ' हे उत्तर कोंकणीत आमी पत्रकारितेक 
आपणायतात तेना म्हाका - 


1 . " The collection and editing of material and current in 
terest for presentation through news media . " 
2 . The Editirial or business management of an agency en 
gaged in the collection and dissemination of news . ” 
3 . An academic study concerned with the collection and 
editing news or the management of a news medium . ” 3737 
तरेचे अर्थ मेळटात . 


वेबस्टर शद्वकोशांतल्या ह्या अर्थांचो आपरोस काडल्यार अशे दिसता की , 
बातम्यांच्या माध्यमांतल्यान चालंत विशयाचेर बरप संकलित जाता ताचे संपादन 
म्हळ्यार पत्रकारिता . हे वृत्त - संपादन विशिश्ट धोरणान केल्लें आसता . देखून 
ताचे मुखार एक मोख आसता . त्या मोखीक आनी धोरणांक धरून पत्रकार 
आपणाल्यो बातम्यो पयली एकठांय करता आनी मागीर त्यो बातम्यो वृत्तपत्राच्या 
माध्यमावरवीं प्रसारित करता . 

देखून सगळ्याच वृत्तपत्रांनी साबार तरेच्या विशयांक , बातम्यांक आनी 

विचारांक वा मताक अग्रक्रम दिल्ले आसताच अशें ना . आपणाल्या वृत्तपत्राच्या 
वा नेमाळ्याच्या संपादकीय धोरणाप्रमाण तें तें वृत्तपत्र वा नेमाळे हे ते तेविशय 
उणे - अदीक म्हत्त्व दिवन मांडटा . वृत्तपत्रांफाटल्यान ही सर्वसादारण वृत्ती आसली 
जाल्यारय ह्याच माध्यमावरवीं समाजांतल्या एका व्हड वर्गाक आनी तांतूंतल्या 
साबार तरेच्या बैदिक तांकीच्या वाचप्यांक सारक्याच आवडीप्रमाण मजकूर 
पुरवण करप हे पत्रकारांचे पयले कर्तव्य थारता . लोकशिक्षण आनी जनजागृताय 
करपाचें हें एक आधुनिक काळांतलें प्रभावी साधन . भौसाचे शिक्षण करतना 
तांच्या अभिरुचीक वळण आनी देख दिवप हे त्या माध्यमांवरवीं बरेतरेन सादपाक 
येता . देखूनच हाचे स्वरूप तत्कालीक आनी सनसनाटी आसलें जाल्यारूय ह्या 
अशेतरेच्या ताच्या स्वरुपांतल्यानच साहित्याच्या वाडीकय ह्याच माध्यमाचो 
व्हड आदार जाता अशे दिसता . 


कोंकणी पत्रकारितेचो इतिहास हो फक्त फाटल्या 100 वर्साचो . तशें 
आसूनय खरी पत्रकारिता सुरु जाली ती 20 च्या शतमानातल्या उऱ्या वा 4 थ्या 
दशकांतच . हाचे एक कारण म्हळ्यार आमचेर आशिल्लो परकी शेक . राजवटीचो 
आनी धर्माचो . 


गोंयांत युरोपी धर्मप्रसारकांनी धर्मप्रसार करपाखातीर कोंकणी भास जशी 
आपणायली तशी हेर वाठारातय थंयची थळावी भास तांणी आपणायली . आनी 
तांतूंतल्यान धार्मीक तत्त्वां सांगपी साहित्य निर्मणी केली . सांगतान थंयच्या 
भाशेची व्याकरणां आनी शब्दकोश तशेच अणकारीत साहित्याची निर्मणी केली . 
तांणीच भारतांतलो पयलो छापखानो गोंयांत हाडलो . आनी ही पुस्तकां छापून 
तांचो प्रसार करपाक सुरवात केली . पुण तांची कोंकणी भास ही तांच्या 
आवयभाशेच्या प्रभावाखाल आशिल्ल्यान ती नीज गोंयकारापरस वेगळी आनी 
अडेची तशीच कृत्रिम दिसताली . देखून कोंकणी भाशेच्या उदरगतीक तांचो 
आदार फावो तितलो जालो ना . पुण ते भाशेच्या आदारान मागीर , कोंकणी 
उलोवपी , हेर वाठारांत जायती नेमाळी उजवाडाक आयली ती चडशी क्रिस्तांव 
समाजाची मुखपत्रां जावन आशिल्ली . आपल्या धर्माच्या पंगडांत वा त्या वाठारांत 
घडपी धर्मीक घडणुकींची खबर हेरांक दिवपाच्या उद्देशान ती भायर सरताली . 
देखून तांची भास ही साहित्यिक नासली . तेच तरेन तातूंन वस्तुनिश्ठताय 
नासली . हाचो परिणाम म्हुण भाशेक उदरगतीक हाडपाखातीर ठांय बसणूक 
आसची पडटा ती मेळ्ळी ना . 

ह्याच काळांत हेर भासांकडेन नदर भोंवडायल्यार अशे दिसता की , थंय 
ब्रिटीश राजवटीच्या सांगातान जायत्यो नव्यो गजाली आयल्यो . तांतूत नेमाळी 
वा पत्रकारिताय आशिल्ली . पण फिस्टनान महाराष्ट्रात नवें भौशिक शिक्षणाचे 
धोरण आपणायना काय निश्चित अधिष्ठांना दवरिल्ली , तांच्या आदारान नवशिक्षित 
महाराष्ट्रीयनांनी नेमाळ्यांच्या वरवीं लोक जागृतायेचे काम केले . तेखातीर जे 
तरेचे निबंद वा लेख , अग्रलेख तेन्नाच्या नेमाळ्यांनी येताले तांणी भाशेक एक 
सुंदर रुपडे दिले . नव्या काळांतल्या नव्या गिन्यानाची वळख भौसाक करुन 
दिवपाचें व्हड आनी मुळावें काम हि नेमाळी करताली . हेर वेव्हारोपयोगी शास्त्रां 
आनी विद्या हांची वळख आनी दिग्दर्शन भौसाक करप हे तांचे मुळावें काम 
आशिल्लें . शिवाय आपणाल्या देशांतल्योच गजाली लोकांक कळनात तेन्ना भायल्यो 
कशो कळटल्यो ह्या विचारान ह्या साबार गजालींची वळख आनी हेर देशांतल्या 
चालीरीतींचीबी वळख करून दिवपाचे काम ह्या नेमाळ्यांवरवीं जातालें . तशेंच 
राजकारणी लोकांक भौसाच्यो प्रतिक्रिया कळोवपाकय हांचो आदार जातालो . 
ही अशेतरेची जाणविकाय तेन्नाच्या समकालीन कोंकणी नेमाळ्यांक आशिल्ली 
अशे दिसना . 


मात ह्या वेळावेल्या कोंकणी नेमाळ्यांवरवीं नव्या बरोवप्यांक उर्बा मेळ्ळी . 
धार्मीक उद्दिश्टां मुखार दवरून उजवाडाक येतल्या ह्या नेमाळ्यांत ललित साहित्य 
उजवाडाक येतालें . इतलेंच न्हय तर ताचे वेगळावं नजो अशें आंग जावन आशिल्लें . 
पुण हेवरवीं साहित्यिक गुणांक वाव मेळचो हो उद्देस तांच्या संपादप्याचो नाशिल्लो , 
जाल्यार ताका लागून अशें तरेची बरपावळ वाचपी चड लोक ह्यांचे कडेन ओडून 
येतात आनी तांचो खप वाडटा हों आशिल्लो . खिस्तींनी - वांट्यानी -येवपी नवल 
काणयोय एके विशिश्ट तरेन ( form ) छापून येताल्यो . त्यो कापून एकठांय 
करतकच तांचे पुस्तक जांवं येतालें . ताका राखपी लोकांक आपशींच धार्मिक 
घडणुको कळटाल्यो , आनी ते निमतान तांचे प्रबोधनय जांवचें आनी चडांत चड 
लोक ह्या ' धर्मावटेन ओडचे असो मुखेल हेत ताचे फाटल्यान आशिल्लो , अशें 
दिसता . देखून कोंकणीतल्यान सुर्वेच्या काळार भायर सरिल्ली कितलीशींच 
नेमाळी काळाच्या साणीर आयज तिगून उरली नात . 

धार्मिक मोख मुखार दवरून येवपी ह्या नेमाळ्यांनी आपली भास आनी 
मांडावळ हांचेकडेनय फावोतशे लक्ष दिलें ना अशे दिसता . तांणी चड लक्ष दिलें 
तें तांच्या भायल्याच रुपाचेर . त्या कारणान कोंकणीच्या गद्यशैलीक वळण 

लागपाक हांचो व्हडलोसो आदार जालो ना . तेचपरी ह्या धर्माभायल्या लोकांक 
आपणाकडे वोडून घेवपय तांकां जमले ना . तांतूंतल्या धार्मिक लेखांसांगातान 
सामाजिक मळावेले विशय वा आनीक चालंत गजाली घेवन लेख येताले . तांचो 
बाज गंभीर आसूनय ते रचनेच्या आनी चिंतन , मननाच्या नदरेंतल्यान फावशी 
गंभीरताय आनी खोलाय गाळूक शकले नात . निबंद लेखनाची वा विचारिक 
बसकेची 

बुनयाद घालपाचो वावर केना केल्लोच दिसना . भाशेची आकर्शकताय 
वाडोवपाची जशी हांगां गरज आशिल्ली तेचवरी ह्या माध्यमाच्या आनी तांतूतल्यान 
येवपी ललित साहित्य प्रकाराच्या तंत्रांची जाणविकाय दवरून प्रामाणिकपणान 
लेखन जावपाक जाय आशिल्ले . तांकां कोंकणी भाशेचो मोग आशिल्लो , कळवळो 
आशिल्लो , हे सत् आसूनय भाशेच्या तांकीची आनी तिचे सुंदरकायेची जाणविकाय 
नाशिल्ली अशे दिसता . विचार आनी मत्तां मांडपाखातीर परखड भास लागना 
तशीच जी नकसूद आलंकारिक शैलीची पुण सादी सहज वाक्यरचना आशिल्ली 
आनी वस्तुनिश्ठ नदर आशिल्लीय आसची पडटा . समाजाचे मनोधैर्य 
वाडोवपाखातीर , नितिमत्ता उंचावपाखातीर तिका तेजिश्ट आनी बळिश्ट जांवचीच 
पडटा . नव्या गिन्यानाची नवी उतरावळ घडोवपाची तांक तिच्यांत आसची पडटा . 
हांचो अभाव ह्या नेमाळ्यांतल्यान दिसता . तेच तरेन वयर उल्लेख केल्ली 
पत्रकारितेची काय उद्दिश्टां आनी ध्येयां तांचेमुखार स्पश्टतायेन उबी आशिल्ली 
म्हणापाचीय जाणविकाय जायना . मात थंय दिसता ती काळजाची कळकळणी . 
ह्या खातीर उदेंतीचे साळीक ( 1889 ) ह्या कोंकणीतल्या पयल्या नेमाळ्याच्या 
पयल्या अग्रलेखांतले कांय वाटे देखीक पळोवंक येतात 


" जशे एका आरशासारख्या तळ्यामाजार एक बरें साळक फुलता आनी 
आपले सभोवती दमदम घालता तशे आमच्या लोकामदें आज उगवता हे उदेंतेचे 
साळक . ही खबर दुबावविणे आमकां जांवक जाय व्हडा संतोसाची . कोण सांगून 
दीत कितल्या उपकाराक पडत तें वो ह्या उदेंतेच्या साळकाचो खूय परमळ पावत 
तो जर तर आमच्या हाता आसा तें करून ताका मजत दींव जाल्यार ' सांगाता 
विणे मनशाच्यान वचूं नजो , एकोटाविणे एक सांगात फुडें सरू नजो - पुण जांव 
सांगाता , जांव एकोट भासेवाचून कदींच वचूं नजो . भासेवरवीं एक आवय आपले 
ऊंटयेतल्या भुरग्याच्या काळजांत आपलो मोग शिरयता , एक भयण आपल्या 
पांयण्यांतल्या भावाच्या , एक भाव आपल्या खेळाच्या सांगात्याच्या . आनी हो 
मोग वचूं खूय , तुजें पोट वो तुजी खोसी व्हरत भूय कदी कोणाच्यान काडूं नजो . 

भासेवरवीं एक बऱ्या उतराचो प्रोगादोर आपणाक आयकतल्यांची काळजां 
सोपणी जिखता , आनी एक मनीस जितली भास बरी उलयता , तितलेंच चड 
तो आपणाक इश्ट जोडटा , एका मुमक्या मनशाक आमीग थोडे . 

पुण हे सगळे घडटा त्यां मनशांभितर जांची भास एक आनी जे एकठांय 
रावतात , वो जायते पावट एकठांय जातात . " 


19 व्या शतमानाच्या निमाण्या दसकांत आनी 20 व्या शतमानाच्या पयल्या 
दोन दशकांत अशे तरेची भास घेवन उजवाडा येवपी नेमाळेयांकडे पळ्यतकच 
काय गजाली ठळकपणान दिसतात . 


ही साबार नेमाळी गोंयांभायर वचून वसणूक केल्ल्या क्रिस्ताव गोंयकारांनी 
कानडी आनी रोमी लिपयेंतल्यान उजवाडाक हाडली . तांचे संपादपी हे क्रिस्तांव 
धर्माचे आशिल्ले देखून धार्मिक खबरेपत्रां अशेच तांचे स्वरुप आशिल्ले . तांचो 
वाचकय हेच धर्माचो आशिल्लो . ललित साहित्याची वाड जांवची ह्या हेतून 
कथा , नवलकथा येनाशिल्यो जाल्यार त्यो आयिल्ल्यान क्रिस्तांव समाजातले 
प्रबोधन जावपाक हातभार लागता तो तसो लागचो हो तांचो मुखेल हेत आशिल्लो . 
धर्मप्रचारकच संपादक आशिल्ल्यान तांच्या भाशेचो प्रभाव ह्या तेंपावेल्या नेमाळ्यांच्या 
भाशेचेरय दिसतालो . तांची चडशी बांदावळ ही ' अस्तमती रीतीचे भंगिल्ले शैलीची ' 
आशिल्ली असो उल्लेखय ह्या भाशेसंबंदान मेळटा . 


हे फाटभूयेचेर ' नवे गोंय ' हे तेदेवेळचे कोंकणीतलें एकूच नेमाळे हे पत्रकारितेची 
उद्दिश्टां आनी ध्येयां प्रमाणित दवरून मुळावें आनी म्हत्त्वाचे काम करतालें . 
कोंकणीतल्यान पयलेच फावटी संवसारीक मळावेल्या घडणुकींची तशेंच देशांत 
आनी थळाव्या वाठारांत चलतल्या गजालींची म्हायती हे नेमाळे दितालें . ' नवे 
गोंय ' भायर सल्ले तेन्ना तांतूंत येवपी लेखांच्या , कथा आनी नवलिकांच्या , 
कविताच्या स्वरुपाविशीं एक गजाल स्पश्टतायेन दिसता , ती म्हळ्यार हिचे 
फाटल्यान आशिल्लो . शणै गोंयबाबाचो आदार आनी ' नवें गोंय'च्या धोरणाविशीं 
तशेंच कोंकणी भाशेविशींची दुरदिश्ट . देखून ताची भास आनी ताची धोरणां 
निश्चित आशिल्ली . कोंकणीतलें पयलें प्रागतिक विचारांचे आनी ताका फाव ती 
भास आशिल्लें हें पयलेंच नेमाळे . ह्याच नेमाळ्याचो आदर्श मागीर मुखावेली 
पिळगी चलयतना दिसता . एके तरेन शणै गोंयबाबांचो कोंकणी पत्रकारितेचेर 
पडिल्लो हो प्रभावच म्हणूं येता . तांणी ' नवें गोंया'तल्यान वेगळी वेगळी सदरां 

सुरु केल्ली . गोंयकारांच्या अस्मितायेक जागोवपी आनी तांकां भाशेची व्हडविकाय 
सांगपी लेख , म्हायती तांणी थंय उजवाडाक हाडले . कोंकणी भास आनी गोंयकार 
हांच्या वेगळ्या अस्तित्वाची जाणविकाय करून दिवपाखातीर शणै गोंयबाबान 
उबारलेल्या लिखणेचे पडबिंब ह्या नेमाळ्यांत पडिल्ले दिसता . 

a 
इ.स. 1910 ते 1946 मेरेन पुराय 36 वर्सा शणै गोंयबाब कोंकणीतल्यान 
एकसारके बरयत रावले . ' भुरग्यांलो इश्ट ' जावन तांकां फावो तशे विशय , 
तांच्याच कल्पनाशक्तीक पोसवण दीत अशें तरेन मांडले . तेखातीर ' कोंकणी 
पयले पुस्तक ' बरोवन तांकां मुळाव्या अक्षरांची वळख करून दिल्या . तें तांणी 
आपणाल्या पैल्यावैल्या भुरग्याक शिकोवपाखातीर तांणी बरयिल्लें . इतिहास 
सोदपी , भाशा पंडित जावन ते लोकांमुखार आयले . खांपो तत्त्वगिन्यानी तशेंच 
साहित्यिक म्हणूनय तांणी नामना जोडली . ती निजाच्या स्वार्थाखातीर न्हय तर 
कोंकणी मनशाचे आत्महीणपण घालोवन ' आपूण येवजूं तें करूं अशी मनाची 
भावना ' जागयतलो जाल्यार तांची आवयभास वयर काडूंक जाय हे भावनेन . ही 
भास निखटीच भाशेखातीर वयर आशिल्ली तांका नाका आशिल्ली , 

जाल्यार तें 
वरवी समाजाच्या साबार पांवंड्याची उदरगत जावंची हो तांचो हेत आशिल्लो . 


' गावड्यांक पंडित करूया आनी सगळेच पंडित जांवया ' ही तांची येवजण 
आनी मोख आशिल्ली . तेखातीर तांणी गोंयची आवैभास ' खंयची तें देखीसयत 
पटोवन दिले . ते म्हणटाले , ' म्हज्या आनी तुमच्या मनाची फटवण करूंक हांवे 
तुमकां नाका जाल्ल्यो फटासी सांगूक नात . म्हजी दर एकली म्हणणी तुमी तुमचे 
बुध्दिचे साणीर घासून पळयात आनी कसाक लागल्यार घेयात . " 

भुरग्यांसावन जाणट्यांमेरेन समजुंचे खातीर जी तरेकतरां पुस्तकां तांणी 
बरयली तांतूतल्यान कोंकणी भाशेची प्रमाणबद्द बांदावळ जावपाक मजत जाली . 
' कोंकणी पयले पुस्तक ' , कोंकणीची व्याकरणी बांदावळ वा कोंकणी नादशास्त्र 
' हे तरेची शास्त्रीक पुस्तकां बरोवन अर्विल्ले कोंकणीची व्याकरणी बांदावळ तांणी 
स्वता नादशास्त्र सोदून आनी थारावन केली . तरेकतरा विशयावेलीं आनी वेगवेगळ्या 
मोडीतलीं 29 पुस्तकां तांणी बरयली . कठीण विशयलेगीत सोपेपणान बरोवंक 
येता हें ' गोमंतोपनिषदा'न दाखयलेंच पुण गीतेचो अणकारय सहजतायेन कोंकणींत 
देवयलो . तेखातीर खासा कोंकणी बरपावळय घडयली . आयजवेगवेगळ्या मळांचेर 
खासा उतरावळ जावपाची गरज जी उप्रासल्या , ती पुराय करपाचे काम वेगवेगळ्या 

पांवड्यावेल्यान तें चलता , आनी ते खातीर कोंकणी नेमाळींय ती गरज पुराय 
करपाचे काम कांय प्रमाणांत करतात ताचे फाटली प्रेरक शक्त म्हळ्यार गोंयबाबांचो 
हो तेदेवेळचो वावरूच आसूंक जाय . आबे फारीय , राम कामती असल्यांच्यो 
देखी दिवन आत्मविश्वासाचें तेज गोंयकारांमदीं हाडपाचो यत्न तांणी केलोच 
आनी तेवरवीं राजकारणांत भासकारणांत स्वतंत्रताय जोडपाची तांची इत्सा 
आशिल्ली . फुडार पारखूपी तांच्या नदरेन जो वावर साहित्यीक आनी साबार 
मळार केलो ताचो प्रभाव जायत्या नव्या पत्रकारांची बुनयाद घटकरूंक उपेगी 
पडलोच . आयजच्या कोंकणी पत्रकारितेची ही फाटभंय आनी बुनयाद म्हळ्यार 
शणै गोंयबाबाची ही भाशेखातीर केल्ली धडपड म्हळ्यार जाता . 
आयज देखून गोंयांत चडशी नेमाळी आसात अशे दिसना . पुण 

जी आसात 
तांचेमदीं जी संशोधकी वृत्ती मेळटा वा मेकळ्यामनान नवें गिन्यान आपणावन तें 
लोकांमुखार हाडपाची वृत्ती मेळटा . तिची मुळां ही शणै गोंय बाबांच्या प्रेरणेच्या 
मेळटात . ह्या वृत्तपत्रांक प्रचारकी थाट आयिल्लो दिसना हांचे कारण शणै गोंयबाब 
हो आदर्श तांणी धरला आसूंक जाय अशें म्हाका दिसता . भाशेक प्रतिश्टा 
दिवपाच्या शणै गोंयबाबाच्या वावरान ती प्रमाणीकरणाकडेन वळली . तांची प्रत्येक 
बरपावळ ही विशिश्ट उद्दिश्टां दोळ्यांमुखार दवरून केल्ल्यान तांचो प्रत्येक विचार 
आनी मत हे त्या विशयाच्या मुळामेरेन वचून सोदून काडून मांडिल्ले आसतालें . 
हाची देख म्हुण ' आल्बेकेर्कान गोंय कशे जिखले ? गोंयकारांली गोंयाभारली 
बसणूक , वा वलिपत्तनाचो सोद ' ही पुस्तकांय ' नवें गोंयां'तल्या तांच्या काय 
सदरां सांगातान घेव येतात . आपणाल्या प्रत्येक विधानाक वा मत्ताक घेतिल्ल्या 
आदारची नोंद ते प्रामाणिकपणान करताले . ताका सबळ शास्त्रीय पुरावे दिताले . 
तेचवरी अमुक एक मत थारयतना आपणाक खंयचें गजालीचो उपेग जालो वा 
खंयचे असामीन ही गजाल सांगली हाची नोंद तांणी आपणाल्या बरपावळींत 
दवरल्या . हाचे वेल्यान तांच्या सभावांतलो प्रामाणिकपणा आनी तळमळ दिसता . 


शणै गोंयबाब जिते आसतना जे सन्मान आंवडेताले ते सगळेच तेन्ना 
कोंकणीक फाव जाले नात . पुण तांचे आवंडे आनी तेखातीर तांणी घालून 

दिल्लो 
ओनामा चिरपाचो प्रयत्न ताचे उप्रांतचे चडशे पत्रकार करत आयल्यात . हाचोच 
अर्थ शणै गोंयबाबाचो प्रभाव हो निखट्या भाशेचेरच नाशिल्लो जाल्यार ते 
काळावेल्या सबंद पिळगेच्या विचारांचेर आशिल्लो . देखून तांच्याच ध्यासाची 
आनी विचारांची फाट ह्या तेंपावेल्या कोंकणी नेमाळ्यांनी घेतिल्ली . आनी ह्या 

विशयाचेर लोकांची भेरेल्ली मनां जागोवपाचें अखंड काम ताणी केल्लें अशें 
दिसता . तेदेवेळच्या पिळगेचेर शणै गोंयबाबांच्या विचारांचो प्रभाव दिश्टी पडटा 
तो गोंयच्यान उप्रांत उजवाडाक येतालों त्या नेमाळ्यांचेर देखीक ' सत , दिवटी , 

मा 


राष्ट्रमत , सोमार'बी 


पुण सद्याच्या स्थितीतल्या कोंकणी नेमाळ्यांच्या मळार नदर भोंवडायल्यार 
शणै गोंयबाब ह्या प्रज्ञावंताकडेन आशिल्ली संशोधकी वृत्ती , प्रामाणिकतायेन 
पुण 

शास्त्रीक नदरेन नवी घडयिल्ली उतरावळ , आदार दिवपाची पध्दत , भाशेक 
खोलाय आनी बळगें दिवपाफाटल्यान आशिल्ली भावना , विचारांची ठांय बसणूक 
आनी आपणाल्या ध्येयाविशी समाजाकडेन आशिल्ली लागणूक ह्या गजालींचो 
फाव तितल्या गंभीरतायेन विचार जातना दिसना . म्हज्या ह्या मत्ताक बळगें 
दिवपाखातीर शणै गोंयबाबाल्याच काय उतरांचो आदार घेवया , आनी हे विशीं 
आयजच्या पत्रकारांनी आत्मचिंतन केल्यार कशे अशे विचारन दिसता . 


" 


शणै गोंयबाब बरयतात - ' 

किर्णांची निसण करुन एके गिरावळीवेल्यान 
दुसरे गिरावळीर चडत , एके दुदगंगेसावन दुसरे दुदगंगेत उडकी मारीत , एका 
केणांतसून दुसऱ्या केणांत रिगत . एका ब्रह्मांडातसून दुसऱ्या ब्रह्मांडात वचत 
आनी संवसाराचो बोंबाडो बारकायेन सोदून पळेत . ' 

" विजय नगरचा दुसऱ्या हरिहररायाच्या क्रि . स . 1391 वर्साच्या एका 
तांब्या पट्यांत गोंयाक गोंय नांवाचें कोंकणाचें राजपाटण अशें म्हळां " ( संदर्भ - 
गोवाविधां कोंकण राजधानीप J. B. Bras Vol . 4 pp . 107 , 115 ) " 

" कोंकण आनी मराठण हांचे नातें सोदून काडूंक रघुनाथबाबांनी आनी 
हेरांनी पेरिप्लुसकार आनी क्लावदिदूस प्लोतेम्युस ह्या परक्या मनशांकडे धांवपाचें 
निखालुस कारण ना . 

जजिजामा fa 
शणै गोंयबाबांच्या खंयचेय बरपावळींत प्रामाणिकपणा आसतालीं देखून 
त्या बरपावळीक अधिकार आनी विस्वासाहिताय आयली . आपली 

पुराय 

जीण 
साहित्याकूच ओपपी उणें आसतात . हेर सगळे जातकच फावता त्या वेळान 
पत्रकारिता वा साहित्याची , भाशेची हेरावणी करतल्यांकडे अशे तरेचें - डिव्होशन 

वोपप जमना देखून तांचे प्रयत्न हे लटके आनी अप्रबुध्द जातात काय किदें 
हाचे संबदान विचार करपाक जाय . फकत म्हायती दिली म्हळ्यार जाले अशें 

नासून ताचेफाटल्यान वचून सत्य सोदपाची आनी खरायेक वचपाची गरज 
आसता . सवाय लोकप्रियतेखातीर लोकांक आवडटा मानता तेंच दिवपाची तयारी 
जर नव्या पत्रकारांनी दवरली जाल्यार ते आपल्या मूळ उद्देशासावन आनी ध्येयासावन 
पयस वतात अशे दिसता . 

पुण हाचो अर्थ नव्या पत्रकारांनी आयजय पोच्या विचारांक घट धरप 
आनी पोनी मत्ता , विचार उक्तावंक जाय अशें न्हय . पुण पोरण्या आनी मुळाव्या 
तत्त्वांक धरून रावूनय नव्या , उदारमतवादी गजालींचो विचार नव्या काळाच्या 
संदर्भात करप म्हळ्यारच पुरोगामी वृत्तीचो पांखो घेवप . जे शणै गोंयबाबांक 
तेन्ना अपेक्षित आशिल्ले . तांचे हे दायज फुडें चलयतना आयज दिसतात ते 
चंद्रकान्त केणी , फेलिस कार्दोज , उदय भेंब्रो , रविंद्र केळेकर , संदेश प्रभुदेसाय 
अशे संपादक . हांणीय शणै गोंयबाबांवरवी आपली नेमाळी वृत्तपत्रां एका विशिष्ट 
ध्येयाक मुखार दवरुनच तेन्नासावत चलयली . कोंकणी भाशेच्या प्रस्नावेळार 
आनी जनमत कौलावेळार देखूनच तांच्यायभाशेक शणै गोंयबाबांच्या भाशेसारकी 
तरसादीची धार आयिल्ली . तांच्या तेदेवेळच्या वृत्तीची प्रामाणिकताय हांच्याय 
बरपावळींत दिसता . 

' म्हजें बरप चडशे विचारीक ... ज्या विशयांचेर हावें बरयला त्या विशयांचे 
चिंतन कितलीशीय वर्सी जाली करीत आयलां . खंयच्याय विशयाक उण्यांत 
उण्यो दोन कडो आसतात . दोनूय समजून घेवपाचो . हांव हेरांपरस भाग्यवंत 
जिविताचो खोलायेन विचार केल्ल्या कांय कृतिशील विचारवंतांचो म्हाका सांगात 
मेळ्ळा . तांच्या पायांकडेन बसून त्या विशयाची चर्चा केल्या . त्या विशयाचेर 
जेन्ना बरोवपाक बसलां तेन्ना त्या विशयाचेर ‘ लेटेस्ट ' कितें आयलां ते सोदून 
तेंवय नदरेखाला घाला . आनी उपरांतूच पेन हातांत घेतला . " रविंद्र केळेकाराचे हे 
संपादकी शणै गोंयबाबालेंच मुखावेले पावल कशे दिसता . 

शणै गोंयबाबाची तत्त्वां नव्या आनी आधुनिक रुपान तांणी कोंकणीत 
हाडल्यांत अशेच दिसता . ' पूण , म्हज्या आदर्शापसून कितलोसोच पयस आसां . 
म्हणपी ' आदर्शामेरेन पावपाचो म्हजो यत्न एकसारको चलिल्लो आसा ' हेवूय 
मान्य करता तेन्ना तांच्या मुखावेली तरणी पिळगी हेच आदर्श मुखार दवरून 
पत्रकारितेत मुखार सरतली वा सरता , तेदेवेळार शणै गोंयबाबाचें दायज मानून 
तांकां आद्यत्वाचो मान दिवचोच पडटलो हाचेर कोणाचे दुमत आसचे न्हय . 

जाना 


काजी माजाकगळा 
की जा 


जी 


कमा TESTS 


चरित्रकार शणै गोंयबाब 


दो . सौ . वृषाली सुभाषमांद्रेकर , 


व्यक्तित्वाच्या सत्यपूर्ण वृत्ततांक चरित्र म्हणटात - ( A truthful trans 
mission of personality ) तांतुंत खंयच्याय मनशाच्या अंतर्बाह्य वैशिश्ट्यांचो 
आस्पाव जाल्लो आसता . पूण ताचो उद्देश्य गौरव वा नीतिबोध नासता तर तें 
वास्तवाचेर आधारून आसता . लेखक चरित्र नायकाच्या चरित्राचे संश्लेषण , 
विश्लेषण , विवेचन वाचप्यांमुखार दवरता . ताच्या चरित्रांत फकत घडणुको एकठांय 
केल्ल्यो आसनात तर त्या मनशाच्या रहस्यमय आंतरिक सत्याक वाचप्यामुखार 
हाडपाचो चरित्रकाराचो उद्देश आसता . 


अशें बरयताना केना केना जीवितांत घडिल्ल्या सगळ्या कार्याचो आस्पाव 
जाता . मरणा पर्यंतच्या सगळ्या घडणुकाचें तांच्या प्रभावासयत वर्णन जाता , 
पुण 

केना केन्ना चरित्रनायकाच्या जितेपणात चरित्र बरोवपाक घेतिल्या कारणान 
सगळ्याचो ताळमेळ बसना . थोड्योश्यो मुखेल घडणुको घेवन मर्यादित चरित्र 
उजवाडाक येता . 


चरित्र बरयताना व्यक्तित्वाबद्दलचे दोनुय दृष्टिकोण बरोवंचे पडटात - गुण 
आनी दोष . कोणाचेय चरित्र गुणांचेर बऱ्या स्वभावगुणांचेर आदारून बरयल्या 
उपरांत ताका आमी मनशाचे पातळेर दवरिनासताना देवमनशांत व्हरून बसयतात . 
अशें जावक फावना . म्हण जीण बरयताना बऱ्या - वायट दोनूय घडणुकांचो विचार 
करूंक फावो . 

एकेकदा हे चरित्र बरयताना आमी संस्मरणाक खुब लागी पावतात . तशें 
पळोवंक गेल्यार चरित्रांचे एक तोंक संस्मरण आसता तर दुसरें तोंक जल्म ते 
मरणामेरेनचो इतिहास आसता अशे म्हटल्यार वावगे जावपा ना . म्हणुनच खुबदा 
चरित्र संस्मरणाचेर आदारून आसता . थोडे विद्वान तर अशे म्हणटात जाचें 
चरित्र बरयलां ताचेकडेन चरित्रकाराचे घराब्याचे संबंध आसुंक जाय . ताच्या 
सांगातान रावन तेच्या जीणेतल्या घडणुकांचो लेखक स्वतः एक वांटो आसुंक 
जाय . पुण जायते फावट चरित्र बरयताना अशें जाताच अशे ना . पुण संस्मरण 
मात अशाच यादींचेर बरोवंक येता . 


ह्या साहित्यप्रकाराच्या रचनाप्रक्रियेचे तीन पावंडे असतात . 


1 . 


विशय थारोवप | थारावणी 


2 . 


सामग्री संकलन 


3 
. 


सामग्रीचो विन्यास / मांडावळ 


अशेतरेची मांडावळ केल्ल्या कारणान चरित्र बरोवप सोपं जाता . 


चरित्राचे तरतरेचे प्रकारय आसात . ते प्रकार अशेतरेन मांडुक येतात 


1 
. 


सभावचेर आदाराचेर चरित्रांचे प्रकार 


अ ) शुध्द चरित्र 


FrP 

आ ) अशुध्द चरित्र 
विशयाचेर आदारीत चरित्रांचे प्रकार 


2 
. 


अ ) संत चरित्र 


आ ) अितिहासीक चरित्र 


राजनीतिक चरित्र 


os tos 


साहित्यिक चरित्र 

3 . 


संचरनेचेर | रुपांचेर आदारीत चरित्रांचे प्रकार - 


अ ) प्रबन्धात्मक 


आ ) निबन्दात्मक 


शणै गोंयबाबान बरयल्ली दोनय चरित्रां वाचल्याउपरांत तांका अितिहासीक 
प्रकारांतली चरित्रां अशें स्पश्टपणान थारावं येता . ' पुण्यात्मो राम कामती ' ची 
जीण बरयतना शणै गोंयबाबान सामग्री संकलनाचेर विशेष भर दिल्ल्या कारणान 
ताची मुखेल जीण पुस्तकरुपान आमच्या मुखार ते दवरतात . राम कामती हो 
मुळ गोंयचो कुंडयचो आसूंक जाय अशें शणै गोंयबाब बरयतात ताच्या खातीर 
ते बाबू कामतीच्या मर्णपत्राचो दाखलो दितात . 1680 ते 1758 मेरेनचे राम 
कामतीच्या जीविताचे चित्रण शणै गोंयबाब करतात . मुंबैचो मुखेल व्यापारी 
( तंबाखु , साकर , शिसें , लोखण , कथले , अफीम ) सराफी , दलाली करपी , ईस्ट 
इंडिया कंपनीचो मुखेल म्होर - मारपी ( हेड मिन्ट - मास्टर ) शेतां भाटां खंडाक 
करपी , तरतरेची कामां करपी आनी फकत मुंबय जुव्यारच न्हय तर भारतात 
तशेच इराण मेरेन वेपार - उदयोग करपी रामकामतीच्या जीवितांतले सगळे 
म्हत्त्वपूर्ण खीण शणै गोंयबाबान बेस बरे चित्रायल्यात . तांच्या चरित्राचे तरतरेच्या 
आंगानी जाल्लें वर्णन वाचुन ह्या गोंयकाराविशींच्या आदरान काळीज उपाट 
भरून येता . तांचे कर्तृत्वच न्हय तर लोकांविशीयी आशिल्ली तांची संवेदना , 
अडल्या नडल्याक मदत करप , प्रसंग आयल्यार आपणाले पैशे वापरून दुसऱ्याल्या 
उपकाराक पडप हे सबावगुण राम कामतीच्या जीवितांतले प्रसंग वाचल्या उपरांत 


जाणवतात . 


पुर्तगेज सरकारान मुंबय येवपी तांदुळ बंद केल्या उपरांत लोक पुर्तगेज 
सरादीत वचपाक लागले . राम कंपनीचे कोठयेंतसून 50 मुडी तांदुळ घेवन लोकांक 
उणे दरेन दिले . तशेच इंग्रज लोक गायचे मांस खाताले . त्याखातीर मुंबचे इंग्रज 
थंयच्या लोकांच्यों गायो , कुकडां बळजबरीन व्हरताले . हाचेर येवजण म्हुण 
गायींची हत्या जावची न्हय म्हुण ते पटी फारीक करताले . अशेतरेच्यो जायत्यो 
देखी दिवं येतात . 

राम कामती हो फकत समाजसेवक , वेपार उद्योग करपी कुशल व्यक्ति 
नाशिल्लो तर तरसाद चलोवपीय आशिल्लो . 17 व्या शेंकड्यात राम कामतीक 
सगळ्या देशी सैन्याचो सेनापती नेमलो . आंग्रे , मराठे , सिध्दी , पुर्तगीज , ओलान्द 
ह्या सगळ्यावांगडा इंग्रजाची झुजां चलताली . तांचे नेतृत्व राम कामती करतालो . 
मुंबैच्यो गवर्नोदोर सर जॉन गेयर हांणेन तांका 23 जुन 1694 त दोन अधिकार 
दिल्ले - " ताका उंच मानाचे आनी जड - जडयेचे दोन मोटेले अधिकार दिले . 
ताणे मुंबै जुव्यावैल्या सगळ्या देसी सैन्याच्या माथ्यावेलो जाळवणदार ( मस्टर 
मास्टर - जनरल ) आनी थेंच्या सगळ्या उत्पन्नावेलो मुखेल दोळो दवरपी ( ओव्हरसियर 

जनरल ) नेमलो . ....... ताचो ' ओव्हरसियर - जनरला ' चो अधिकार म्हळ्यार 
आतांचो कलेक्टराचो अधिकार . " 


ताका 


- 


कामती ' मस्टर ' मास्टर जनरलांच्या अधिकारार जायतीं वर्सी आशिल्लो . 
1718 त विजयदुर्गाच्या कान्होजी आग्र्याकडेन इंग्रजांचें झूज जाल्लं , तेन्ना सगळ्या 
देसी सैन्याचो कामती सेनापतीय आशिल्लो . ह्या सगळ्यावयल्यान अशे दिसुन 
येता कि राम कामती विशयी इंग्रज शासनाक विश्वास आशिल्लो . तांचेर विश्वास 
दवरून जायतीं वर्सी इंग्रजान आपणालो शेक चलयलो . चाळीस वर्सी लोकांचे 
आनी शासनाचे काम करून तो लोकमान्य आनी राजमान्य जालो . तशेंच 
जमनीभरवण जाल्ली वाळकेश्वर आनी भूलेश्वराची देवळां बांदुन तो धर्ममान्य 
जाल्लोय दिसुन येता . 


अशेतरेन राम कामतीच्या कर्तृत्वाचो बावटो वयर - वयर चडटाना ताचे 
दुस्मान ताच्या विरोधान पेटुन उठले . ताची गिरेस्तकाय वेपार - उद्योगांतली घडघड 
सरकार दरबारांतली चडटी व्हडवीक पळोवन खुबशे लोक जळटाले . मुंबैचो गोवेनोदोर 
अध्यक्ष आनी कौन्सिल हांणी ताचेर सरकार घाताचो धरून सात गुन्याव घातले . 
गुन्याव प्रमाणित करपाखातीर पत्रां घडयली आनी मारधपट करून गवाय दिवपाक 
लायली . तरी आसतना गर्भगळीत जायनासतना सगळी खरी गजाल मेकळ्या 
आनी साद्या उतरांनी सांगली पुण गुन्यांव आदींच थापटपाचो बेत शिजिल्ल्या 
कारणान तांका बुनान ख्यास्त फॉर्मायली कि ' कैद्याक जिवो आससर बंदखणीत 
दवरचो आनी ताची आस्पत कंपनीत जमा करची . ' अशेंतरेन कामतीक आनी 

ताच्या कुटुंबियाक त्रास भोगचे पडले . ही सगळी जीण अभ्यासल्या उपरांत अशें 
दिसुन येता कि शणै गोंयबाबाक थोडे प्रस्न पडल्यात आनी ताच्यो जापो तें 
सोदपाचो यत्न करतात . राम कामतीचे . कूळ , मूळ , तागेले विचार , कर्तृत्व 
अधिकार इंग्रजांच्या हातासकयली पराधीनता , क्षमता आसून लेगीत उपेग करूंक 
नाशिल्ली बुध्दि हांचो आस्पाव हे जीणेत सविस्तर जाला . 


' आबे फारिय ' हे अितिहासीक चरित्र रचुन शणै गोंयबाबान कोंकणी 
साहित्याक अनमोल रत्न दिला . विश्वातल्या वैज्ञानिक संशोधनांत जाचे नांव 
गौरवान अभिमानान उच्चारतात त्या गोंयच्या सुपुत्राचेर आबे फारियाचेर 
भारतीयांक गर्व आसुंक जाय . पंद्रा वर्साचे पिरायेचेर बापुय ताका घेवन लिस्बनाक 
गेलो . थंयच्यान रोमाक गेलो . थंय ताणें ' देवविद्येचो शास्त्री ' ही पदवी जोडली . 
1780 त ताका देवविद्येचो आनी तत्वविद्येचो शास्त्री ही पदवी मेळ्ळी . लाती 
भाशेत ' देवाचे आसप , ताचो ओकलेपण आनी ताची सासाय हाचे संबंध हांचे 
सिध्दान्त ' ह्या विशयाचेर निबंद बरोवन , तांणी तो आपणाक शिकपाक प्रेरणा 
दिवपी डॉ . जुजेची चली रानी दोना मारीय हिका ओपलो . रोमातल्यांन तिस्बनाक 
गेल्या उपरांत ताचे शास्त्रातले तेज फांकारुक लागले . राजम्हालाच्या कपेलांत 
जाल्ल्या उलोपान तांचो बेस बरो प्रभाव लोकांचेर पडलो , आनी ताचो लौकिक 
पोर्तुगालभर घणघणलो . 


ताच्या उपरांत फ्रांसाचे राजकर्ण , तांचो फरियाचेर जाल्लो प्रभाव आनी 
' घणघणीत अजवाडाची न्हीद ' ( Sommeil lucide ) हाचेर संशोधन हाचे 
विस्तारान वर्णन हे जीणेत आयला . इतलो म्हत्त्वाचो सोद लावन पसत फारियाक 
लोकांचे , दुस्मानांचे त्रास भोगचे पडले , पुण ताणेन ' घणघणीत अजवाडाच्या 
न्हिदे ' संबंदान बरयल्ल्या पुस्तकान तांकां जिवो दवरलो . पुस्तक छापचे पयलींच 
तो भायर पडल्याकारणान फ्रान्सेज लोकांचे पुस्तक वाचून दोळे उगडले . 
वर्तमानपत्रांनी ताचेर मर्णलेख छापुन आयलें . तांतूत फारीयाची तोखणाय केल्ली 
दिसून येता . अशेतरेची सुपुल्ली जीण बरयतानाच शणै गोंयबाबान केल्लो ' गोड 
आनी कोडू ' सारस्वताचो उल्लेख वाचुन मन निरशेता . बायणांचेर आनी पाद्रीचेर 
बरवपाक हेर साहित्यप्रकार आसताना शणै गोंयबाब हे जीणेन ताचो किदयाक 


सगळ्या 

आस्पाव करता ? आबे फारीयाच्या जीणेची देख हिन्दु - क्रिस्तांवच न्हय तर 
जगातल्या प्रत्येक मनशान घेय सारखी आसा . वैज्ञानिक सोद लावप हे साधे 
सुधे काम न्हय . फारीय सारखी तेज आनी संशोधक बुध्दि आशिल्ल्या मनश्यान 
कुच असलो वावर जमचो . 


चरित्रांची मुखेल लक्षणां आनी तेवरवी दोनुय जीणेच्यो अभ्यास करूं 


येता . 


वास्तविकताय - ' पुण्यात्मो राम कामती ' आनी ' आबे फारीय ' ह्या चरित्रांनी 
वास्तव चित्रण जांवचे म्हुण बरोंच यत्न केल्लो दिसुन येता . दोगांयच्यो देखी 
तांच्या तिथीप्रमाण दिल्ल्यो दिसून येता . राम कामती चो काळ तपासपा खातीर 
शणै गोंयबाबन अितिहासीक आदार ग्रंथ , पत्रकां , मुंबचे सेक्रेटरीयट रेकार्ड 
इंडिया ऑफीस अशे तरतरेचे दाखले दिवन जीण वास्तवरुपान आमच्या मुखार 
दवरल्या . तर ' आबे फारिय ' ची प्रकाशित जाल्ली पुस्तकां , बर्नाड हॉलन्डर बिनेट 
आनी फिअर हांच्या पुस्तकांचो आदार घेवन सुपुल्ल्या चरित्र निबंधान आकार 
धारण केला . वाळकेश्वर आनी भुलेश्वराच्या देवळामुखावयल्या फळावयलें बरप 
हो पसत एक पुरावो मानू येता . 


वातावरण - चरित्र निर्मणेन फकत त्या व्यक्तिची जीण नासता तर ते घडपाक 
त्या काळतले वातावरण आनी परिस्थितीय तितलीच जापसालदार आसता . 
दोनुय जीणेंत वातावरणाची निमणी करपाखातीर राजकीय परिस्थितीचो उपेग 
केला . पुर्तगेजांचो गोंयांचेर शेक आशिल्ल्यान राम कामत आनी आबे फारीय 
गोंयांभायर वचूंक पावले . राम कामतीचे चित्रण करताना लेखक आंग्र्याचे , 
मराठ्याचे सिद्दिकीचे आनी इंग्रजाचे राजकीय मळावयले संबंध चित्रायता . तशेच 
त्यावेळा वयलो अितिहास तपासुन पळयत जाल्यार राजकीय घडणुकांची वळेरी 
आमकां मेळटा . आबे फारीय फ्रान्साक गेल्या उपरांतचे चळवळीचो इतिहास 
लिस्बनातलो दोना मारीयाचो उल्लेख , 1787 त कर हे अितिहासीक दाखले 
वातावरणाची निर्मणी करपांक मदत करतात . 


तटस्थता - चरित्राचे चित्रण सत्यघडणुकांचेर आदारून आशिल्ल्यान लेखकांक 

तटस्थ रावचो पडटा . थंय कल्पनेक वाव आसना . तरतरेच्या घडणुकांची वळेरी 
दितना ती फक्त चरित्राच्या फावरान दिना आसतना ताच्या गुणाबरोबरुच दोशांचेय 
दर्शन वाचप्याक करून दिवंचे पडटा , म्हण राम कामतीची जीण बरयताना शणै 
गोंयबाबाक पडिल्ल्या प्रस्नानी राम कामतीचेक बोट दाखोव येता . ' कामतीचे 
जीणेंन उठिल्ले येवजण्यांचे माले ह्या शीर्षकासकयल तरतरेचे प्रस्न उप्रासल्यात , 
तांतुंतल्यान तांच्या चरित्राचे दोश धिटायेन दाखोवन दिल्यात . ' ताच्या असल्या 
वेपारी धोरणाच्या आनी खोल नदरेच्या मनशाक कांय नाड मनश्यांनी एका 
खिणांत ना करुन उडोवंचो , हाचे आमकां भौन भौन अजाप जाता . त्या नाड 
मनशांची कुवाडी परतीं तांच्या गळ्यांत घुस्पावक ताका तांकले ना कशे ? ताची 
तीख धारेची बुध्द एकदम मुणली कशी ? शिवाजी भाशेन कामतीनूय न्याय - नीत 
माड्डायतल्या बुनाक तोरी कित्याक दाखैल्यो नात ? ... शिवाजिचं नाव आयकल्यारुच 
तांगेली तागडी गळसणटाली आनी तांच्या आंगाक चळवळीत शेळो घाम सुट्टालो . 
कामतीन ही तांची दशा आपल्या दोळ्यांनी पळेल्ली आनी पळेतालो . अशे आसताना 
तो ते दिशेन वावुल्लो ना कसो ? ( 426 ) 

निगाह उटाकलाशिता 
ह्या सगळ्यावयल्यान शणै गोंयबाबाक दिसता कि खितपत मरचेपरस 

rap 
जर ताणे इंग्रजांच्या नांवाक काळे कीट खत लावन मुबैच्यान निखळावक तो 
वावुरलेलो जाल्यार - ' परके सत्तेतसून कोंकणाचे भुंयेची इल्ली तरी सुवात 
सोडोवपाची पुण्याय ताका मेळटली आसली . ताचे सगळे कर्तृत्वदशेचेर सोबीत 
आनी सुंदर बरो घूड उठलो आसलो आनी ताचे नाव आतांचेय परस चड अजंवर 
जातलें आसलें . एकादे ताचो यत्न फुकट वचून इंग्रजांकडेन झूजता आसताना 
तो मेल्लोय जाल्यार ताणे आपले खरेले तेज दाखयलें म्हणून कोंकणाचो इतिहास 
ताका तोखेतलो असलो . हाचे उफाट्टे , इंग्रजांनी केल्लो अन्यांव आनी अपमान 
दुबळेपणान सोसून , ताचे असलो बुदवंत आनी कर्तृत्वदशेचो मनीस तांगेले बंदखणीत 
घुस्मटून मेल्लो पळौन , तो इतिहास साप्प निशेता . " ( 427 ) जाफ्रामाण 

कणिकाकी जियाजीराज्लनिक जिंकण्वारकान्तलाकी 
काचा 

चरित्रांबद्दलची तटस्थता इतल्यारूच उरना तर इंग्रजाखातीर तो कसो 
झूजलो आनी तांचे सुख - दुख ते आपले सुख - दुख कशे मानले हाचोय उल्लेख 
शणै गोंयबाब करताना म्हणटात ' खासा देस भावांयपरस ताका इंग्रज आपले 

NON 


खासा 

दिसताले ... तो बुदवंत , हुशार , धिरिस्ठ आनी साहसी आसलोय जाल्यार ताच्या 
आंगात धनीपणाची ऊब निखालूस नासली . तो कुडीन आनी मनान इंग्रजाचो 
साप बंदी जाल्लो . तो शिवाजीभाशेन थेंसून सुटून वचून तांकां प्रायश्चित भोगयतलो 
आसलो . " ( 428 ) काजी 
FILTRE FR535 
साहित्यिकता - चरित्रकार चरितनायकाच्या जीविताचो फकत इतिहास दिवक 
लागल्यार चरित्रां रोचक जांवची नात . तशे पळोवक गेल्यार चरित्र लेखन ही 
साहित्यिक विधा आसून पासत व्यक्तिच्या जीवितकाणयेचो इतिहास आसता . 
तरीपूण शणै गोंयबाब ' पुण्यात्मो राम कामती ' आनी ' आबे फारीय ' हातूंत इतिहासीक 
वेंचीक घडणुको आनी तिथीचे वर्णन करून तांका रंजक आनी रोचक करपाचो 
यत्न करता . 
निखरे म्हळ्यार चरित्र बरोवप हेर साहित्यप्रकारापरस कठीन . पूण शणै 
गोंयबाबान दोगांच्याय जिवितातली चडती देंवती प्रामाणिकपणान उक्तायल्या . 


क 


आबे फारीयान श्रेश्ट संशोधन केल्याउपरांत पसत ताका तागेल्या मत्ताखातीर 
जायती पिडणूक भोगची पडली . ( भोगविद्या अेक फितीस आसान क्रिस्तांव 
धर्माआड आसा असो तांचो समज आसलो . तो निजाचोच देवधर्मिष्ट आसून 
पातकाक जरी सोरपाक कसो सो भियेतालो तरी ते ताका सैतानावरी लेखूक 
लागले . ( 487 ) तो करता ते प्रयोग खोटे हे सिध्द करपाखातीर एका खेळगड्याक 
फुडे काडुन ताका न्हिदेचे बेस्टें सवंग करपाक लायलें आनी फारियाक फटयलो , 
अशे तरेची रामकामतीच्या आनी आबे फारियाच्या दोघांच्या जीवितांतली फटवणेची 
देंवती प्रामाणिकपणान चित्रित केल्या . 


घडणुको - हे सगळे बरयतंना लेखकान चरित्रलेखन सुंदर आनी सोबीत जांवचे 
म्हुण मेजक्योच घडणुको घेतल्यात . दोघांच्या जीविततले विविध स्तर चित्रायतांना 
विज्ञानीकनदर घडणुकांचो सोद आनी ते बद्दलच्या विचारांची विस्कटावणी केल्या . 
शणै गोंयबाबान राम कामतीच्या जीणेतल्या अितिहासीक , राजनीतिक सामाजिक 
संदर्भाचो वापर करून ती चरित्र , अळणी , मिळमिळीत जावक फावना म्हण 
सोबीत भाशेचो उपेग केला . 281 संदर्भाच्यो देखी दिवन लेगीत विस्तृत जीण 

वाचप्याक खंयच उबग हाडीना . वाचपाक सुरवात केल्याउपरांत फुडें - फुडे वाचपाची 
आंतरिक स्फूर्त निर्माण जाता . हे सगळे उक्तावपाक कोंकणी भाशेन खंय उणाकपण 
आसा अशेंय खंयच दिसून येना . लालित्य , सहज आत्मीय विवेचन 
विश्लेषणाबरोबरूच संप्रेशणाची क्षमता अणभवुक मेळटा . 

कोंकणी भास ही व्हावतो पाट जावन आसा . खळखळत आशिल्लें - नाशिल्लें , 
बरें - वायट व्हांवोवन व्हरतानाच देगेर आशिल्ल्या झाडांपेडांक शितळसाण आनी 
जीण दिवपाचे काम ती करता . शणै गोंयबाबान कोंकणी भाशेचे उदरगतीखातीर 
वावर केलो हे सर्वविदित जावन आसा पूण ह्या दोनूय चरित्रांनी केल्लें संशोधन , 
तांच्याखातीर भेंड - मान बावगोवन केल्ले अथक प्रयत्न पळेयल्यार अशे दिसता 
कि लेखक खंयतरी समाजाकडेन प्रतिबध्द आसता . तो फकत ' स्वान्तः सुखाय ' 
रचना करीना . ताची जापसालदारकी समाजाकडेन आसता ही ताची प्रतिबध्दता 
प्रभावकारी आनी सार्थक लेखनान सिध्द जाता . पूण खंयच्याय प्रभावकारी - 
सार्थक लेखनाची कसवट सौन्दर्यशास्त्र वा साहित्यशास्त्र आसना तर सामाजिक 
संवसार ते कृतीक कितलो म्हत्त्वपूर्ण थारायता ही आसता . म्हणुनच लेखनाची 
सार्थकता ही लेखकाचे म्हत्त्व स्थापित करता . अशेतरेन पळोवंक गेल्यार शणै 
गोंयबाबाच्या लिखणीतल्यान अजरामर जाल्ल्यो रचना तांका वयल्या पांवड्यावयले 
तशेच कोंकणीचे आद्य लेखक म्हुण नामनां जोडुन दितात . ह्या चरित्रांचो उद्देश 
पसत लोकांक गोंयच्या मनशांनी आर्थिक , सामाजिक , राजनीतिक , विज्ञानिक 
मळार केल्ल्या घसघसीत , कीर्तिवंत कार्याचो साक्षात्कार करून दिवप होच 


थारता . 


कलिन ) 

कविता : 


गॉयकाराचो मुंबैकार 


- शणै गोंयबाब 


हांव मूळचो काकोडेंचो । गांव खऱ्यांनी हो मौजेचो । खण ' ही मोटी 
कलांवतांची । नामना अशी चलता ताची । अशे सुवाते जल्म ह्यगेलो । 
साष्टिकारी बामणांत जालो । हिरो कसोसो कॉजणांतलो । हांव कुळामदि 
सोचु लागलों । रवळू कामत नांव ह्मगेलें । आज्याचे फाटशी चले । चंद्रम 
जसो पुनवें कडलो । हांव तसो वाहूक लागलों । व्हळूव्हळू मिस्टुय फुटली । 
जुवानपणची शीव मोखली । संसाराची खंत लागली । विडयां - तंबाखू 
चो पेलो । पसरो ह्याका उणाक दिसलो । हावेस मना दुडू जोडचो । 
परंत मारग दिसना बँचो । तळमळ भारी जिवाक जालो । धेय शगेलो 
भागुन गेलो । इतल्यांत एजें दैव उदेलें । चिमणे आका दिष्टी पडलें । 
मुंबसून निक्तं आइलें । मीण भाटियो गिरेस्त ताचो । धनजी घेलाभाई 
बैंची । पोर खन्यांनी व्हड दैवाचें । रुपेस्त भारी ते बटकीचें । भुरगेपणची 
वळख आमची । जाली आतां उपयेगाची । तजविज केली भेट घेवची । 
ह्मणून ताच्या घराक गेलों । मोगान बरो उलो मारलो । बेस बरें तें 
चिमणे आका । वैतलो वरो बसौन ह्याका । विडो दिलो गुडगुडी हाडली । 
हांवें गुडगुड करुन ओडली । मागिर ताणे तुस्त चलैली । मुंबै शारची भौ 
माणकुली । भौच बरी ती मुंबै आमची । लंखा मोटेली रत्नांची । 
दुडवांचो थें धुंवर घोळता । उद्देगाचो भर्भर चलता । गिरेस्त मोटे पार्शी 
वाणी । तशे मारवाडी लाखांनीं । मुसलमान इंग्रेज फिरंगी । लोक तरांचे 
थै भौ - रंगी । जळींमळी जिनसवार माण । एक एक वेपारी ताण | बेकार 
असो कोण मळना । धंद्या फाटी लागली मना । गिरण्यांचे खांबे ' 
चोंयवशीं । आगगाडये मारग दोशी । ज्या त्या मार्गा टनेलीची । गाडी 
चलता दिस - रातीची । मारग थे येत्या - वेत्यानी । फुल्लेशे दिस्तात फुलांनी । 
अशी गच्च तांडी लोकांची । वाट जायना मुळी मुयेची ' । तोखणाय ही 
अंश तरेची । आयकृन खोशेलों ॥ हांवें ॥ १ ॥ 

रबलू मुँवै पळून येता आनी फणसवाडीत चिमण्याच्या 

घरा उतरता . मुंबैच्या बंद्राचो देखाव . 


गांयां रावुन दीस कुंक्याचे । बेकारपणा न्हंय घालौंचे । दैव ह्मगेलें कसा 
लांबचें । रोखडो असो नित्शय केलो । मुंबक वचपा तयार जालों । चित 
ह्यगेलें भी कालवलें । प्रस्तानुय ' काडून दवडें । परंत पदरा एक दुइ ना । 
चिंता पडली भारी तेना । इतल्यांत पळ्या बेस सूचलें । काण रुप्याचे घाण 
दवल्लें । सोळा रुपया ताचे घडले । कामाक्षेन उडी ही घाली । वुद्द बरी 
ह्याका येवजली । दुसरेच दिसा गर्गमुनीच्या । म्हन बन्या फांतोटेच्या । 
पुडवें तोपी एकुच चोळो । खांद्या वैलो लेंस जांबळो । हातरुणाची 
ल्हानुच कवळो । तांबयो तसो एकुच पेलो । अशि ही मुस्तायकी 
घेतली । कोणा एका जाग ना दिली । व्हळूच हॉवें झुकी मारली । 
मुर्गावाची वाट रोखली ! ह्यालाची आगबोट धल्ली । मुंबै शारची तिकिट 
काडली । दुसरेच दिसा तिळसांजेचें । बँदर लागलें मुंबै शारचे । अहा ! 
बेस ती सोब पळौंची । दो दोळ्यांची तान हिवाची । अमरावति ती 
जशि इंद्राची । मुंबवाय ह्या संसाराची । वयांतली ही बाल कशीशी । 
नाजुक आनी नवि व्होकलशी । दर्या कापड निळ रंगाचें । बेस 
बरें हैं सोचता तिचें । व्हडी , तारवां तरेतरेची । गर्दी मोटी 
वापोरांची । रस्त लागली दिपरदांची । शिवणकाम हैं सगळे 


1 


दिस्ता । कापड मौजेचे लकलकता । पँगत तारवांचेर दिव्यांची । 
अहा ! जशी कुस्कुरां ' जरीची । पांगुरल्या ती निळ रंगाची । 
शाल ऊंच भो ही मळवाची । चंद्रीम मदी तिचेर मोटो । नक्षत्रांचो 
घेर चावटो । मीत ना असो लकलक तांचो । देखाव खरो हो मौजेचो । 
कुलाब्याक तो झगझगो दिवो । जसो तिगेलो हातुच उजवो । लक लक तो 
ती हालता । ' यो ' ह्मणून ह्याका आपैता । पळौन आग्रो असो तिगेलो । 
हांव जायतो खोशी जालों । धक्यार वेगोबेग उतल्लों । चौकशी फुडें काडित 
गेली । फणसवाडचो मारग धल्लो । वाडो मोटो कलांवतांचो । फणसवाड 

हो मुंबै शारचो । कलांवतां हांगो गायाची । तशी चेडवां गांवगांवचीं । 
कुंभार्जुवेची . पंचह्मालची । मांदे , धार्गळ , नानोटेंची । अंचूजेचें भिरें आयलां । 
पिशंच तवनासांक लायलां । करॉय जालं तरी खऱ्यांनी । ही गोंयाची भौ 
अभिमानी । मजे वरी कोणय पळपटो । चडम्या हांगेलो दारवठो । दोन 
दीस तरि तांदुळगोटो । ताका मेळया वगर रावना । पोटाक उपाशीं तो 
मरेना । भाव आमकां लेखतात ती । ठक्तवाय ही तांची मोटी । चिमणे 
आकाय ते आमचें । अभिमानी भारीच गोंयचें । कौतुक ताचें खरेंच 
करचें । उजव्या हाता मुखाच वैलो । सात माळयो ताचो बँगलो । पळौन 
तांतुर मल्लों । हांवें ॥२ ॥ 


वळू गांटचे दुडू कडैता आनी पोटाची तजवीज लांवक 

धोडूभायच्या घरा रांदपी रावता . तो इंग्रजी शिकता . 
कांय दीस मौजंतुच गेले । ' फिदालगांचे फोल्ग ' मारलें । सोळा रुपया 
साप कडैले । हात ह्मज्या माथ्यार आयले । तेना फुडली चिंता पडली । 
आतां देवा कशें कस्या ? । कोणाची गा कास धरूया ? । पोटाची तजवीज 
वया ? । हीच घोंकणी लागली मना । न्हीद मुळी सवनरात येना । 
दुहू नासल्या मुंबै रांवचें । ह्मणचे हाशे करुन घेवचें । बसल्या उठल्या 
दुडू लागता । दुडू दुडू हो नाद गाजता । बरें ; दुडू तो कसो मेळची ? । 
धंद्या - विधे बगर कुंक्याचो ? । परंत धंदो करूंक गेल्या । दमडी गांठीक 
ना ह्मगेल्या । धंदो आसू ; विद्याच तरी । आसची मज्या पदराक खरी । 
हुयेल नांवान तिच्या मोटी । चलता गौंयकरांच्या फाटीं । वीस चवड 
णोय ' ही झगेली । सगळी विद्या फळणे वैली । हेर कसब तें निखाल 
येना । फिर्जी भास मुळी शिकलों ना । इंग्रजिचें तें नांवुच नाका । खंत 
लागली व्हडली ह्याका । आतां कोणाय घरा वच॑या । रांदपीपणा तरी 
रांवया । पणून रांदप येता कोणा ? । देमण फट्या आनी मष्ण्या ? । तरी 
आव मोटोसो घालो । कंडो बेस बरो हालैलो । नडणेक मजे उजो 
लागलो । धोंडुभाइच्या घराक गेलों । ताका वागुन पांयां पडलों । रांदपाक 
तागेर रावलों । पणून रांदुक ह्याका येना । चिंता भारी लागली मना । 
शीत रांदल्या पेज जांवची । पेज तीय पोंदाक लागची । शाकेचें खतखतेंच 
करचें । खार कटुक तें हुमण जांवचें । सांबारें पातळसर जाल्या । 
भाळेणाची बुकी मारल्या । ह्मणचे ते दाटगुळो जालां । तांतुर मागिर 
उदक ओतलां । अशा तरांनी घोडच करची । जेवतल्यांचो जीव विटौंचो । 
पूण दया ते कामाक्षेची । झणून मर्जी धोंडुभाइची । जरी पाड त्या राज्या 
जेवणा । उणे उतर तो उलेलोच ना । अशे कांयशे झेने गेले । सैंपाकाचे 
काम आयलें । भीमपाक नळपाक शीकली । रांदपकामा खांपो जालों । 

पूण दया ते कामाक्षेची । ह्मणून मर्जी धोंडभाइची । जरी पाड त्या झज्या 
जेवणा । उणे उतर तो उलेलोच ना । अशे कांयशे झेने गेले । सैंपाकाचें 
काम आयलें । भीमपाक नळपाक शीकलों । रांदपकामा खांपो जालों । 
पूण दया ते कामाक्षेची । ह्मणून मर्जी धोंडुभाइची । जरी पाह त्या ह्मज्यो 
जवणा । उणे उतर तो उलैलोच ना । अशे कांयशे मैंने गेले । सैंपाकाचें 
काम आयलें । भीमपाक नळपाक शीकली । रांदपकामा खांपो जालों । 
मागीर कितें ? तरेतरेचे । परखन्न ' वरे हां करचे । जिनसवार ते रोस , 
भाजयो । तशो रुचिक भौ वन्यो पोळयो । पत्रवेलयां , फण्णागोळे । बटाट 
आंवट आनी पोळे । कुकुरीतशी खमङ कांकडी । तशी सुवादिक भौ 
कोड्डिवडी । वैसनलाडू , वासुदी , पुरी । साकरभात तशी सांजोरी । जिलब्यो 
आनी फुगार गुरळी । आंब्याचो रोस नी खाजलीं । आसुं ; अशांनी 
हुशार जालौं । रांदपी बरो ह्मणुन गाजलौं । परंत तांतुर खोस जायना । 
रांदपांत व्हडलेपण दिसना । कसोय जालों तरी कामत । घराणे 
ह्मगेले कुळवंत । उयो रावलो हो अभिमान । रुचना जालें जेवणखाण । 
तेना आतां कशें करूया ? । ऊंच दशा ती कशी जोडुंया ? । एकुच हाका 
युक्त सूचली । भात इंग्रजी ती शिकचेली । पूण कोण ती सांग शिकता ? 
वेळ तसो कोणाक कावता ? । तरी आमच्या धोंडुभाइची । छोटुभाइ हो 
चलो गुणाची । ताची सारवाजात्रा केली । इंग्रेजीची वळख घेतली । पांच 
पुस्तकां अशीच शिकलों । हिशेबांत भौ हुशार जालों । मोतयांबरी 
वरप ह्यगेलें । पटौन सगळ्यां अजाप जालें । धोंडूभाइन कौतुक केलें । 
मोग जो भौ ताका जालो । रांदपकामांतलो काडलो । इष्ट कसोसो चलौं 
लागलो । आफिसांत गा व्हेलो । हांवें ॥३ ॥ 


रयळू कारकून जाता . ताचो पोशेग आनी हेर चलणूक . तो अ 
ऊंच वामणपण विसस्ता . गोंयांत जांकां बामण ह्मणून लेखीन 
तांकां तो वामणकशे लेख्ता ! तो आपली जात ' शेणव 

झंटा !! तो आपणाक र वळेराव ह्मणून घेता . तो रतनबेनी 
कडे लगीन जाता . गोंयाची आनी गोयकारांची तो 

निंदा करता . बायलेक माथ्यार चडैता . 
खिणांत फुल्ले व सगेलें । कारकुनाचे काम मेळलें । बन्या रुपया तीस 
मांडले । वर्सा कणकणि चहूं लागले । चों वसांनी सत्तर जाले । तेन्ना हांवें 
चेपें ' घालें । मिशयांची तर पिलीच केली । शेंडी तोडुन साप उडैली । बोड 
बेस सुळसुळीत केलें । कपळाचें नामूर्य पूसलें । गर्ज अक्षदाची ना उल्ली । 

पुडवें सोडुन विजार घाली । पांयां बोतां वरी चडैली गर्वात'तसो गळ्यांत 
घालो । फ्रटक् फटक्सो चलूं लागलों । बामणपण पेल्यान धुकल्लें । 
उणाकपण पोटलून धल्लें । गोंय आमचें जांकां ह्मणना । गमणशे सप्नांतुय 
केना । अशांच्या गळ्या बळयां घालें । बामणपण आमचे पुविलें।यामण 
तांकां लेखु लागलों । जात ह्मगेली हीण सम्जलों । जात आनि पदवी 
हांतुल्ली । वेगळाय ध्यानांतुन गेली । पदवेवच जातशी लेखली । शणैपणाची 
घुस्पण केली । शणे उतर जे भौमानदिणे । पंडितकाये अर्थ सुचैणे । वा 
मण - नांवा फुडें सोबणें । ताची हांवें वाट लायली । कोणेय जी जात 
विचाल्या । शणै ह्मणुन रोखडी सांगल्या !। खरे पळेल्या , कुळा ह्मगेल्या । 
शणै उतर हैं लागना सळ्या । पूण देख ही अजाणिवेची । मुंबैकार स्मार्त 
वामणांची । दोळे धांपुन बद्द घेतली । पिशेपणाची रासच केली । बाम 
णांक ह्या लागता जरी । शणै उत्तर भौमानीक तरी । उबगण तांच्या 
जिवा आयल्या । शणै लांक नांवाक आपल्या । उक्त उक्त नागैलेलें । 
शणैचगर दिसणे चिटवाळें । अर्दुकडेशें आनी पोलें । नांव घेवपा सोपे 
दिस्ता । उमेद तांतुर तांकां जाता । पुण तांगेली जात विचाल्ल्या । शेणवीं ! 
अश वंटात पळ्या । अदिकुच जाल्या , अगडबंबशें । ' सारस्वतगौड ' हे 
लांबशें । उतर सांगलें ह्मणचे जालें । माथ्या वैल्यान उदक गेलें । अशी 
गत जाल्या तांगेली । मूळ वस्त ताणी सांडली । कामगाय आमडून घाली । 
दांव्याची जतनाय घेतली । दांच्याच गायशी लेखली । बामण ह्मणपा 
नाख कापता । जिबेक तांचे सूय तोपता । जरि ही तांची पिसाय जाली । 
माका ती भारी मानवली । रोखडी तिका मजिशी केली । आसं ; अशांनी 
उणाक जालों । इराणि होटेलांत ' पावलों । अद्द कोप चुय , मटन , 
प्याटिस । उँडे , भिस्कुती , खिमो , कटलस । अशे जिनस हे भकूक 
शिकलों । केटफेटसें उली लागलों । इंग्रजि भाशे बगर जायना । निखाल 
ह्याका चैनुच पडना । भास कोंकणी साप विसल्लों । भास - खतखतें कलंक 
शिकलों । पाव कोंकणी , पाव मराठी । पाव इंग्रजी तशि गुजराथी । 
हकडे . तकडे , दाखुड , व्हय , ना । च्याचो पेलो सांग बाकना ' । अशी 
भान ही वरी चलेली । रावकीय रोखडी घेतली । मुंबै शार हैं बेस बऱ्याचें । 
जे ते भोवस्ताळे करचे । कोण मुळी ते मनार घेना । तशें आडमेळंय 
हाडिना । राव , पंत , रावसायब , बहादुर । सळ्यार हांगा कोण मारिना । 
ह्मणन ग्वद नांव मगेलें । सोडुन रवळेराव घेतलें । असो बरो हो आव 
मांडलो । भर्भर हांवें वरो चढलो । पळौन तेजी अशी गेली । सोयरीक 
रोवडी आयली । रामभाउली धाकली चली । रतनवेन जी काळसांवळी । 
माका ताण दिवची केली । माळ तिगेल्या गळ्याक घाली । जांव ; अशें 
हे मुख चौवशीं । मेटु लागलें बरें दिशि दिशी । मंटकूच पुर्विलें विसल्लों । 
दोळ्यार मज्या धुंवर आयलो । साप पळ्या गा कुड्डो जालों । जल्म - भूय 
जी गोंय ह्यगेली । याद तिगेली नाशी जाली । गोंयकार ह्मणपाक गेलें । 
नाख साम । गळू लागलें । जीव ह्यगेली सुघड जाली । गोंयकार निक 

लागली । निंदा तांची तरेतरेची । करपाक तिका भारीच रुची । गोंयबाब 
ते शिनाळ चोर । नागौणे नी भौच लुटार । पेज , कातली , खतखतावणे । 
हेच रुचीचे तांचे खाणे । अळशिकावणी फोत व्हांवता । सदींच तांच्या 
पायां हाता । तेल तशें माथ्यार तेवता । मुळीच तांकां कांत मारिना । 
गिन्यान तांच्या कपळांतुच ना । हांव कितें तो शाणो मोटो । फुगलों ह्या 
गर्वान जायतो । बाय्ल मुंबैकारण ह्मगेली । ह्मणून भारी खोशी जाली । 
सर्गाक जसो हात लायलो । अशें हांव समजूक लागलों । देवतेबरी 
पुजा तिगेली । करुन तिका माध्यार चढली । तिचे बगर कांयूच मानना । 
जेवणखाणा रूच लागना । ती झंटा ते प्रमाण माका । हेरांची बुद्द मुळी 
नाका । चूंक तिगेली गिळू लागलों । असो साप हिण पापी जालों । बाण 
कशेशे हुकुम तिगेले । जेन्ना तेना सुटू लागले । तरी फुलांचे सुंदर झेले । 
लेखून सदी गळ्यांत घाले । आवैकुय जो मान ना दिलो । बायलेक रोखडो 
औपलो । तुस्त तिगेली तरेतरची । तोंडार तिच्या हांवें करची । ओपा 
न्यांची रास ओतची । साळकावरी तोंड तिगेलें । दांत तशे ते मोगरे 
कळे । शिर नाखाची तोच किराची । वेस कांत हरणा - दोळ्यांची । 
गुलगुलीत ते फुगार पोले । गुलाबशे तटीत फुल्ले । ह्मणून तांची मुका 
घेवची । वाल जुयेची तिका लेखची । मोगान व्हळू वेंग मारची । मजे 
हरण लाइकुबायेचें । ह्मणुन तिचे वांगडा खेळचें । हांस , तशें भौ 
किटकिटचें । मजेच भाशे तीय नाचरी । चिकेच आसोभर ती भारी । 
अर्थ - अपुर्वायां तानेली । लाडकुवायां भौच भुकेली । पणून केली ह्यजी 
दिवाळी । घोव चौबडो तिणे पळेलो । हट्ट घेतलो नाका जालो । घोळ 
मगेलो केलो ॥ हांवें ॥४ ॥ 

रतनवेनीचे हालवारे आनी भोवस्ताळे . 
भक्तिण मोटी नव्या देखिंची । खोस तिका भौ आंग मुहुंची । भोवस्ताळ्यां 
तिच्या मीत ना । हालवार तर सांगुंक येना । मदनाची बाय्लूच आपुण । 
अशें कितें ती मनांत हाडुन । वोखचें तिणे रूप आपलें । न्हेसचे तिणे 
जशें बावलें । भेस पुर्विलो मनाक येना । नव्या रितींची रूच भौ मना । 


कापड , खणं तर जिवाक नाका पातळा , चिटा वानसा तिका । पातळ 
तें ल्हव फूल झिझिरें । व.न्याचे झिटकेन नाचरें । पुर्विल चोळी मुळी 
मानना । उमेद पोल्का घालची मना । भुजार आनी फाटलेवशीं । 
घाटन फुग्यांच्यो ती राशी । “ यवरुपेव लेडी ' जाताली । बद्द देवदुतशी 
दिस्ताली । वांकडोच मागो केसांचो । वीट तिका भौ तिळो लांवची । 
ह्मणून दिसनाशी वारकिली । रेखची तिणे कुकमा - तिकली । गोरी गोरी 
पीट जांवची । हीच तिगेली ओड मनाची । ह्मणून शाबू यांसयांसची । 
पोमादाचो पिठो लांवचो ! भौनभोन हारसो पळोंचो । कपळावैले दोय 

कुशींचे । चिमटी मारुन केस हुमटचे । मेणतेल 3 खूब रगडचें । 
अशेरिती अर्द चंद्रिमाची । सोत्र तिणे कपळाक हाडची । वीट तिका 
पुविल्या वस्तिची । गर्ज नाच ते नथ - गुळवेची । बुगडी आनी काराबाची । 
शेंड्या - आमाझ्यार कवळी । कानांत तशी मोतयां - फुली । सौभाग्याची 
सराद जाली । पणून फुलगे ' शी दिस्ताली । भारर वेतना मौज पळीची । 
चाल हँसाची तिणे काडची । पूग कारयेवरी जांवर्चा । आमुं ; अशे है 
भोवस्ताळे । जरी भौच फेजडेय जाले । तरी गेल्या मना मानचे । खेळ 
पच्या हे ते मायेचे । मायेक मुळी अवगुण दिसना । न्याय तसो 
अन्यांव समजना । वीट तिच्या समानुय येना । गण रतनबेन ती 
ह्मगली । रंभा ह्याका दिसू लागली । नांवांय तिका संस्कृतांतलीं । 
दवरुन अर्थ मनी भागली । तिलोत्तमा , सुंदरा , मुवदना । शकुन्तला , 
शशिकला , सुरदना ' । अशी भौच लाडकुवाय तिची । दिशींदिशीं 
मोगान चलीची । ती  ाटा ते खरेंच ह्मणचें । तिका जाय ते करूंक 
दिवचें । मंटकृच मांडावळ चडली । मजीच करणी झाका नडली । 
रतनन ती राणी जाली । हड्डयार झज्या वसं लागली । मान ह्मजो 
दवरिनाच जाली । रवळराव ह्मणचे खेळवणे । सुणो कसोसो लेखचो 
तिगे । मुर्वत आनी भीड सांडली । होळोच कशी पेंव लागली । जीव 
खळखळी सैल सोडली । मना - मानणे उलौं लागली । तेना ह्याका तिडक 


आयली । कपळाची शिर ही सणसणली हा वाय्ल ही वोगी केली । 
संसाराची फजेत झाली । अहा ! वेस चलयो गोंयाच्यो । लक्तुबाय आनी 
मुर्वतिच्यो । उणे उतर तांच्या तोंडा ना । किटकिटो तसो मुळीच कळना । 
भौमान - दिण्यो सगळ्यां जाणा । खऱ्यांनीच ती जिंत्रुप ' हरणा । पूण 
सोडलो हिंड गोंयचो । भारी धल्लो नाद मुंबैचो ।  ाण गळ्या वांसवेल 
घालें । अखेर ते फापसं . लागलें । तरी गळे ; जालें तें जालें । पिण 
आतां मुळी फावना । गजाल गेल्ली परतुन येना । मना समज हो 
घालो ।। हांवें ॥५ ॥ 


रतनबेनीक घरचो वावधंद करचो वीट . तिका रांदपाची उबगण . 
रवळेराव रांदपी जाता . रतनबेन घोवाच्या दुडवार फोल्ग 
मारता . रवळेराव मार्वाड्यांकडसून रीण 

मार्वाड्यांकडसून रीण काट्टा , रतनबेन 
पोट सुजून मरता . रवळेराव खांको वैर करता ! 


बुनेद मोटी संसाराची । लभुमीच जिंप घराची । धादोशी जीखरी कुळाची । 
वस्त सोबणी जी घोवाची । जशीमतियां - माळ गळ्याची । बाय्ल आसल्या 
अशी आसची । नाजाल्या , अवदिसा आमची । धंगनातिका संसाराची । 
उपयेग तिची कुस्कुटाक ना । पुंक्या आयली ती बालपणा । दायजीण 
ती ह्मजी पुर्विलो । खूण अगांतुक गळ्यांत पडली । दांत्याचें पेडशेओजली । 

ती ह्मजी पुर्विली । ह्यूण अगांतुक गळ्यांत पडली । दात्याचें पेडशें ओजली । 
वात्र तिका करपाकमानना । रांदपकामाचो वीट मना । जिस्त बरें रांदुकूय 
येना । खरी दिसत ही गजाल कोणा ? । पूण जिवाच्यान हे खऱ्यांनी । न्हेंच 
मुळी ही लटकी काणी । कामाक्षे गे मजे भवानी । साक्ष तूंच माते 
सायबिणी । आउं ; अशें हैं कर्म ह्मगेलें । ह्याकाच पळ्या आड आयलें । 
निस्तरांवचें कशेय पडलें । ह्मणून रांदनी - पल्ल घेतलें । भौन हांव सैंपाको 
जालों । मजे राणये वाडु लागलों । राणी तर ती मात दर्वना । बसल्या 
जाग्या बैली उठना । पालबह्माका मुदलींच दिना । तशें आयतेंय ती वांटिना । 
मातसो असो उजोय फुकिना । मेली बाजीरावीण कशी । फुगौन दोनी 
तणतणीत कुशी । माथ्यापोंदा घालून उशी । हुस्क्या वाचुन पातळताली । 
मुख खन्यांचं ती घेताली । पूण ह्मजी धांदल जाताली । दगदग फाटी 
आफीसाची । चिंता 0 वेळार पांवची । फुर्सद ती मातृय मेळना । रांदपाक 
आफिसाक पडना । तेना सैंपाक्याक दवल्लो । खर्च ह्मगेलो जबर वाडलो । 
पूण तिका तांतूर कांय ना । दुखी तिच्या काळजा वादना । घोव पोर 
मेल्यार मरूनी । रिणांत तो गुडल्यार बुडूनी ।वणखणीत पडल्यार पडूनी । 
संसाराची वाट लागुनी । तिच्या मना सारकीच दोनी । रेड्यार जसो 
पास ओतची । तसोच जिंप सवाव तिचो । दाटून तिणे खर्च चडौंचो । 
हांबुय पापी वाग्लचुदिची । तिजोरकारिण तिकाच केली । मागिर माण 
सुकी ती कसली ? असुदाय तिणे दुहू मोडचो । मना येत तो खर्च चलोचो । 
नाद तिका भौ खुसखुसांवची । दांतांक तिच्या सोड मुळीं ना । लाला 
भजयांकार आडना । चणे - चिर्मुलेकार जायना । मिठायवालो कोणुय 
येना । रोखडाच ताका आपाँची । जाय जाय तो जिनस घेवची । घाणो 
न्या तोंडाचो भरो । नाटकाक ती भौच भुकेली । सर्कस केना चुकैनासली । 
मुंट काशी फाटी लागुन । सपृत मोटे मोटे घालुन । वांगडा तिणे ह्याका 
व्हरचो । कुकि थे आपले बताँची । ओडतिका भौ मायेराची । तशीच 
आवच्या नात्याची । ह्मणून तांची भर करपाची । खोस जायती तिच्या 
मनाची । मामा . काका तशे मावशे । मावसभाव , मेवणे जीवशे । भाव , 
चुलतभाव तो भैणी । भावजयांची भारी ताणी । गाडी घोडे तांकां 
धाडुन । भौमान बरो तांचो राखुन । मोगान ह्मज्या घराक हाडुन । 
मेजवानक्यो मोव्यो दिवच्यो । ऊंच ऊंच तसिपो औपच्यो । बारिक रसमी 
पुडवी , चोळे । रंगित पगड्यो जरिचे शेले । कापड , खण , पातळांझिझिरी । 
तशीच शाली ऊंच कास्मिरी । अहेर त्याखेरीज वेगळे । केलें ताणी साप 
दिवाळें । कोण खळे ती न्हांक लागली । कोणाक मळे फुलां माळलीं । 

कोणाची ती सटीच जाली । घाल वस्त तेवेळा कसली । असो दुडू 
पावनाच जालो । अखेर रिण काडूंक धांवलों । धरून खाडां मार्वाड्यांचीं । 
साय्वाजात्रा करून तांची । पांचांकडलें रीण काडलें । दुपेट दुडु पावौंचे 
केले । खेरिज , काळंतरूय ' व्हडलें । खडप ओजलें गळ्यांत घालें । रीण 
मुळी फारीग जायना । दुइच बँचेकडे मेळना । घर - धनयांचे भाडे फुगलें । 
मागणेर मागणे आयलें । तरीय दमडी भरूंक येना । वेळ जबर हो कठिन 
आयलो । रिणातळा चिडनुच गेलों । इतलेह्मणसर नशीब धुंवलें । 
रतनबेनिचे पोटुच सुजलें । ओखद - विर्सद भारी केलें । पूण गुण तो 
शास्त्राकुय ना । अखेर ह्याका तिणे फटैलें !। तरी बेस बरें जालें । 
पिडा फाटिची नाशी जाली । कामाक्षेन उडी ही घाली । आस ; तिगेल्यो 
वस्ती विकल्यो । फारकतीक रिणाचे घाल्यो । पूण रीण गोमटी सोडिना । 
दया मारवाच्यांकुय येना । वेता थें तांगेली दाटी । जांव लागली गले 
फार्टी । कास हजी सोडिनाच जाले । आफिसांत लेगीत पावले । बद्द 
काळशे दिसू लागले । उपाय तेना दिसनाजालो । काळजाक कलकलोच 
भल्लो । अखेरीक आफीस सोडलें । सायवान नांवूय काडलें । 
दमडेची आस्पत ना उल्ली । दशा सुण्यापाप्ट ह्यजी जाली । कसाब ते 
माडी मोटे । खरे काळजाचेच उफाट्टे । दिवाणा फुडें झाका व्हेलो । 
उबो बद्द चोरसोच केलो । अखेर लॉ घेवचो लागलो । खांकनवाळ 

थरैलो ॥ हांवें ॥६ ॥ 
वळेरावाक पच्छताप जाता . ताका ताचे सोयरे विचारिनात . 

ताका मुँवैचो वीट येवन गोयां वचो ध्यास्त लागता . 
हायहाय ! नांव मजें गेलें । लोकिक गेलो ; नाख कापलें । गर्वाचो नाडोय 
मोडली । दो करून सकला आदळ्ळों । काळीज मजें भौच उफेलें । 
आपशींच ते खरीक गेलें । दोळ्यांत ह्मज्या अंजन पडलें । कर्म पुर्विलें 
कळू लागलें । चाखरि तर मेळनाच जाली । दोनपारची चिंता पडली । 
उपासमारा वेळ आयली । दारार उबो कोण करीना । फुक्याय तोंडान 
विचारीना । दीस गेले वरे आसले । तेन्ना सगळे ' या ' खंटाले । कदेल 
भौमानान दिताले । पुण आतां कोणूच मानिना । दाव्या दोळ्यान्य पळेना । 
वेयमान मनिसजात भारी । नाचरी सदी दुडवांच पुरी । फुक्याच ही 
सोयरींधायरी । मजे उदेशी मौज मारुन । मेजवानकी खूब भोगुन । रास 
अहेरांचीय ओडुन । अखेर माका साप विसल्ली । वळख मुळी दाखै 
नाजाली । तोंड आपले लिप लागलीं । पाड पडूं हे मनिसजातिचें । 
हांचेकी तें सुणे गुणाचें । एकखेप डि ताका घाली । विसरचेच ना 
कदीमकाळी । पळ्या गोंयकार है मुंबैचे । म्हजेबरि मुंबैकार अडेचे । 
गुण विसल्ले गायपणाचे । मोटवैच मन जालें तांचें । वसो खरो हो 

गुण विसल्ले गौयपणाचे । मोटवैच मन जालें तांचें । वसो खरो हो 
मुंवशारचो । गुन्याव हांतुर कसलो तांचो ? । उष्टया हातान असो केना । 
कावळोय ते आमुडचे ना । चिकू अशे साप कशे जाले ? ।गोंयांचे ब्रीद ते 
विसल्ले ? !! अहा ! वेस गोंयकार भाव । जांव यशेस्वी तांचें नांव । 
जरीय ते पेजखाव जाले । सात जल्मिचे सुदाम दुबळे । तरी पावुनी 
कोण्य दारा । दोनपारच्या रखरख्या वरा । चेंबु , तांबयो दवरुन घाण ' । 
कोणाचें तरि काडुन रीण । घालुन सादें रुचीक जेवण । धादोशी 
परक्याक कर्तते । भौमान बरो ताका दितले । नाजाल्या , टोक ह 
मुंबैचे । परक्याचे तोंड ना पळौंचे । पळेलें तरी नाच उलौंचे । अशांनी 
फु . जेवण बचें ? । लडे उफाट्टे दोन वेवचे ! । आस ; अशेरिति वीट 
आयलो । मुंबेपणाचो रोग लागलो । मुंबै मुळी ही नाका जाली । गोंयां 
वची ओड लागली ! गोंयाकूच भुकेलों ॥ हांवें ॥७ ॥ 


रवळेरावान पैली गोयाच्योआनी गोयकारांच्यो उडणायो केल्यो ताचे 
खातीर ताका वायट दिसून तो गोयाची मकलाशी मागता . आप 
णाच्या आवै - बापायक दूख दिले ह्मणून खंत करता . गोंयां वेतकूच 
खेचेकडेन रांवचे ह्मणपाची चिंता करता . फुडे , तो गोंयां वचून 
वेतीवेन्यां पुंडीनायकागेर उतरता आनी ताच्या पसऱ्यार रावन 
आपले पोट भरता . गोयकारांक ताचो अणभवाचो उपदेस . 
अहा ! गायदेवते गेले । धुवे निर्मणेचे मोगाळे । रुपेस्त वस्ते सासण 
काळे । वेस भी बरी याद तुगेली । शिशिरी ह्यच्या आंगा भल्ली । तुका 
पळेची तान लागली । मुँवेशार हे केत्रा सोडिन । वेंग तुका गे केना 
मारिन । तुजे मांडये केत्रा लोळन ! मांडवीर केत्रा गे खेळन । हुतावेळ 
हो भारी जाली । हेर रूच ना कसली उल्ली । पूण तोंड पोजहें ह्यगेलें । 
निदेन कुनै भौच भष्टलें । तुका कशें गे ते दाखौ ? । हुमन्यार तुज्या कशें 
येवचें ? । चिंता हीच पळे गे पडली । वेयमानकी खांव लागली । गुन्यांव 
हा मोटो केलो । आवैक तुका त्रास गे दिलो । तुजे कुशी चंडाळ 
जल्मलों । पूर्ण जांच जालें तें जालें । गुन्यांव ते मकलास आदले । हात 
पळे हे करे दोडले । अन्यांव पुतान जरी केले । सामुन घेताआवै सगळे । 
तूंय तशी आवैच धगेटी । मोगाची जिंप बावली । राग गीळ तूं आतां 
सगळो । मायेचो येवनी उमाळो । आ K ; अशी ही पांयांपडणी । करून 
केटी मना - सम्जणी । पूण याद एक मना जाता । जीव गेलो तोडुन 
खाता । येवजप्यो ती भौच घालता । ' कसो हांव काळगोच जालों ?। 

जल्मा वोगो कित्या आयलों ? । जातांनाच कित्या ना मेलों ? भौन भौन 
ती अशच मंटा । उट्ठां वस्तां खूब खेत्सिता । पूण खरें तें दुभावूच ना । 
खोड तिका दवरूंक फावना फुटकेंच मुळी देव गेलें । आवै - बापुय 
सोडून दिले । गोयसन जी पुजी काइली । वास्तपुस्त तांची ना केली । 
खबरेची चीट ना बरैली । अखेर हुस्क्यान झज्या मेली !! हाय ! पातकी 
काच जालें ! कित्याक देवा जल्मा घालो ? । धर्तरेक ओजेंसो केलो ? 
येम सामको जल्म - दित्यांचो । काळजाक ना थेंच दयेचो । सुर्या पोटी 
शनी अपेशी । जल्मलों तसो आवेचे कुशि । पाड पडूं ही जीण ह्यगेली !! 
कावार कशी ना ती जाली ? बीज कित्याना तिचेर पडली ? तूंय धर्तरेवोगी 
वसली ? तोंड कित्या उगळिना तुगेलें ? कशे गिळीना महें गेलें ? । 
हाय ! जिणेचो वीट आयलो । जितोआमुनुय खरोच मेलों । पूण खंत ही 
कित्याक आतां ?। घडचेलें तें घट्टन वैता । काई आतां फुडार - चिंता । मुँदै 
सोडचो नित्शय जालो । गायां बच्चे म्हूर्त थरैली । पूण एक गा विचार उल्लो । 
गीयां खचेकडे रांवचे ? । ठाणे कोणागेर मांडचें ? वाडावडलांचे जोडीची । 
पुण्यवंत जी मठी भामची । यशेन्वी तशी सुगरव्याची । अळंकारशी 
काकोची । ह्माका सापुच होगडावली । सरकारांत पटी ना भल्ली । 
अन ती पावर पडली ! अशी खबर कानार आयली । आम आदी 
गोयां वचुंया । फुडली तजविज फुडे पळाया । गाय - भाव ते व्हडा मनाचे । 
मुंकार ते न्हत अडेचे । घराक गेल्या ' राव ' यंटले । आधार बरो 
याका दितले । जाग्याक मुळी उगाय थें ना । ह्यगून वोगी चिंता करिना । 
आजुच वापोरार चईया । भाग्यवंत गायांक वया । नमस्कार मुंबैक 
करूया । पुरो मुँवै गे शार तुगेलें । भौच झगेलें मन गे विटलें । तुज्या 
लोकिकाक पळे भुल्लों । घोळ बद्द जल्माचो केलो । हांवेंच जो होंड 
टस्तिलो । आ K ; पुरो ; येवजणी नाका । घाम चर्चरित सुट्टा ह्याका । मुंबैबाय गे 
भेट निमाणी । जी तुगेली दीसायविणी । आतां केन्ना पांय दवरिना । पतून 
तुजें तेंड पळेना । बलायकी गोंयांक मागतां । खुशालेन गायांकुच वेतां । 
आहा ! मोगाळ गजें गॉय !। आहा ! मोगाळ झजें गॉय ! वापोर पळ्या 
तुरुतुरु चल्लो । नाद कसो हो घसघस जालो । खिणांत खचेकडे पावलो ! 
वेंगुर्ले तें फाटी घालें । गोंय ते पळ्या ह्माका दिसलें । कायसवाचें कोट 
लागलें । सुसंगीत मन आतां जालें । बारदेरु हो दाव्या हाता । आगवाद 
ताचेर सोबता । उजवे कुशि ती साष्ट देवता । मुर्गाव तिचें दार राखता । 
मंदी तोंक ते तिसवाड्याचें । कदिमकाळच्या लोकीकाचें । कोट पळ्या थें 
रैजमागचें । तशेंच ते घास्पार दीयचें । दोनूय मजे दिष्टी पडली।काळजाक 
भौ उमेद जाली । गिरेस्काय ती पळ्या गोंयची । जळींमळी दाटी माडांची । 
उबे रावल्यात ते रुशीशे । देवाचें स्तोत्र ह्मणूक जशे । चुटांचो जो 
खळखळ जाता । सामवेदाळ्ळ्याबरिदिस्ता । सुरां कणकणीमान धोलता । 

। 


माडांची ती बस सोबता । धादोस झज्या दोळ्यां जाता । आहाहाहा ! 
पणजी दिसली ! । उमेद मोटी मनाक जाली । मांडवीर ही देवता कशी । 
बसल्या आनी हांसता 

जशी 

रुपेस्त आदींच ही 
निजाची । तांदुर पडल्या सोब अडेची । ह्मणून सुंदरकाय हिगेली । 
भौच सुमारा भायर वाडली । शारां सगळी भारतांतली । एकठांय 
जरि कोणे केली । तांतुर पणजे - नांव मुखेलें । दुभाव ना पैलेंच यतलें । 
राणीच कशी ती तांगेली । खऱ्यांनीच भारी सोबतली !! बलायकी जांव 
तुका वाये !! जयजय नांवान तुज्या माये !! धक्यार आतां पांय दवल्लो । 
गोंयपणाचो वारो भल्लो । गोंयकारसो जिव शिरशिरलो । धनी कसोसो 
नेट आयलो । परवा आतां कसली दिसना । भैय ' गेल्या मना 
खायना । आवैचे हांडीर आसतां । भुरगें करिना मातुय चिंता । हुस्क्या 
वांचुन बेस खेळता । तशी आवतीकाय गेली । कशी पळ्या 
रोखडीच जाली !! आसू ; थेंसन वेयां गेलों । पुंडीनायकागेर उतल्लों । 
ताणे ह्याका आधार दिलो । दयाच ही देवाची मोटी । पच्छताप 
पावल्यार फाटी । केना तो मारिना थापटी । नायका मजी खबर कळेली । 
काकडूत भौ ताका दिसली । देवकळा ताचेमदि भल्ली । पसरो ताची एक 
भुसाचो । वेव्हार दिलो ह्याका ताचो । पृत कसोसो बेस चलैता । अपुर्वाय हामी 
यजि भारी करता । आऽ'पुंडीनायका ह्यगेल्या । बरेजांवगा जिवा तगेल्या । पिकांक 
आज जसो बापूय ह्मगेलो । तसोच तूं उपकारा पडलो । जयजय नांवान 
तुगेल्या !! जयजय नांवान तुगेल्या ! आउं ; अशी ही कथा गेली । 
तुमच्या कानार पळ्या घाली । आतां एकुच सांगप उन्हें । काळजार 
कांतयात पैलें । केनाय तुमी गोंय सोडलें । लांबलांबच्या गांवां गेले । विद्या 
मोव्यो मोत्यो शिकले । गांठीक बरे दुहू जमैले । सावकार मोटेले जाले । 
राजपदाचेर जरी वसले । तरी तुमी भुरगेच गोंयचे । अजाण साप तुमी 
आवै । मणुन गोंय विसरूं नाकात । उडणायांची खंत धरात । निंदे 
पासुन पेस चलात । गाय - भास सही उलयात । वरें कशें गोंयांचे करचें । कशे 
व्हडविकेक ते हाडचें । हुन्को होच मना लायात । बऱ्याक येत्न सदी 
चलयात । जेन्ना तेनागीय निंदलं गायकरांचं फकाण माल्लोणचे तुमचे कर्तुप 
सल्लें । अशें तुमी समजू नाकात । भारी सोपं नांव लांवचें । पूण कठि 
ते बरेंच करचें । ह्मणून तुमकां उणाय दिसली । तर ती काडा भरून पैलीं । 

हाला नाकात कुंक्या जिवली । आतं ; इतलो उपदेस ह्मजो । अणभवान 
काळ जो उपाट ताजा । विसरूं नाकात तुमी केन्ना । अदिक सांगची गर्ज निक 
लागना । कामाक . ह्मज्या आतां वेतां । गिराय्य तेथें वाट पळेता । द्या 

थे वाट पळेता । या काला 
निरोप नुमगेटो ।। हावं ।। ८ ।। 
कांकजाश जायण ਉਨ ਧ , ਕਿ 

सगळ्यांचे बरें जांव . 
ffusion Get To FH RE कांगळा गजगामिक लगात 

तथास्तु . 
गणलीला काली जि.लातजातिक जिमाणक 


fruary तुमगेलो ॥ ॥ 

युगप्रवर्तक शणै गोंयबाब 


प्रकाश थळी 


राणै गोंयबाब , म्हणल्यार वामन रघुनाथ वर्दे वालावलीकार , हाका गोंयचे 
अस्मितायेचो पयलो परगट पुरस्कर्ता मानतात . स्वाभिमानी गोंयकार आनी 
कोंकणीचे सेवक ताका मूळ पुरीस वा युगपुरुश मानतात . 

गोंयबाबाचे 125 वे जयंती वेळार ( 2002 वर्सा ) जाल्ल्या एका सरकारी 
सुवाळ्यांत तेन्नाचो गोंयचो राज्यपाल भौ . केदारनाथ सहानी हाणें ताका ' राष्ट्रपुरुष ' 
अशी जाहीर मान्यताय दिल्या . स्वाभिमानी , आदर्श , अशे तरेन जीण जगपाक 
ह्या म्हापुरसाची जीण दरेका गोंयकारान वाचपासारकी , अभ्यासपासारकी . गोंयबाब 
म्हणल्यार अब्रूवर , चिरस्मरणीय , द्रश्टो . 


शणै गोंयबाब खरेपणी इतिहासकार . पूण ताच्या व्यक्तिमत्वाक कितलींशींच 
तासां आशिल्ली . सैमान आपणाल्या आंगांत घाल्ल्या गुणांचो भोंवतणच्या समाजाक 
पुरायेन उपेग जावंचो हे भावनेन , कोंकणीची सेवा हो एकूच ध्यास घेवन , हो 
म्हामनीस तन - मन - धनान जीणभर वावुरलो . गोंयची अस्मिताय कोंकणी 
भाशेतल्यानूच बरे तरेन फुलूं येता हे ताणें ज्युस्त पारखिलें . गोंयकारपण जागोवपाची 
ही चूड , एकसुयान , बीण्ण काळखे राती , असामान्य धिटायेन हातांत घेवन तो 
जोगूल कसो आमच्या मळबांत झगझगून गेलो . तागेल्या वावराची मोलावणी 
करप खरेपणी आमचे तांकी पेल्यानची गजाल . ताचे लिखणेक वज्रलिखणी हे 
नांव सर्वार्थान फावोशेच . 


122 


युगपुरूष 


ताचे जिणेचेर आनी वावराचेर जायत्या जाणांनी बरयलां . तरीय आनीकूय 
कितलेंगेच बरोवं येता . आयचे आनी फायच्या पिळग्यांक ताचे जिवीत आनी 
कार्य प्रेरणा दिवपाक आदर्शवत आमचेमुखार उरचे ह्या हेतान आपरोसाच्या 
स्वरुपांत हो एक आटीव लेख वा म्हणुया . क आलेख , एके घागरेंत सागर 
हाडपाचो नम्र यत्न . 

- 
शणै गोंयबाबाचो जल्म 23 जून 1877 दिसा दिवचलेंत जालो . ताचे मुळावें 
शिकप त्याच गांवांत जालें . तो खूब बेगीन , म्हणल्यार पिरायेच्या अवघ्या चवथ्याच 
वर्सा मुळाक्षरां शिकलो . उपरांत विनायक बर्वे ह्या मराठी मास्तरागेर तो तिसरीमेरेन 
शिकलो . त्या काळार गोंयकार हिंदू आपणाल्या भुरग्यांक मुळावें शिकप 
मराठींतल्यान दिताले . पूण तिसरी चवथी मेरेनूच . उपरांतचे शिक्षण पुर्तुगेज वा 
इंग्लीश भासांतल्यान दिताले . पूण त्या शिक्षणाच्यो साळो सगल्या गांवांनी 
नाशिल्ल्यो . 


हे अडचणेक लागून वामनाक तिसरे उपरांत वर्सभर घरा बसचे पडलें . पूण 
रोखडीच सवी यत्तेमेरेन शिकोवपी एक शाळा दिवचलेंत उक्ती जाली आनी थंय 
वामनान सवी पास केली . फुडे बस्तोड्या आजोळा रावून ताणें पुर्तुगेज ' सेगुंद 
ग्राव ' मेरेन शिक्षण घेतले . घरचे गरीब परिस्थितयेक लागून शिक्षण सुटलें आनी 
तो घरा उरलो . 


वामनान पिरंगनाससतना हाताक लागलं ती पुस्तकां वाचपाचो सपाटो 
लायलो . घरांत आपले आपुणूच तो गणित शिकलो , इंग्लिश भास शिकलो . 
संस्कृताचीय ताका गोडी लागली . भास आनी साहित्य हातूंत तेना ताका खाशेलो 
रस आशिल्लो . वाचन , मनन आनी स्वाध्याय अखंडपणान चालूच दवरलो . कांय 
कविता , अभंग बी रचूंक लागलो . ल्हानपणांत वामनाक घरची ' शाणो ' म्हणटाली . 


चिंतामणबाब वर्दे वालावलीकार हो वामनाचो तिपोलयो ( बापायचो बापोलभाव ) 
मुंबयचे एके बँकेचो मॅनेजर म्हूण निवृत्त जावन गोंयां आयिल्लेकडेन ताणें वामनाची 
बुदवंतकाय आनी तयारी पारखिली . फुडल्या शिकपाखातीर ताणें वामनाक 


मुंबयव्हेलो 


123 


युगपुरूष 


1898 वर्सा वामन मॅट्रिकेची परीक्षा खूब बऱ्या मार्कानी पास जालो . आपणाले 
' मराठी हायस्कूल शाळेंत तो पयलो आयलो ' उपरांतचें कॉलेज शिक्षण घेवपाक 
घरची परिस्थिती अनुकूल नाशिल्ली . वामनबाब गोंयां परतलो . आसगांवच्या 
एका इश्कोलांत इंग्लिश शिकांव लागलो . पूण वर्साभितर उबगलो . थंयसून तो 
नोकरे निमतान कराचीक पावलो आनी थंयचे नगरपालिकेंत ताका नोकरी 
मेळ्ळी . 


हाचे उपरांत ताणे दोन तीन नोको केल्यो . तातूंतल्या ' मेसर्स मेस्तेर 
लुसिअस ब्रूनीग ' ( Messers Meister Lucius Bruenig ) हे जर्मन कंपनेत तो 
थंयच्या सगल्यांत वयल्या पदामेरेन पावलो ; आनी एक दीस आपणाल्या तत्वाआड 
एक गजाल जाली म्हणून तो नोकरेची सोडचीट दिवन पूर्ण वेळ कोंकणीच्या 
वावराक लागलो . सेगीत वीस वर्सी हो दृष्टो मनीस रातदीस कोंकणीच्या एकमेव 
हव्यासान , ध्यासान वावुरलो . 


ताच्या दृश्टेपणाची एक देख म्हणल्यार , गोंयबाब 1946 वर्सा 1 एप्रिल ह्या 
दिसा संवसाराक अंतरलो ; भारत 15 आगस्ट 1947 दिसा स्वतंत्र जालो . 

पूण 
केन्ना ना केन्ना तरी असो एक भांगरालो दीस उजवाडटलो आनी भाशेच्या आदारान 
भारतांत , कोंकणीचे गोंय हे एक घटकराज्य जातलें हें सपन सत्यांत येवपाचो 
दिश्टावो ताका तेन्नाच जाल्लो . आनी तो फकत सपन पळोवन ओगी बसलो ना . 
कोंकणी ही मराठी वा हेर खंयचेय भारतीय भाशेची बोली न्हय , तर ती एक 
स्वतंत्र भास आनी जननी - संस्कृताची ' म्हालगडी धूव ' हे ताणें सुमार दोन तपांच्या 
वावरान सिद्ध करुन दाखयलें . आज आमचे गोंय हे कोंकणी भाशेचें भारतांतलें 
राज्य जावंक पावलां आनी कोंकणी देशाच्या संविधानांत हेर भासांवांगडा मानान , 
अभिमानान पावल्या ते खातीर सगल्यांत पयलें वंदन ह्या दृश्ट्या म्हामानवाक 
फावता . 


शणै गोंयबाबाची सगली बरपावळ छापपाच्या कामांत मुंबयच्या गोमंतक 
छापखान्याचो धनी भौ . काशिनाथ श्रीधर नायक ( कवी बयाभाव ) हाचो तेको 
सामान्याभायलो . इंग्लिश भाशेतल्या जॉन्सनांच्या नांवावांगडा बॉस्वेलाच्या वावराची 
दखल घेवपाक कोण विसरना . तेचपरी शणै गोंयबाब आनी बयाभावाचे नातें . 

बयाभाव तेन्ना नाशिल्लो जाल्यार शणै गोंयबाब उजवाडा येवपाक आनी फुडल्यो 
युगप्रवडयेक घडणुको जावपाक घडये आनीक कितलींशींच वर्स आमका रावचे 
पडटा आशिल्लें . 

किग , कविकि 
शणै गोंयबाब हो एक मानी सबावाचो , उजू चलणुकेचो आनी स्वाभिमानाकडेन 
तडजोडा ना करपी असो तत्त्वाचो , त्यागी मनीस आशिल्लो . ताच्या जिवितांतल्या 
नोकरे काळांतल्या काय घडणुकांनी हे घणघणीत बरें दिश्टी पडटा . कोंकणीच्या 
वावराचे व्रत घेवन तो कश्टलो . आमकां ताणें स्वाभिमानी जावन आपणाली 
अस्मिताय जागोवपाक प्रेरणा दिली . ताच्याच उतरांनी सांगचें जाल्यारः जिक 

जाट शाम जिमीक शार 
" आमी कोंकणे आमगेलें भूत ( फाटले सगले ) साप विसल्ल्यात ... आपूण 
ल्हान , आपूण मोटवो , आपली सुवात धिभर अशें म्हणून रड्याच्यो व्होंवयो 
गात बशिल्ल्या ' कोंकणी पुताधुवांचे आत्महीणपण घालयतलो आनी तांच्यांत , 
' आपूण येवजूं ते करूं अशी मनाची भावना जागयतलो जाल्यार तांचे आवयभाशेक 
वयर काडले बगर दुसरो उपाय ना . आपले खाशेलें बुद्दीन येवजुपाचें सोडिल्ल्यान 
ते आपले कर्तृत्व दशेचो विश्वास व्हगडावन बसल्यानं हे ताणें पारखिलें .... 
' मराठीक , कानडीक आनी हेर भासांक आवैभासो लेखून आमी आमगेल्या खाशेल्या 
हकामोलच्या घरांत परके जाले . आमी आमलगेल्या कोंकणांत आयतेकार मानाय 
जालें . आमी घरचे धनी उल्ले नात . आमी परक्यांच्या मेंदून येवजूंचे आनी तांगेल्या 
पोश्यान उदक पियेंवं , अशी आमगेली बंद्यांली अवतिकाय जाली ' अशे दिसून 
येतुकूच तांणी कोंकणीक वयर काडपाखातीर पेंगट बांदलें . " ( वज्रलिखणीः 
शांताराम वालावलीकार : पान 5 ) 

जण जपासका 


नागरीत शणै गोंयबाबाची बावीसेक पुस्तकां उजवाडा आयलीं . 
शेक्सपियराच्या नाटकांच्यो कथा ताणे काणयां रुपांत रोमी लिपयेंत सात 
पुस्तिकांभितर उजवाडायली . ताची बरीचशी रोमी आनी नागरीतली बरपावळ 
एक तर शेणली , नश्ट जाली वा लिपून उरल्या अशेंय आसूं येता . 

ट्रिलर 
गोंयकाराचो मुंबैकार ( 1910 ) : शणै गोंयबाबाची चडशी बरपावळ गद्य 
साहित्य प्रकारांत आसा . पूण सुरवातेच्या काळांत ताणें कविताय रचल्याव 
' गोंयकाराचो मुंबैकार ' ही विडंबनात्मक दीर्घकविता . ' सुंदर म्हजें गोंय हीवूय 
कविता आमचे संवकळीची . एका म्हालगड्यान शणै गोंयबाबाविशी म्हणलां , 

की 


" शणै गोंयबाब मुखेलपणान इतिहासकार , भासशास्त्रकार , कथाकार , नाटककार 
बी तरेकवार गद्य लेखक जायत . पुण ताचें कवितेकडेन वांकडे नाशिल्लें . ताची 
बरीचशी बरपावळ , तातूंतल्यो वळी , म्हणल्यार आडव्यो बरयल्ल्यो / छापिल्ल्यो 
कविताच ' . गाजनिस्किालाजा 

नामनेचो कवी माधवबाब बोरकार एकेकडेन बरयताः 
To जीकाकाज 
लिप " तांच्या काय गद्य बरपाक कवितेची सया मारता . तातूंत ' मयेंचे तळे ' हो 
तांचो जो निबंद आसा तो गद्य काव्याची अप्रूप अशी पत आसा . ह्या निबंदाची 
भास कवितेचो रुपकार घेवन आयल्या . हाचोच अर्थ असो की हेर गजाली 
बराबर तांचे ठाय एक कवीय आशिल्लो . ' गोंयकाराचो मुंबैकार ' हे दीर्घ कवितेचो 
बारकायेन अभ्यास केल्यार गद्याचो आशय तांणी कवितेत मांडपाचो यत्न केल्लो 
दिसता . " 


मा आयज काल ‘ फोरेनांक वचून , गल्फांत बी रिगून , सोपेपणी जोडून गिरेस्त 
जावपाक सोदपी गोंयकारांक ज्युस्त लागू पडपासारकी गजाल तो गोंयकारांक 
समजायताः संवसाराचे फांटीर खंयूय पावलो तरी आपणाल्या दायजाक विसर 
न्हय . शणै गोंयबाबान हो विचार / आशय मांडपाक कवितेचे माध्यम किद्याक 
आपणाके में मात एक कुवाडेचशे . ' उपमा ' ह्या आलंकाराचो शणै गोंयबाबान ह्या 
काव्यांत खूब उपेग केला . देखीक . 
मुंबय शाराचे वर्णनः 

भौच बरी ती मुंबै आमची 
लिजावटका 
लंखा मोटेली रत्नांची 

जणी 
गाडी चलता दीस रातीची 
कामकाजमा माया " 

मारग थे येत्या - वत्यांनी 

फुल्लेशे दिसतात फुलांनी 
शाळाजवजजि mato 

अशी गच्च तांडी लोकांची 
जानाजानीक णि 

वाट जायना मुळी मुयेची 


This is 


ला आनी थंयच्या दर्यांत उबी आशिल्ली तारवां पळयात . 

कि 


पंगत तारवांचेर दिव्यांची , अहा ! 

जशी कुस्कुरां जरीची 
पांगुरल्या ती नीळ रंगाची 
शाल उंच भौ ही मळबाची 
चंद्रीम मदीं तिचेर मोटो 
नक्षत्रांचो घेर चोवटो 


गोंयकारांची गोयांभायली वसणूक : 


शणै गोंयबाबान ह्या विशयाचेर 1927 वर्सा मुंबयच्या ' सारस्वत ब्राह्मण 
समाजात काय भाशणां दिल्ली . दीर्घ काळमेरेन हजार कडेन हेडून , जळपून , 
गोंयच्या अडेज हजार वर्साच्या इतिहासाचो सोद घेवन केल्लें हे विचारमंथनत 
पयल्या खंडांत चार उलोवपां आसात . प्रस्तावीत दुसरें खंड येवंक पावलें ना . 

पयल्या उलोवपांत गोंयचो आंवाठ , योग्यताय आनी म्हत्त्व सांगलां . गोंयच्यान 
स्थलांतर करपी पयल्या गोंयकाराची खबर सांगल्या , गोंयातल्या बौद्ध धर्माच्या 
प्राचीन कुर्वांची , होवऱ्यांची आनी चाडे ( क्षत्रीय ) तशेच राष्ट्रकूट सम्राटांची म्हायती 
दिल्या . दुसऱ्या भाशणांत चाड्यां फाटल्यान गोंयाभायर गेल्ले बामण अनंतदेव 
शिलाहाराकडेन गोंयच्या वाणयांचे आशिल्लें वजन , भतग्रामांतलो मायिदेव पंडित 
हाणे जोडिल्ले जय , वेद शिकपाच्या वावरांत मुसलमानांच्या अच्छेवाची आडखळ 
बी गजाली आसपावल्यात . तिसऱ्या भाशणांत गोयांतली कदंबांची सत्ता , महम्मद 
सुलतानाचे धर्मीक अतिरेक आनी निश्ठुरपण , माधव मंत्र्याची नेमणूक आनी 
ताचें कार्य तशेंच आल्बुकेर्कान गोंय कशे जिखले ताच्यो खबरो आसात . 

चवथ्या उलोवपांत गोयांत पुर्तुगेजांकडल्यान जातल्या आगळिको आनी 
बाटाबाटी , गोंयकारांचे भोंवतणच्या राज्यांनी स्थलांतर , कोचीच्या गोंयकारांचे 
वर्णन , थंयची संस्थानी देवळां , त्रावणकोर संस्थानांत गोंयकार हे विशय तशेच 
ब्रिटिशां आदीं सावन दक्षिणेक पाविल्ल्या कांय सुप्रसिध्द गोंयकारांची वळख 
लागार 

ॐकालिजाललगाट 
आयल्या . 
गोमन्तोपनिशद ( पयलें खंड 1928 ) .: ( ccer ) उस लिांक 
फ 

का गन्हाए काफी 
हो एक पांच काणयांचे झेलो : ( 1 ) म्हजी बा खंय गेली ? ( 2 ) वासशणैली 

पोपाय ( 3 ) बाबूमामालो पणस , ( 4 ) पितूबाबालो तांब्यापरो आनी ( 5 ) खणवीर . 
ह्यो काणयो कसल्यो ? खुद्द गोंयबाबानूच सांगलां : ' ह्यो जरी काणयो म्हळ्यो 
तरी त्यो कोल्या - कवडुल्याच्यो वा न्हवऱ्या - होंकलांच्या मोगाच्यो न्हयत . निखटी 
अणभवांची वळेरी दिल्यार बरी लागची नासली . देखून ते काणयेंत गुंथचे पडले . 
निखटे सुके सडसडीत फोव तोंडात उडैल्यार दाडमां वळटात देखून ते उदकांत 
भिजौन गोडाचो बांदो आनी सोय घालून मोव आनी सुरबूस करचे पट्टात . 
तशीच गजाल ह्या उपनिषदाची . 


गोमन्तोपनिषदाचे दुसरें खंड म्हणल्यारूच ' संवसारबुट्टी हे पुस्तक- त्या 
खडांत लांबचे लांब , शेकान रोक अशी एकूच कथा आसा . 

कोंकणी भाशेचे जैत ( 1930 ) 

गोंयच्या ' हिंदू ' आनी ' भारत ' ह्या सातोळ्यांनी आनी मुंबयच्या ' नवयुग ' 
आनी ' विविधज्ञान विस्तार ' ह्या म्हयन्याळ्यांनी कोंकणां विशीं उजवाडायल्ली 
बरपावळ म्हणल्यारुच हे पुस्तक . हे बरोवन उजडावपा फाटली भूमिका लेखकाच्याच 
उतरांनीः 


" कोंकणी आड वाद घेतल्यांची म्हणणी फावोशी जाप दिवन आनी गडगंज 
आदार दाखोवन लटकी म्हणपाची सिद्द केल्या आसतनाय ते आपणालेंच फुटकें 
धोलकें बडयतात . तांचेकडेन भौन भौन तोंड वाजोवन खडपसूक जांवचे भारोक 
तांचे आड कोंकणीन आजवेर जें जैत जोडलां तें तांगेल्या म्हऱ्यांत सासणाचें 
घसघशीत बरें मांडपाखातीर हे पुस्तक . 

हातूंत गोंयची लोकभास कोंकणी ते भाशेची लक्षणां , तिचो शुद्धकार 
आनी हेर किरकोळ मुद्दयांची निस्तरावणी हे चार लेख आनी परिशिष्टाच्या 
रुपात ' मराठी भाषेचा आद्य व्याकरणकार ' , ' हिंदुस्थानांत मुद्रण कलेचा प्रवेश ' 
आनी ' कोंकणी व मराठी ' हे तीन मराठी लेख तशेंच इसवी सन 1678 त 
छापिल्लो पयलो वयलो कोंकणी लेख इतलो मजकूर आसपावला . 
भुरग्यांलो इश्ट ( 1935 ) : हातूंत भुरग्यांखातीर सव्वीस ल्हान ल्हान धडे 
दिल्यात . हे एक पाठ्यपुस्तकशे तातूंत ल्हान निबंद , काणयो इत्यादी . सोपे 
आनी काव्यमय भाशेत दिल्यांत . 

मोगाचे लग्न ( नाटक ) ( 1913 , 1938 ) : फ्रेंच नाटककार मोलिएर हाच्या ' ल 
मेदिसिन माल्न लुई ' ( Le Medicin Malgre Lui ) ह्या विनोदी खेळाचे हे कोंकणी 
रुपांतर . मूळ खेळाची धाटणी तशीच पूण गोंयबाबान ताचेर गोंयचो भेस आनी 
वातावरण खेळयलां तें ज्युस्ताक ज्युस्त जालां . हे एक रुपांतर सांगले बगर 
कोणाक कळना . ह्या पुस्तकाचे दुसरे आवृत्तेक ( 1938 ) भौ . रााणू नायक ( आचार्य 
रामचंद्र शंकर नायक ) हांची ' व्होवळीक ' नांवाची प्रस्तावन लाबल्या . 


कोंकणी पयलें पुस्तक ( 1939 ) : शणै गोंयबाबान 1903 च्या अदमासाक 
आपणाल्या पयल्या वयल्या भुरग्याक शिकोवपाच्या निमतान बरयल्लें हें एक 
मुळावें पुस्तक . पूण तें उजवाडा आयलें 1940 त . ह्या पुस्तकांत मुळाव्या अक्षरांची 
वळख , नाखयीं व्यंजनां , जोडगिरां हांचो आसपाव केला . तेभायर एक काणी 
आनी दोन गीतांय दिल्यांत . 


पुण्यात्मो राम कामती ( चरित्र ) ( 1939 ) : ही एक दुखेस्त काणी वा चरित्र . 
शणै गोंयबाब हे विशीं बरयता : 


' सवाय दोनशीं वर्सी फाटली पिजकीं दप्तरा सांसपून होलमल्ली ही थोडीशीच 
जीण ध्यानात घेतकूच आपणाल्या फुड्यांत एक हुशार , बुदवत , चोख वेव्हाराचो , 
गडगंज हावेसाचो , तरेकतरां राटावळींचो , उंच कर्तृत्वदशेचो , सरकाराच्या आनी 
लोकांच्या चड विस्वासाचो , भारी भुशणाचो , मान - मान्यस्तनेचो , भाग्यवंत , शिरवंत , 
देवधर्मिष्ट आनी पुण्यशीळ पुरुश घसघशीत उबो रावता . " 
PN 

राम कामती हो एका काळावेलो मुंबयचो मुखेल वेपारी आनी राजकर्णी 
मनीस . 

కాగా 
कोंकणी नादशास्त्र ( 1940 ) : वेगवेगळी उतरां कोंकणींतल्यान उलयतना जो 
नाद जाता तांचे विशींच्या नेमांचे हे पुस्तक . हेर भारतीय भासांनी जातल्या 
नादाविशींची तुळात्मक फोडणीशी तातूंत आसपावल्या . 

कां 
भुरग्याले व्याकरण ( 1941 ) : हातूंत प्रस्नोत्तरीच्या रुपानं म्हणल्यार संवादानी 
कोंकणीच्या व्याकरणाची वळख दिल्या . भास , उतर , वर्ण , अक्षर , स्वरांचे उच्चार 
आनी नामांचे प्रकारुय आसपावल्यात . 

आबे फारीय ( चरित्र ) 1941 ) : भूलविद्येचो शास्त्रीय तरेन सोद लावन संवसारभर 
नामना जोडपी गोंयच्या आबे फारीय हाचें हें जीवन चरित्र . भौ . बाय प्रोपेर्सीय 
कुरैय आफोंस द फिगेरेद हे नामनेचे विदुशीची प्रस्तावना ह्या पुस्तकाक लाबल्या . 
येवकार अध्यशाले उलोवप ( 1945 ) : 1942 वर्सा मुंबयंत अखिल भारतीय 
कोंकणी परिशदेची तिसरी बसका प्रो . अरौंद मिनेझिशाचे अध्यक्षते खाला 
जाल्ली . शणै गोंयबाब तिचे येवकार अध्यक्ष . त्या नात्यान केल्ल्या उलोवपाचें हैं 
पुस्तकरुप . ह्या उलोवपांत कोंकणी ही मराठीपरस वेगळी आनी स्वतंत्र भास , ती 
मराठीची बोली न्हय . हे सप्रमाण सिद्ध केलां . कोंकणीची तोंडी सरस्पत , 
पुस्तकी सरस्पत तिचें संस्कृत भाशेकडले नातें बी विशय विस्तारान आयल्यात . 
तेच बराबर हे परिशदेंत केल्ल्या उपकार मानपाच्या भाशणाचोय आसपाव केला . 
परिशिश्टाच्या रुपान , कोंकणी खबरेपत्रां , नेमाळी हांची वळेरी आनी लोटलेचे 
राष्ट्रकूट हांचेवेलो ल्हानसो लेखूय आसा . शणै गोंयबाबाच्या जिवितांतलो निमाणो 
निबंद म्हणल्यार ' ऐन वेळार ' , तोवूय ह्या पुस्तकांत घेतला . 


पोवनाचे तपलें ( नाटक ) ( 1948 ) : नामनेचो फ्रेंच नाटककार मोलिएर हाच्या 
' ल आवार ' ( L'avare ) नाटकाचो हो कोंकणी रुपकार , 1926 त तो बरयल्लो 
पूण ताचो पयलो प्रयोग 1933 त मुंबयच्या विल्सन कॉलेजींत जालो . मूळ खेळाचो 
शेवट आमच्या चाली रीतींक फावोसो नासलो . देखून रुपांतर अर्दुकुटें उरलें . 
शणै गोंयबाबाच्या मरणान ते तशेच उरिल्लें . पूण प्रकाशक बयाभाव हाणे थोडे 
अपवाद सोडून आनी निमण्यो दोन एंट्यो कडेक काडून तें 1948 त छापलें . 
झिलबा राणो ( नाटक ) ( 1950 ) : ' अरेबियन नायट्स ' ह्या पुस्तकांतले अबू 
हसनाचे काणयेचेर आदारिल्ले हे नाटक . राजा भेस बदलून राज्यांत भोंवर 
मारतना एका सामान्य पूण बऱ्या मनशागेर पावता . ताका न्हिदेची गुर्मी दिवन 
राजमहालांत व्हरता आनी एका दिसाखातीर राजा करता . तातूंतल्यान ज्यो 
घडणुको जातात तांचे विशींचे हे नाटक . तो 1933 त बरयल्लो आनी रोखडेंच 
मुंबयंत माचयेर आयिल्लें . पुस्तक मात 1936 त उजवाडा आयलें . 
आल्बुकेर्कान गोंय कशें जिखलें ? ( इतिहास ) ( 1955 ) : हे पुस्तक 1910 
त म्हणल्यार आल्बुकेर्कान गोंय जिखपाचे 400 वे जयंती वर्सा बरयल्लें . 

पूण 

तें 
उजवाडा येवपाक 45 वर्सी लागली . आनी तें 1955 त उजवाडा आयलें . भौ . 

नारायण आत्माराम देसाय हाची प्रस्तावना लाबिल्ल्या ह्या पुस्तकांत हिंदुस्थानात 
फिरंगी आयले तेन्नाची गोंय शाराची दशा , आल्बुकेर्कान तें करों जिखलें , राखलें , 
कारभार कसो जाग्यार घालो हाची बारीक सारीक तपशिलांसयत खबर आयल्या . 

( eser- लिश ) गनीमगा । 
कोंकणी विद्यार्थ्यांक ( 1958 ) : 1920 साकून 1937 मेरेनच्या काळांत मुंबयच्या 
' हिंदू सभेत ' आनी ' गोमन्तक हिंदू विद्यार्थी मंडळांत शणै गोंयबाबान केल्ल्या 
भाशणांतली चार ह्या पुस्तकांत घेतल्यांत . ही चार / एकाच विशयाचेर म्हणल्यार 
विद्यार्थ्यांक लेखून जाल्ली . ताकालागून पुस्तकांचे नांव ' कोंकणी विद्यार्थ्यांक ' . 
हेर सोळा उलोवपांची वळेरीय थंय दिल्या . 

( econf णकारकाम् । 
जादूचो जुवो ( भुरग्यांखातीर 1920 ) : हे एके युरोपी कोणयेचें भाशांतर . तें 
गोंयबाबान 1920 तें बरयल्लें तें 1968 ते मडगांवचे संजीवनी छापघर संस्थेन 
उजवाडायलें . 

राषिकात 
शणै गोंयबाबाचे रोमींतले बरपावळीत शेक्सपीयराच्या नाटकांच्या 
कथानकांचोय आसपाव जाता . इंग्लिशीत चार्ल्स लॅम्ब हाणे ' टेल्स फ्रॉम शेक्सपियर ' 
नावांचे पुस्तक बरयलां तेच घाटणेचेर गोंयबाबाची ही माळ . णाला 

काजाकीला 
recen ) काजीक 


( soernsi जानाजी 

( BODT ) टाट 


का जिजामानि लाग्ला । 

Eroser ( व्याकरण ) 


जान शणै गोंयबाबान बरयल्ली देवनागरी लिपयेंतली वट्ट 22 पुस्तकां 
1. गोंयकाराचो मुंबैयकार ( 1910 ) 

( फार्स - काव्य ) 
2. गोंयकारांची गोंयाभायली वसणूक ( 1928 ) ( इतिहास ) 
3. गोमंतोपनिषत ( पयलो खंड - 1928 ) ( कथा ) 
4. कोंकणी भाशेचें जैत ( 1930 ) 

( भाशाशास्त्र ) 
35. गोमंतोपनिषत् ( दुसरो खंड - 1933 ) ( तत्त्वगिन्यान ) 
जा 6. भुरग्यांलो इश्ट ( 1935 ) 

( निबंद ) 
7. मोगाचे लग्न ( 1913,1938 ) 

( नाटक ) आदारीत 
8. कोंकणी पयले पुस्तक ( 1939 ) 

( व्याकरण ) 
9. पुण्यात्मो राम कामती ( 1939 ) 

( चरित्र ) 
10. कोंकणी नादशास्त्र ( 1940 ) 

( भाशाशास्त्र ) 
11. भुरग्यांलें व्याकरण ( 1941 ) 
12. आबे फारीय ( 1941 ) 1803 ( चरित्र ) 
13. येवकार अध्यक्षांलें उलोवप ( 1945 ) ( व्याख्यान ) 
14. कोंकणी मुळावें पुस्तक ( 1947 ) 

( शिक्षण शास्त्र ) 
15. पोवनांचे तपलें ( 1948 ) 

( नाटक ) आदारीत 
16. कोंकणीची व्याकरणी बांदावळ ( 1949 ) ( व्याकरण ) 
17. झिलबा राणो ( 1950 ) 

( नाटक ) आदारीत 
18. आल्बुकेर्कान गोंय करों जिखलें ? ( 1955 ) ( इतिहास ) 
19. कोंकणी विद्यार्थ्यांक ( 1958 ) 

( निबंद ) 
20. भगवंताले गीत ( 1959 ) 

( काव्य ) 
21. वलिपत्तनाचो सोद ( 1962 ) 

( इतिहास ) 
22. जादूचो गँवो ( 1968 ) 

( काणी ) 
रोमी लिपयेंतले अणकार 
1. राजपूत हॅम्लेट आनी बापायचे भूत . 
2. गोरे बायलेचो काळो घोव . 
3. मुदयांखातीर घोवा - बायलांचें झगड़ें . 
4. धुवांची परिक्षा . 
5. मुंवळ्या भावांचो घुस्पागोंदळ . 
6. आगुल्ल्याचे निवळण . 
7. राणयेचे जिवें बावलें . 
8. घातमारो इश्ट . 
9. बायलेची परिक्षा . 
10. मोगाचे पिडेचे वखद . 
11. भुसमारे आलेभाव - कोलेभाव . 

शणै गोंयबाब म्हळ्यार अर्विल्ल्या कोंकणी साहित्याचे 
जनक . कोंकणी भाशेक ' लिखीत भाशेच्या ' पांवड्यार व्हरपी ते 
एक युगपुरूष . तांणी बरयिल्लें साहित्य फकत संख्यात्मक 
नदरेनूच न्हय तर गुणात्मक नदरेन लेगीत म्हत्वाचे . भाशेचें 
मुळावेंपण , उतरांची गिरेस्तकाय , वाक्यरचणुकेची खाशेली तरा , 
विशयाचे वेगळेपण , व्याकरणीक बांदावळीचे आकर्शक स्वरूप ह्या 
सगल्या गुणांक लागून तांचे साहित्य कोंकणी भाशेच्या लिखीत 
रूपाची बुन्याद घालपी थारलां . 


शणै गोंयबाब जावंकूच नाशिल्ले जाल्यार ? घडये 
कोंकणीक इतलें व्यापक लिखीत - रूप मेळचेच नाशिल्लें , 
कोंकणीतल्यान बरोवपाचे धाडस कोणाक जावंचेच नाशिल्लें . 
इतिहासीक , संशोधनपर , चरित्रात्मक , अनुवादात्मक , 
व्याकरणीक , भासशास्त्रीय , ललित अशे सगळे तरेचें बरप करून 
शणै गोंयबाब हांणी कोंकणींतल्यान गंभीर , विनोदी , 
तत्वगिन्यानी , उपहासात्मक , चिकित्सक बी कसलेय तरेचे 
साहित्य निर्माण करूं येता हे दाखोवन दिले . देखुनूच 40-50 
लाखांची ही ल्हान भास आयज साहित्य अकादेमीची मान्यताय , 
गोंयची राजभास , घटनेची आठवी अनुसूची अशे साबार पावंडे 
हुपून आजय राष्ट्रीय पांवड्यावेली भास जावंक पावली . 


सगळ्यांत म्हत्वाची गजाल म्हळ्यार मातृभाशेचो आनी 
स्वाभिमानाचो सामको लागींचो संबंद आसा म्हणपाचें तांणी 
सांगलें . आपणालो स्वाभिमान जागृत दवरून आपणाले भारोकडेन 
प्रामाणिक रावल्यार स्वभारोच्या माध्यमांतूय पुरूषार्थ गाजोंव 
येता हें तांणी दाखोवन दिले . 


- पुंडलीक नायक 


